


سندھ سلامت

سہمی منہجی سندھ



مورسنگر

[سند جو سٽر]

سُهڻي منهنجي سند

[ڀاڱو ٻيو]

مورسنگر



ساحل پبليڪيشن - حيدرآباد

2022ع

استاڪسٽ

- ڀٽائي بڪ هائوس - گاڏي کاتو حيدرآباد
- ڪويتا ڪتاب گهر - ربي سينئر گاڏي کاتو حيدرآباد
- سنڌي ادبي بورڊ جو بڪ اسٽال - حيدرآباد
- قليب ڪتاب گهر - لئنگئيج اٿارٽي حيدرآباد
- شاهه لطيف ڪتاب گهر - گاڏي کاتو حيدرآباد
- مناهل ڪتاب گهر □ المصطفيٰ چونڪ ماتلي
- غفور نيوڙ ايجنسي □ غريب آباد بدين
- رحيم ڪتاب گهر - مهران چونڪ بدين
- غلام محمد جوهر ڪتاب گهر - ميرپور بٺورو
- المهران ڪتاب گهر - ميرپور خاص
- سچ ڪتاب گهر - ڏورو نارو
- عزيز ڪتاب گهر - سکر
- ڪلچر ڪتاب گهر سامهون ايم پي اي هاسٽل ڪراچي



سڀني حق ۽ واسطا ليکڪ وٽ محفوظ

ڪتاب جو نالو	:	شمطي منهنجي سنڌ (سنڌ جو سفر)
موضوع	:	سفرنامو
ليکڪ	:	مور ساگر
ڇاپو پهريون	:	پهرين جنوري - 2022ع
ڀاڱون	:	ٻيو (ڇاپو پهريون)
ٽائٽل ڊزائين	:	مور ساگر
ڪمپوزنگ	:	نعمان علي جوڻيجو
ڇپائيندڙ	:	ساحل پبليڪيشن - حيدرآباد
ڇپيندڙ	:	ساحل پرنٽرز اينڊ پبلشرز رابع اسڪوائر حيدرآباد

قيمت : =/500

SOHANI MONHENJI SINDH (Travling) SINDH

By: More Sagar

Published by: Sahil Publication Hyderabad

2. Cell: 03332634650-03002634650202Edition, 1-January

Email: sahilprinter786@gmail.com

ارپنا

پروفيسر ڊاڪٽر عبدالجبار 'قاسم' نظاماڻي،

پياري پاءُ منظور احمد جوڻيجو

جن جي نالي

۽

ڪوهستان جي سماج سڌارڪ

شيخ عبدالله ڪوهستاني

۽

انهن سڀني پيارن

جي نالي

جيڪي

زندگي جي هن سفر ۾ همسفر رهيا.

سنڌ سلامت پاران:

سنڌ سلامت ڊجيٽل بوڪ ايڊيشن سلسلي جو نئون ڪتاب ”**سُھڻي منهنجي سنڌ**“ اوهان اڳيان حاضر آهي. هي ڪتاب نامياري ليکڪ، شاعر ۽ پبلشر **مور ساگر** جو سنڌ وطن جو لکيل سُھڻو سفرنامو آهي. سنڌ وطن جي سفر جي سلسلي جو هي ڀاڱو پڻ آهي جنهن جي مهاڳ ۾ اسد جمال پلي لکي ٿو ته:

سُھڻي منهنجي سنڌ، مور ساگر جي مطالعاتي ۽ مشاهداتي سفر جو ٻيو ڀاڱو آهي. موجوده سنڌ جي سفر کي مور ساگر، تاريخ، آثار قديمه ۽ جاگرافي جي موضوعن جا رنگ پڻ ڏنا آهن. ڪتاب ۾ بيان لهجو ايڏو اُتساه ڏيندڙ آهي جو جيڪو پڙهندو اُن کي اُتساه ۽ شوق ٿيندو ته ائون به ايئن ڪريان، پر ايئن ڪرڻ ڏکيو آهي. جيڪو ڪندو اُن کي پتو پوندو. ان جي باوجود اسان جي ليکڪن کي ايئن ننڍا سير ۽ تفريح جا ڪتاب لکڻ گهرجن.“

هي ڪتاب **ساحل پبلڪيشن** پاران پهرين جنوري 2022ع ۾ **ساحل پرنٽرز حيدرآباد** وٽان ڇپايو ويو آهي. ٿورائتا آهيون مور ساگر جا، جنهن ڪتاب جي ڪمپوز ڪاپي موڪلي ۽ سنڌ سلامت ڪتاب گهر ۾ پيش ڪرڻ جي اجازت ڏني.



محمد سليمان وساڻ

مينيڊنگ ايڊيٽر (اعزازي)

سنڌ سلامت ڊاٽ ڪام

sulemanwassan@gmail.com

www.sindhsalamat.com

books.sindhsalamat.com

فهرست

- | | | |
|-----------|--|-------------------------|
| 13 | ڊاڪٽر اسد جمال پلي | ❖ مهاڳ |
| 17 | پروفيسر عبدالله ملاح | ❖ پيش لفظ |
| 21 | مور ساگر | ❖ پنهنجي پاران |
| 25 | | ✓ گورک ڏانھن گھٽ |
| 25 | | • روانگي |
| 26 | ڳوٺ ڳاڙهيءَ واري ۾ ناشتو ڪيوسين | • |
| 26 | په جاڙا شهر - جهانگارا باجارا | • |
| 27 | آري پير اڱڻ آياسين | • |
| 29 | جهانگارا جي ٿڌي لسي | • |
| 30 | منچر ڍنڍ (رڻ ۾ سمنڊ) | • |
| 31 | گاجي شاهه جي گام مٽي | • |
| 33 | تنبو ورحيم ويڻو آهي | • |
| 35 | واهي پانڌي ڏانھن پنڌ | • |
| 36 | گورک هل ڏانھن گھٽ | • |
| 36 | ڪاول لڪ لنگھاسين | • |
| 37 | گورک هل اسٽيشن جتي برسات پاڪر پائي ملي | • |
| 39 | بينظير ويو پوائنٽ | • |
| 41 | جوهي جي جوءِ ۾ | • |

- 42 قلندر شهباز جي نگري سيوهڻ ۾
- 44 لڪي شاهه صدر جو سلام
- 45 هي سن ڏيهر آهي
- 45 رني ڪوٽ قلعو ۽ هي ڪافلو
- 45 ميري ڪوٽ منهنڊان
- 46 'چڻا رستم نڪلا'
- 46 اوهانڪي چشمو ڏيڪاريان
- 47 واپسي
- 48 جيڪي سفر ۾ همسفر هئا.

49 منصوره ڏانهن منهن ✓

- 49 روانگي
- 50 مٽياري ملاقات ميمڻ اڪبر سان
- 52 ويندي رستي ريشمان جوان هوگئي،
- 54 عبدالقدوس سان آشنائي
- 55 هي آهي منصوره شفيق محمد نظاماڻي جو خواب
- 56 منصوره بستي وجود ۾ آئي
- 57 ديوار ڏانهن اشارو ڪندي - ديوار صحافت
- 57 اچو اوهانڪي مدرسي جو ڏيري فارم ڏيڪاريان
- 58 مهمان خاني وٺي آيو
- 59 شاهه ولي الله اورينٽ ڪاليج منصوره
- 60 هالا جي هوائن ۾...
- 60 حضرت نوح سرور
- 61 عجب عشق آهي اسان جو الستي
- 62 مخدوم محمد الزمان طالب الموليٰ
- 64 آڪاش، شانتني ۽ ساگر
- 65 تودر آيس راجيا! پٽ تان پيرو
- 67 حضرت شاهه عبداللطيف ڀٽائي
- 69 حضرت شاهه حبيب

- 69 مير عبدالحسين خان ٽالپر 'مير سانگي'
- 70 حضرت ميان تمر فقير سالارو
- 70 شمس العلماء عمر بن محمد دائود پوٽو
- 70 منو مھيري سان ٺاڻاڻا ۽ ابراهيم منشي جي ياد
- 71 شيخ اياز سان به ملياسين ڪراڙ ڪپ تي
- 72 جيڪي سفر ۾ هسمنفر هئا

73

اُڌار اچڙي ٿر ڏانهن ✓

- 73 روانگي
- 74 ممتاز بيگم جو ڳوٺ ملهڻ نظاماڻي
- 74 قزبانو جو ڳوٺ
- 74 ديرو محبت: ماتلي جو پُراڻو نالو
- 75 هي ڳوٺ ڪمبوه (پنجابين) جو آهي
- 75 پيلهائو شاخ جو اصلي ٿاڌل
- 75 ميرپور خاص ۾ ڪجهه گهڙيون
- 76 سيد ديدار حسين شاهه جي ڳوٺ وٽان گذرياسين
- 77 صوفي صادق جي مزار
- 79 لطيف نگر 'راجا رستي'
- 80 ڳوٺ ٽالهو جو ٿيڻ جو ڪان ٿيڻاسي
- 80 اچي عمر ڪوٽ ۾ ڪنڊيس ڪان ڪُريت
- 81 عجائب گهر عمر ڪوٽ قلعو
- 82 شاعر سردار شاهه جو ڳوٺ 'ڪاروڙو سيد' موڙ مٽياسين
- 83 چور ۾ ڇڏيوسين ڪارون پنهنجون
- 83 سورهيه بادشاهه لائبرري
- 84 ڳوٺ ٿيڙي، ڀنڀرا فقير
- 84 اچڙي ٿر ڏانهن اُڌار شروع
- 87 جلال جي تڙ ۾ جمع نماز
- 87 ڳوٺ خير محمد جو تڙ جتي طعام ۽ قيام
- 88 سرحدِي مورچا

- 89 • ڳوٺ ڪيٽلور ميگهواڙ ۾ مورڏناسين
- 89 • ملوڪ تڙ تڙ جو پاڻي پيتوسين
- 90 • هاشم تڙ ۾ پل ترسياسين
- 90 • ڪوٽاڪ وٺي تان ڀارت جون بتيون
- 91 • رات جي رهاڻ
- 92 • صبح جو سماع
- 93 • چور جو شهر
- 93 • تيون اسلام آباد
- 94 • ميرل مست سان به ملياسين
- 94 • عبدالواحد آريسر جي مزار تي حاضري
- 96 • اياز سان ملياسين مدرسو ارشاد العلوم ۾
- 97 • ڊاڪٽر اسد جمال پلي سان فون تي ڳالهه ٻوله
- 98 • ڊورونارو جي مور غلام حسين آريسر سان ملاقات
- 98 • ڪلنڪر ڍنڍ جو سڀ
- 99 • ڪنڀرو شريف جي خانقاه
- 100 • پير پٿورو تي پير پرياسين
- 102 • گرهوڙ شريف ۾ به ڪجهه گهڙيون
- 103 • مخدوم الملڪ الشيخ عبدالرحيم گرهوڙي ح
- 104 • گرهوڙي صاحب جون تصنيفون
- 106 • گرهوڙي صاحب جون پيشنگويون
- 107 • چتوڙي قبرستان جي چٽسالي
- 109 • ٻارونهنون واٽر تي منجهند جي ماني
- 109 • سنڌڙي جي سڃاڻپ محمد خان جوڻيجو آهي
- 110 • محمد خان جوڻيجو (سابق وزير اعظم پاڪستان)
- 111 • واپسي
- 112 • جيڪي سفر ۾ همسفر هئا
- 113 ✓ ماتلي کان مول
- 113 • روانگي

- 114 گنجي ٽڪر تي ڪسٽم هائوس •
- 115 ملياسين مصطفيٰ ميمڻ سان •
- 115 ٿاڻو ٻولا خان جو ٿاڻو ڏنوسين •
- 115 ٿاڻو ٻولا خان •
- 116 اهو دائو لڳ آهي •
- 116 منڙي نٿ •
- 117 هن کي ڊيگي لڳ (ڊيگين وارو لڳ) چون ٿا •
- 119 ڄام لوهار جي درگاه ۽ تاريخي قبرستان •
- 120 تونگ شريف ۾ مليل محبتون •
- 121 رتن نات جي سماءي ۽ چشمو •
- 123 مول ڏانھن منھن •
- 125 اڄ جي آخري منزل مول •
- 129 گڏي جو مقام جبل جي جهول ۾ •
- 130 مول شهر شيخ عبدالله جي جنم ڀومي •
- 132 سري شهر موٽول مل جو •
- 132 موٽول ڪنول ڪوهستاني جي ياد •
- 134 ڊيهه اُٺ پلاڻ مان ڪونيت ڪٽيوسين •
- 135 واپسي •
- 136 جيڪي سفر ۾ همسفر هئا •

137 ✓ لاتوسين سج سمنڊ تي

- 137 روانگي •
- 138 ناشتو ڪچھري ۽ شاعري •
- 139 ڪچھري ڪچھري ۾ مشاعرو •
- 143 ڊاڪٽر علم الدين انصاري سان ملياسين •
- 144 شاهه قادري کي ڪراس ڪري زيرو پوائنٽ ڏانھن •
- 144 نريڙي ڍنڍ جي ڀر مان لنگھاسين •
- 145 پاڏن جو پير درگاه احمد راجو •
- 146 زيرو پوائنٽ، سج ۽ سمنڊ •

- 148 گولاڙجي رات رهياسين رضا وٽ
- 150 راهوڪي ۾ راهو سان ملاقات
- 150 ملياسين مقبول 'حفي' بخاري سان
- 151 واپسي
- 152 جيڪي سفر ۾ همسفر هئا

153

✓ بدين تان پيرو

- 153 روانگي
- 154 ملهڻ نظاماڻي جي سڃاڻپ ممتاز نظاماڻي
- 154 ڳوٺ نبي بخش ڪمبوه ڏٺوسين
- 155 گلاب لغاري جي دوستن جي ياد ۽ کين سلام
- 156 آگاهماڻي جو سير
- 159 هي غلام علي جو ٽنڊو آهي - ٽنڊو غلام علي
- 160 نري نظاماڻي - ڳوناڻو شهر
- 160 عبدالله شاهه غازي به به آهن؟!
- 161 شاهه ديوانو اسان سان هلي سا، جا جيءُ منو نه ڪري
- 162 سنڌ راڻي - مريم عرف سونيتي
- 164 ڄام جوڻو - جوڻيجي وڃي جهوري ماريو
- 165 راجو خانائي ۽ پڪوڙن جي تيست
- 166 سعيدپور ٿيڀا ۽ پاڪستان ڪاليج
- 167 گوگل ٻڌايو ته اها ئي ڦوسڻا ڍنڍ آهي
- 167 پروفيسر عنايت الله زنگيجو جو ڳوٺ
- 168 مير باغي جو ٽنڊو - ٽنڊو باگو
- 169 محمد صديق مسافر - پير مسافر مفت مارڻ
- 170 سنڌ جو تاج محل - صاحب محل
- 172 مير غلام محمد ٽالپر هائر سيڪينڊري اسڪول
- 173 خان بهادر مير غلام محمد ٽالپر جا ڪارناما
- 175 يار پارڪ ڏاڍو سٺو ٺهرايل آهي - بلاول پارڪ
- 177 بهراڙي جو ڳوناڻو شهر - خيرپور گمبوه

- 177 اسين رڳو تنهنجو ديدار ڪرڻ آيا آهيون۔ صابر
- 178 المكتبة المحمدية لائبريري۔ ملڪاڻي شريف
- 179 سمن سائين مان ته گولي غلام تنهنجي در جي
- 181 بدين شهر۔ سانول پوري يا بديطي بجاءِ بدين سڏيو ويو
- 182 مولوي احمد ملاح۔ جيئن ملين تيئن مل مينا
- 184 قاضيه واهه هي واهه پوري شهر جي وچارن گذري ٿو
- 184 شهيد بينظير ڀٽو پارڪ
- 184 مھراڻ چوڪ ۽ ريلوي اسٽيشن
- 185 هي يونائيٽيڊ هوٽل
- 185 مولوي عبدالغفار جمالي □ سچ آفيس
- 185 لاڙايف ايمر 94 بدين
- 186 قطر طرفان مليل تحفو۔ قطر مسجد
- 186 ايف ايمر 105 بدين
- 186 انصاف جي اکين تي ٻڌل پتي۔ سيشن ڪورٽ
- 187 لاڙميوزيم ۽ مولوي احمد لائبريري
- 188 جتي شرافت شهر گذرن ٿا۔ جيمر خانہ
- 188 هي عوام جي خادم ۽ چوڪيدار جي آفيس آهي
- 188 ضلعي بدين جي خادم ڊي سي جي آفيس
- 188 جنهن کي مرزا فارم سڏين ٿا
- 189 انڊس اسپتال
- 190 مدرسه دالعلوم بدين
- 191 درگاهه ميان علي شريف
- 191 واپسي
- 192 جيڪي سفر ۾ همسفر هئا

193 مرزا فارم تان ڦيرو ✓

- 193 روانگي
- 194 اسانکي اڄ مرزا فارم گهمڻو آهي
- 195 مٿس ماڻهو جي خبر مشڪل گهڙين ۾ پوندي آهي

196	مرزا فارم	•
196	چترپا گهر ۽ واڳون جي بي وڙائي	•
197	جانورن جو جهنگل	•
197	خوبصورت پارڪ مرزا جي ذوق کي داد	•
197	ٻه ٽي نيرڳ ڍنڍ ڪپر تي	•
198	سوئمنگ پول	•
199	فروت فارم	•
199	اعليٰ قسم جون گاڏيون	•
199	اڌ ڀر رهيل اسيمبلي هال	•
199	ڊاڪٽر ذوالفقار مرزا جي آفيس	•
200	جيڪي سفر ۾ همسفر هئا	•

مهاڳ

سند سموري سوئهن

سُھڻي منهنجي سند، مور ساگر جي مطالعاتي ۽ مشاهداتي سفر جو ٻيو پاڳو آهي. موجوده سند جي سفر کي مور ساگر، تاريخ، آثار قديم ۽ جاگرافي جي موضوعن جا رنگ پڻ ڏنا آهن. سند جي مختلف علائقن ڏانهن ويندي هڪ ته سندس مستقل ساٿين جي ٽيم هئي، ۽ ٻيا وري علائقائي ميزبان آهن. هڪ سھڻو امتزاج آهي، جيڪو کيس سجايا سفر ڪرڻ ۾ مددگار آهي. سنگت وٽ وڃڻ، ڪچهريون ڪرڻ، حالي حوالي تي وري ماڳ موٽڻ جو رواج ته اسان وٽ هونئن به عام آهي. مڙهي، پرڻي کان علاوه موسمي تبديلين سان ۽ ماڳن جي تفريح طور به اسان وٽ عوامي سياحت عام آهي. وسڪاري ۾ ٿر جا توڙ ۽ اسڪولي موڪلن ۾ ڪينجهر، منچر تائين ۽ عمر ڪوٽ ۽ رني ڪوٽ جي قلعي تائين ته گھڻا ئي ماڻهو پهچن ٿا، پر ان سڄي سفر کي لکي ڪتابي شڪل ڏيڻ ئي اصل سفر جو ڪارج آهي. ڪتاب ۾ وري پنهنجي علم ۽ ڄاڻ جي هام نه هڻڻ ۽ ”گناه برگردن راوي“ ڇڏڻ ايمانداري ۽ سادگي جو وڏو ثبوت آهي. علمي ايمانداري به ايتري حد تائين جو راوي کان سوال پڇي ڪنهن آثار يا ماڳ جي تاريخ معلوم ڪرڻ يا ڪنهن ڪتاب ۾ پڙهيل ڳالهه جو حوالو ڏيئي بيان کي ڏيکارڻ سان چٽو ڪرڻ هر ڪنهن صفحي تي موجود آهي.

ڪتاب ۾ بيان لهجو ايتڙو اُتساه ڏيندڙ آهي جو جيڪو پڙهندو ان کي اُتساه ۽ شوق ٿيندو ته ائون به ايئن ڪريان، پر ايئن ڪرڻ ڏکيو آهي. جيڪو ڪندو ان کي پتو پوندو. ان جي باوجود اسان جي ليکڪن کي ايئن ننڍا سِير ۽ تفريح جا ڪتاب لکڻ گهرجن.

مور ساگر بُنيادي طور سنڌي ڪتابن جو ان داتا آهي. اُن ڪڏهن به ڪنهن ليکڪ جي ڪتاب کي حساب ڪتاب جي ساهمي جي پڙ مان ٻاهر

اچلي، لکندڙ کي مايوس ناهي ڪيو. اهو منعن جو ذاتي تجربو آهي ته هو نفعي، نقصان ۽ اُڏار، سُڌار جي محاورن ۾ قابو ٿي به ڪتاب هر حال ۾ ڇپي ڏيندو آهي. ڪتاب ڇپڻ جي معاملي ۾ وٽس صرف هڪ ئي اصول ۽ قانون قابض آهي ته ڪتاب شايع ڪبو پوءِ دُڪان جي گُنڊ ۾ پلي ڪيترائي قانون ۽ قاعدا اردوءَ مان ترجمو ٿيل تنگيل هجن.

ڪتاب ۾ استعمال ٿيل ٻولي معياري ۽ لاڙ جي مناس واري لهجي سان ٽُٻ ٿيل آهي.

سڀ کان وڏو عذاب جنهن جو شڪار سنڌي ادب جا اڪثر پبلشنگ ادارا آهن، اهو آهي پروفن جون غلطيون ۽ هي ڪتاب انهيءَ عذاب کان مڪمل محفوظ آهي.

هن ڪتاب ۾ هونئن ته ڪافي علائقن جو سير سفر آهي، پر عمرڪوٽ طرف به هڪ طائرانه اُڏام آهي. يقيناً جلديءَ ۾ ڪيل هن سفر ۾ عمرڪوٽ جو سڄو علائقو ڪٿي ٿو سمائجي سگهي، پر پوءِ به جيڪو ٿي سگهيو اهو غنيمت چئبو.

هنن سفرن ۾ دراصل ٻن قسمن جا ميزبان گهرجن هڪڙا خاطر تواضع وارا دوست، ٻيا علمي ۽ مقامي مشاهداتي تاريخ وارا دوست، مثال طور ميرپورخاص کان عمرڪوٽ ۽ ڇور تائين پهچندي جيڪڏهن هن ڪاروان کي خبر هجي ها ته هنن ڪيترائي قديم وهڪرا ڪراس ڪيا آهن ته ڏاڍو لذت وارو موضوع هجي ها. جيئن پُراڻو درياھ، رڀڻي درياھ، هاڪڙو درياھ ۽ مهراڻ درياھ سڀ سندن سفر ۾ آيا. هن علائقي ۾ حضرت شاهه عبداللطيف گهڻو گهميو ۽ ڪيترن ئي تاريخي آثارن جو ذڪر رسالي ۾ اچي ٿو. ڪيترن ئي رسالي جي سُرڻ جهڙوڪ سارنگ، مارئي، مومل راڻو، ليلاڻ چنيسر ۽ ڍول مارو جي هيءَ سرزمين آهي. رسالي ۾ آيل ڪيترن سورهين ۽ ڏاتارن جو هيءَ علائقو آهي، ته ڳالهيون اڃا به گهڻيون هجن ها. هن سڄي معاملي ۾ ڪتاب جو مصنف آجو ۽ رواي قابو آهي. ڪجهه راوين جي اها به روايت رهي آهي ته هو هرڪا ڳالهه پنهنجي طرفان پيش ڪندا آهن ۽ الهام جا ڏئي محسوس ڪرائيندا آهن. روايت جي اصل راوي ۽ ڪتاب جو نالو ڪٿڻ کان ڪيڏائيندا آهن. هتي ساڳيو معاملو ٿيو آهي. پر وري شڪر جو هڪ نيڪ ڪم جي ابتدا ٿي آهي. ايندڙ سفر ۾ هنن سڀني ڳالهين کي ضرور مدنظر رکبو.

مون هن ڪتاب ۾ ذڪر ٿيل ماڳ لڳ ڀڳ سڀ ڏٺا آهن، سواءِ گورڪ هل، ٿاڻو بولا خان ۽ واهي پانڌي جي. ان ڪري آءٌ ڇڻ هي ڪتاب پڙهندي ڪنهن مهل مور ڪي چوان پيو ته هي به لڪ هي به لڪ، پر وريو جاڳيو پوان ته جيڪو لڪجي چڪو اهو به گنج آهي.

اگهاماڻي ۾ وٽائي فقير جو ذڪر هئڻ گهرجي ها، سنڌ راڻي جي قبر جي ذڪر سان گڏ ميرباگي جي قبر جو حوالو هجي ها، جيڪا عمرڪوٽ شهر ۾ هاءِ اسڪول نمبر 1 جي سامهون سٽيزن ڪلب ۾ آهي، جنهن تي هن وقت قوالين جي ڌم لڳي پئي آهي. پڇڻ به پيا ته ”الله ہی جائے کون بشر ہے“ اهو مير باگو پنهنجي عشق جي صدقي هاڻ مير سان گڏ پير به آهي، بلڪ عقيدتمندن جي عقيدت سان شاهه به ٿي ويو آهي. اچڙي ٿر جون به نشانيون همايون جو کوهه ۽ گرهوڙي صاحب واري شهادت جي جاءِ جو ذڪر به ضروري آهي. سورهيه بادشاهه لئبرري جنهن جو ڪجهه سال پهرين افتتاح مون ڪيو هو، ان جي پسگردائي ۾ شاهه عنايت جهوڪ واري جي شهادت واري جنگ کانپوءِ جون ڪافي ڳالهيون نماڻي شاهه کان عاشق پير تائين به اچڻ گهرجن ها. چٽوڙيءَ جي قبرستان ۾ سنڌ جو مشهور عوامي ڪردار گامون سچار پڻ آرامي آهي. پٽ شاهه جي مقبري کان ٻاهران مير عبدالحسين ’سانگي‘ جي مزار پڻ آهي.

بدين شهر ته ٺهيو، پر بدين ضلعي جو ذڪر ٿئي ۽ شيخ محمد سومار جو ذڪر نه ٿئي ته ڇڻ احوال اڌورو آهي. لاڙ ميوزيم جي قيام واري پهرين ميٽنگ، ظفر ڪاظمي جي ميزباني ۾ سنڌ پروانشل ميوزم حيدرآباد ۾ ٿي. آءٌ هن ميٽنگ ۾ موجود هئس ۽ ميوزم جي بنيادي ميمبرن ۾ شامل هئس. هن ميٽنگ جي صدارت محترم جي الانا صاحب (Last Star) پنهنجي بيگم صاحب سان گڏ ڪئي. لاڙ ميوزم خواه مولوي احمد ملاح لئبرري جو مالڪ ۽ باني ماستر محمد سومار ولد الله بچايو شيخ مرحوم هو، پيو ڪير به نه هو. هن پنهنجي ذاتي خرچ سان ميوزم جو سامان هٿ ڪيو، بدين ۾ عاليشان ثقافتي ميلا لڳايائين سندس مزاج عجيب تضاد ٽاپڙ سان ويٺو رهيو جو پاڻ مريد ته پير عالي شاهه جيلاني جو هو، ٻلند پايءَ عاشق وري مولوي احمد ملاح جو هو، ڏاڍو ڏک ٿو ٿئي ته سندس قلمي نسخا ڦهائجي چڪا آهن. ڇپيل ڪتابن مان استوريز ٺهي چڪيون آهن، پر ڪا به وارثي ڪونهي.

تعجب آهي ته جنهن ماڻهو لائبرري ۽ ميوزم ٺاهيا انهيءَ جي تصوير به ان لائبرري ۾ موجود نه آهي.

هي جيڪا ڄام جوڻي (صفحو 164) جي مزار آهي. اهو ڄام جوڻو سنڌ جو حاڪم نه پر ’ڄام هالي‘ جو فرزند آهي. هي اهو ڄام جوڻو آهي جنهن پائرن ۽ والد سان گڏ همير سومري سان جنگ ڪئي ۽ سومرن جي دؤر حڪومت جو خاتمو ٿيو ۽ سما دؤر جو آغاز ٿيو. هن سلسلي جون ڪيتريون ئي ڳالهيون آهن، جيڪي ڄام جوڻو ۽ سندس پائرن جي نالن کي ظاهر ڪن ٿيون.

جيئرو جوڻو جڪرو هوڻي، هنگورو

پلي پاڻي نه پيئي، ڌمريو ڏيرو.

مور ساگر جي ڪم کان اڳ ۾ محترم عابد لغاري صاحب ساڳي نوعيت جو ڪم ڪيو آهي، جيڪو 80 واري ڏهاڪي ۾ رسالي ’نئين زندگي‘ ۾ ”سنڌ تاريخ ۽ ثقافت جي آئيني ۾“ جي نالي سان قسطوار شايع ٿيو. بعد ۾ فوٽن سميت ڪتابي شڪل ۾ آيو. تازو ڪجهه سال پهرين اداره KTN طرفان تاريخ جي عنوان سان 100 قسطن تي مبني هفتيوار پروگرام نشر ٿيو، جيڪو ’آڊيو، ويڊيو‘ طريقي سان سنڌ جي جامع تاريخ هئي. هن ڪم ۾ محترم فيض کوسو صاحب سان گڏ مون به اڪثر پنڌ ڪيا.

هنن ڪمن ۾ ليکڪ جي ڄاڻ ۽ قلم پهرين ڪمن کان مختلف آهي، جنهن ۾ مور ساگر پنهنجو پاڻ ملهايو آهي. سندس هيءَ محنت سنڌ جي نوجوانن ۾ اُتساه آڻيندي ته سنڌ کي ڏسون، اُن جي ڪُنڊ ڪُڙچ کان واقف ٿيون، پوءِ پلين سڄي دُنيا گهمو ۽ سنڌ سان پيڻيو. ساڳي طرح سنڌ جي علم، ادب سان سماجي روين ۽ طور طريقن جو به مشاهدو ڪريو ۽ پوءِ دُنيا جي ٻين علائقن جو مشاهدو ڪريو، خبر پئجي ويندي ته پٽائي ڇو چيو ته:

سجڻ ۽ سائيم، ڪنهن اٿاسيءَ وسري، (شاهه)

الله پاڪ جي درڏاڳو آهيون ته مالڪ اسانجي هن نوجوان کي وڌيڪ شوق ۽ توفيق ڏئي ته اسان جي پڙهندڙن کي سڄي سنڌ هن قسطوار سلسلي سان گهمائي. آمين.

ڊاڪٽر اسد جمال پلي

عمر ڪوٽ

پيش لفظ

سفر ناما مصوريون هوندا آهن

سفر ناما گرد سفر جي صورت ۽ مسافرن جي دل، دماغ ۽ اکين جي ڏنل محسوس ڪيل، تجربن، مشاهدن، منظرن جي هاڪاري ناڪاري رخن کان واقف ڪرڻ جا داستان حيات هوندا آهن. مسافرن جي دلي ڪيفيتن ذوق سفر جي جذبي ۽ منزل مسافر جي واٽن جي حسن ۽ حقيقتن جي سنگم مان تخليق ٿيل زندگي ناما آهن. سفر ناما پنڌ ۽ پيرن جي اڏامندڙ ڌوڙ پگهر ۽ منزلن جي مسافرن مٿان اُڀرندڙ چنڊن، چاندوڪين، ستارن جي نور جون اکرن سان، مصوريون ۽ بُت تراشيون هوندا آهن. سفر ناما منزل جي سمورن گسن، پنڌن پھڻن، پٿرن، منظرن ماڻهن صبح شام جي سحر، زهرن، ڪنڊن گلن، خزائن، بهارن، هجر و فراق جي احساسن، جذبن، مشاهدن ۽ تجربن جي رنگن سان چٽيل صورت گريون هوندا آهن. منزل ڀلي ساڳي هجي، ماڳ مڪان ساڳيا هجن، مندون موسمون به ساڳيون هجن، ملندڙ ماڻهو به ڀلي ساڳيا هجن، پر هر مسافر انهن ماڳ مڪانن ۽ گسن پنڌن جي رخن جي صورت گري پنهنجي تمنا ۽ آرزو موجب ڪندو.

جيڪو ماڻهو پنيور جي ڀتين مان رڳو ثابت سرون ڪڍي بازار ۾ وڪڻڻ ٿو چاهي، ان کي پنيور جي ڀتين تي پنهنجي پيار جا ڇت ڪيئن نظر ايندا، رني ڪوٽ جي ڌڻ مان سون جا ذرا تلاش ڪندڙ ماڻهن کي رني ڪوٽ جي پراڻي پٿرن ۾ سنڌجي صدين جي تهذيبي تاريخي، حسن جو نور نظر ڪڏهن به نه ايندو.

شهباز قلندر جي درگاه جي در تي چرس وڪڻندڙ چرس فروشن جي سجدي ۽ پنهنجي پُٽ جي چڱيلائيءَ لاءِ باس باسيندڙ پيءُ ۽ ماءُ جي زيارت

تربت قلندر ۾ فرق هوندو آهي. ڀٽ شاهه ۾ ميلو ڪمائن لاءِ ڊيوٽي ڪندڙ پوليس عملدار جي اوجاڳي ۽ وڇڙيل يار جي وري ملڻ جون دعائون گهرندڙن شخص جي اوجاڳن ۾ وڏو فرق آهي.

ڀٽ شاهه جو ميلو ڪمائيندڙ نيڪيدار جون اکيون ڪراڙ جي سُڪل ڀيٽ ۾ ۽ ڀٽ جي ڀٽائي جي آخري آستان جي مٿي ۾ هڪ دؤر جي بلند ترين انسان جي سونمن ۽ سندس علم ڏاهپ عاشقي عشق ۽ وقار جا چوليون هڻندڙ درياهه نظر نه ايندا. جنهن ماڻهو جي دل ۾ ذوق سفر هوندو، دلين جي اکين ۾ پرين جي پلين پسڻ جي تمنا هوندي، اُن ماڻهو کي گس جي مٿي جي ذري ذري ۾ زندگي جي حُسن و شباب جا سوين آفتاب نظر ايندا.

فطرت ۽ زندگي جي هڪ سونمن ۽ صورت اها آهي جيڪا پاڻ سڀ ڏسون ٿا، پاڻ سڀني جي اڳيان آهي، پاڻ سڀني کي نظر ٿي اچي، پر بي سونمن ۽ صورت اها آهي، جيڪا فقط دل جي نور سان ڏسي سگهجي ٿي، عام اکين کان پري آهي. مسافر مسافر جي اکين تي ڇڏيل آهي، مسافر مسافر جي جذبي آرزو ۽ ذوق سفر جي ڪيفيت تي ڇڏيل آهي. ڪنهن کي روپا ماڙي ۾ نڪريون ٿيون نظر اچن، ڪن کي نڪري نڪري ۾ روپا ماڙي جو وسندڙ شهر ۽ دودي جو وڙهندڙ لشڪر نظر ٿو اچي. ذوق سفر ۽ دل جي نور کان محروم ماڻهن کي زندگي جي پيريل شهرن ۾ به سڄ جي اڏامندڙ ڌوڙ نظر ايندي آهي. ڪن کي مڪلي جي مقام ۾ سنڌ جي تاريخ جون منور بازارون نظر ٿيون اچن.

ڪو زندگي جي شهرن ۾ رهندي زندگي جي هڪ صدا ٻُڌڻ کان به محروم هوندو آهي، ڪنهن کي ديوانو شاهه قبرستان ۾ سُتل سنڌ راڻي جي قبر مان انساني مُسرتن جا چنڊ اُڀرندي نظر ايندا آهن، دل دل جي ڳالهه آهي، نظر نظر جي ڳالهه آهي. هي سڀ ڪجهه انساني ڪيفيت ۽ محسوسات جو ڪمال آهي. اسان جي دوست ۽ ساٿي مور ساگر جو هي 200 صفحن تي ٻڌل سوين ننڍن وڏن پنڌن جو 'سهڻي منهنجي سنڌ' سفرنامو سندس پيرين پنڌ، سياحت ۽ سفر جو دلنواز داستان آهي، سندس ساٿ ۽ شخصيت جي صورت گري آهي.

هي سفر جيڪو مور ساگر پنهنجي محبوب دوستن سان گڏجي سنڌو

درياهه جي اوريڻءَ ڪپ کان شروع ڪري لاڙ جي شهر بدين جي تاريخي ڍنڍ جاکي جي جي ٻيٽ ۾ قائم سنڌ جي نامور سياستدان جي بنگلي جي اڱڻ تي اچي پورو ڪيو آهي. اهو سفر سنڌ جي پنجن وڏن ضلعن ڄامشورو دادو، عمرڪوٽ، مٽياري، ميرپورخاص ۽ بدين جي شهرن جي تاريخي ماڳ مڪانن جبلن درياهن، ڍنڍن ڍورن، قديم آثارن زيارت گاهن ۽ ماڻهن جي مشاهدن ۽ ملاقاتن تي ٻڌل آهي.

اڪثر سفرنامن ۾ سفرنامو لکندڙ شخص پنهنجو گهڻو ذڪر ڪندو آهي يا اُن سفر دوران پنهنجي ڪيل پنڌ جون وڏايون بيان ڪندو آهي، اهو سفرنامو گهٽ، پر سفرنامو لکندڙ شخص جي مختصر سوانح عمري تي ويندي آهي. اها ڳالهه به ڪا خراب ناهي، گهڻا ماڻهو پنهنجي ڪنهن هڪ سفر يا هڪ حادثي ۾ پنهنجي پوري حياتي بيان ڪري ڇڏيندا آهن. اهو به هڪ فن وهنر آهي، ڪري سگهجي ٿو.

پر سفرنامي ۾ جيڪڏهن ان سفر جون ڳالهيون لکجن، ان سفر جا تجربا، مشاهدا لکجن ته پڙهندڙ لاءِ اها نئين ڳالهه هوندي آهي ۽ وڻندڙ ڳالهه هوندي آهي. مور ساگر جو هي سفرنامو مون اکر اکر ڪري پڙهيو آهي ته مور هن سفرنامي ۾ پنهنجي ذات جو ذڪر تمام گهٽ ڪيو آهي. سفر دوران جيڪو ڪجهه ڏٺو آهي، جيڪو ڪجهه محسوس ڪيو آهي، ان کي علمي ايمانداري سان بيان ڪيو آهي. پاڻ سان گڏ جيڪي ساٿي آهن، جيئن ڊاڪٽر عبدالجبار نظاماڻي صاحب، شيخ عبدالله صاحب، منظور جوڻيجو صاحب، فهد مخدوم يا جيڪي دوست گس پنڌ ۾ مليا، انهن جو ذڪر به دل جي سخاوت سان ڪيو آهي. جيئن اياز امر شيخ، علي اڪبر ميمڻ، عبدالقدوس احمدڻي صاحب، سرور خاصخيلي، اياز سمون صاحب، ارباب نيڪ محمد صاحب ۽ ٻين جو. سفر دوران جيڪي به شهر، ماڳ، مڪان مور کي نظر آيا آهن، پاڻ انهن ماڳ مڪانن جي تمام ٿوري گهڻي فرق سان سندن دستاويزي تاريخ بيان ڪئي آهي. ان تاريخ هن سفرنامي کي تحقيقي ۽ تاريخي دستاويزي حيثيت ڏئي ڇڏي آهي. جنهن به شهر ۽ ڳوٺ ۾ ويو آهي، ان شهر ۽ ڳوٺ جي ڪنهن نه ڪنهن علمي، ادبي، شخصيت جو ذڪر ضرور ڪيو اٿس. شهيد صادق فقير، عبدالرحيم گرهوڙي، مخدوم نوح

سرور مخدوم طالب الموليٰ، شاھ عبداللطيف، محمد صديق مسافر، مير غلام محمد، عبدالواحد آريسر، شهيد فاضل راهو، مولوي احمد ملاح جي شخصيتن جو هن سندن ۽ ٻين شاعرن جي شاعري جا حوالا ڏئي ذڪر ڪري سندن مختصر سوانح عمريون لکي ڇڏيون آهن. ابراهيم منشي، شيخ اياز وفا نائن شاهي جو به دل سان ذڪر ڪيو اٿس.

مور ساگر جو هي سفر بامقصد، ڏلي جذبن سان هٻڪاريل سفر آهي، توڻين واندن ۽ رولن وارو رولڙو نه هو جيڪو اڪثر ڏنڌي کان نٿائي، گهرو ذميواري کان پڇي نياڳا رول ماڻهو ڪندا آهن. جنهن سفر جو ڪوبه مقصد نه هوندو آهي. جنهن سفر لاءِ عام طور چوندا آهن ”زلي ڪلهي تي ماني راجن تي“. جت به رات پئي ٽڪر کاڌو صبح جو وري جوڳي نه ڪنهن جا مٽ. ان قسم جي رولن، توڻين جون به ڪوتون ڪونهي، ان قسم جا صاحب سفر يار ٽن ڳالهين جو خاص خيال رکندا آهن. ماني چڱي ملي، هند چڱون ملي، پاڙو پتو ملي، ڪو ڪم نه چوڻ ۽ سوکڙي پاڪڙي جي به تمنا هوندي آهي. باقي ان شهر جون، ان پنڌ جون، ان مسافري جون بيون ڪهڙيون چڱايون ۽ سٺايون آهن، ڪو تاريخي ماڳ مڪان، ڪي قديم آثار انهن شين جي انهن ماڻهن کي گهرج نه هوندي آهي، نه تلاش، نه ڏسڻ جي تمنا. بس رڳو ڪنهن وڏي اوطاق جي تمنا هوندي آهي، جت ٽڪر پور سولو ملي ۽ پاڻ جهڙا توڻي رول ڏنڌي کان ڀڳل يار ملن.

جڏهن ته مور ساگر ۽ سندن ساٿين جي هي مسافري بيت تي پتر ٻڌي سنڌ جي سونهن، سنڌ جي تاريخي، علمي، هنري، ثقافتي، سماجي سونهن جي نور جو سفر آهي. مور جنهن ٻولي ۾، جنهن جذبي سان سنڌ جي تاريخي ماڳ مڪانن ۽ چڱن انسانن جو ذڪر ڪيو آهي، سندس اها ٻولي، سندس اهو جذبو، ان سچ ان حقيقت ۽ ان سٺائيءَ جو گواهه آهي ته سندس هي سفر نامو، سندس، سنڌ جي پٽن پوٽن، ماڳن مڪانن ۽ ماڻهن سان ڏلي عاشقي جو تاريخي، تحقيقي دستاويزي عشق نامو آهي.

پروفيسر عبدالله ملاح

17_05_2021

پنهنجي پاران

جي مون گهاري پند ۾

چُلي چڙ مَ چپرڻ، ڏُلي چڙ مَ ڏيم،
پَسِيو وڻ وطن جا، وڙڪيو اچو ويه،
سجڻ ۽ ساڻيم، ڪنهن اڻاسي وسري.

شڪر الحمدالله.

سهڻي پنهنجي سنڌ جي سفر جو هي ٻيو ڀاڱو وقت سر شايع ڪرائي
اوهان جي هٿن تائين پهچايو اٿم. پڙهندڙن سان واعدو هو ته هر سال هڪ
ڀاڱو شايع ڪرائيندس، ايئن پوري سنڌ گهمائيندس.

ڪجهه پهرين ڀاڱي جي باري ۾ ’زندگيءَ جا ڀل جي مون گهاري پند
۾‘ دوستن کان ورتل تجويزن ۾ پهرين تجويز اها هئي ته نالو ڪتاب جو وڏو
آهي، ننڍو نالو لک، دوستن جي راءِ کي اهميت ڏيندي ٻيو ڀاڱو ’سهڻي
پنهنجي سنڌ‘ جي نالي سان اوهان جي هٿن ۾ آهي، ايئن هاڻي هر ايندڙ
ڀاڱي جو نالو مختلف هوندو، سبب تائڻل ’سنڌ جو سفر‘ ساڳيون ئي رهندو.

هر دوست پنهنجي پنهنجي خيال مطابق خيال آرائي ڪري ٿو. پر
آئون پنهنجي طرفان هڪڙي وضاحت ڪري ڇڏيان. اهڙي وضاحت مون
پهرين ڀاڱي ۾ به ڪئي آهي ته: ’سنڌ جو سفر‘ معنيٰ سفرنامو ئي آهي، نه
سنڌ جي تاريخ آهي نه تحقيق ها پر ڪجهه وڌيڪ محنت ڪرڻ ڪري
جي دوست انهيءَ کي ’تاريخي دستاويز‘ ڪوٺين ٿا ته الڳ ڳالهه آهي، پر
آئون رڳو سفر ڪري ڄاڻا نه تحقيق نه تاريخ لکي ڄاڻا، جي مون تاريخي
حوالا ڏنا به آهن ته ظاهر آهي مختلف ذرائع کان هوندا، ڪتاب پڙهيا هوندا،
گوگل سرچ انجڻ جو سمارو هوندو، وڪي پيڊيا کان وضاحتون ورتيون
هونديون، يا روبرو روح رچنديون ڪچهريون ڪيون هونديون.

ٻي تجويز ڪجهه دوستن طرفان اها هئي ته سفر جي آخر ۾ همسفر

دوستن جا تعارف ورجاء محسوس ٿين ٿا. اُن لاءِ عرض ته منهنجو هر هڪ سفر هڪ الڳ ڪتاب ٿي پي سگهيو جنهن کي گهڻائي گهڻائي مون هڪ ئي ڀاڱي ۾ وڌيڪ سفر ڏيڻ چاهيا آهن، سفر الڳ الڳ آهن، ۽ مختلف وقتن تي ڪيل، ڪي ته مهينن کانپوءِ ڪي سالن کانپوءِ جا ڪيل آهن، سڀني سفرن جي آخر ۾ تاريخ ۽ سال ڏنل هوندو آهي. باقي رهي ڳالهه دوستن جي تعارف جي ته سفر ۾ دوست ساڳيا هوندا ته ساڳيا ئي تعارف بار بار ايندا، جي دوست بدليا رهندا ته تعارف به بدليا رهندا، جيئن ساڳين دوستن جا فوتوهر سفر ۾ اچي ٿا وڃن، ساڳين نموني جنهن سفر ۾ جيڪي دوست گڏ آهن، انهن جو تعارف آخر ۾ ڏيڻ ضروري آهي. ها باقي انهن ڀاڱن کان پوءِ هڪڙو مڪمل جامع پوري سنڌ جو سفر شايع ڪرائيندس، جنهن ۾ اهي پنج ئي ڀاڱا شامل هوندا، اُن ۾ انهن سڀني دوستن جا تعارف بلڪل ڪتاب جي آخري صفحن تي هڪ ئي هنڌ هوندا.

ٽڪيائي ٿر ٿيل، چڙهه ڇڪيائين چوٽيئن، (شاهه)

جڏهن اهو خيال آيو ته زندگي صفا مختصر آهي ۽ مختصر زندگي ۾ ڪارائتا ڪم پهرين ڪجن، سنڌ جي سفر کي اهم سمجهيم، اهم ان ڪري جو هن ڪتاب ’سنڌ جو سفر‘ ۾ سنڌ جي ماڳ مڪانن جي باري ۾ ڄاڻ ڏنل آهي، جيڪا پنهنجي اکين سان ڏسي پوءِ لکي وئي آهي. يعني مشاهداتي ڄاڻ سفرنامو هوندو ئي مشاهدو آهي، پر اُن سفر ۾ وري جي ٿوري گهڻي ڄاڻ شامل ڪجي ته اهو اڃان به پڙهندڙ جي لاءِ لاڀائتو ثابت ٿئي ٿو. اهو سوچي مون پنهنجي طرفان ڪوشش ڪئي آهي.

مون هن سفر ۾ جن ماڳن مڪانن بابت ٿوري گهڻي معلومات ڏني آهي، ظاهر آهي ته اُن جو ذريعو ڪو ٻيو هوندو سو ڪنهن به ماڳ مڪان بابت معلومات جي حوالي سان مختلف ليکڪن لکيو آهي، اُن ۾ مون جنهن ڪتاب جو مطالعو ڪيو هوندو اُن جو ئي حوالو ڏيندس پوءِ ٻلي اُن ماڳ بابت ٻين به ڪيترن ئي ليکڪن جا ڪتاب لکيل هجن، پر مون نه پڙهيا هوندا ته اُن جو حوالو ڏيڻ مناسب نه ٿيندو تنهن ڪري ڪوشش ڪئي اتم ته ڪا به اهڙي ڳالهه جنهن جو تعلق تاريخ سان آهي، ڪونه ڪو حوالو ضرور هوندو پر جي ڪتي ڪوتاهي ٿي وئي هجي ته پڙهندڙ اُن کي درگزر ڪن.

هونئن ته موجوده وقت ۾ ڪنهن به شئي، ماڳ، مڪان يا تاريخي آثارن بابت ڄاڻ ڄاڻڻ ڪو مسئلو نه رهيو آهي. رڳو هڪ ڪلڪ ذريعي پوري دنيا جي ڪنهن به ملڪ، شهر، خطي بابت ڄاڻ حاصل ڪري سگهجي ٿي. پر پوءِ به ڪتاب ڇپجڻ ٿا، ڪتابن جي اهميت پنهنجي جاءِ تي موجود آهي.

جڏهن

گورڪ ڏانھن گهٽ هيم. منصوره ڏانھن منمن ڪيم. اڏار اڇڙي ٿر ڏانھن، ماتلي کان مول ويس، بدين تان ڀيرو ڀڄي، لاهور سڄ سمنڊ تي، مرزا فارم تان ڦيرو ڪيم ته مون سان گڏ منهنجا هم خيال، هم ذهن منهنجا محسن، دوست ۽ ڀائر جن جا نالا هتي نٿو لکان هر سفر جي شروعات به انهن جي نالن سان ته ڀڄائي به انهن جي تعارف سان ڪئي اٿم. انهن سڀني کي هي 'سمڻي منهنجي سنڌ' جا پنڌ اربين ٿو.

ٿورا مٿورا مون تي ماروڙن جا (شاهه)

محترم سائين ڊاڪٽر اسد جمال پلي جا وڏا وڙ جنهن پنهنجي گوناگون مصروفيتن باوجود ڪتاب جو مهاڳ لکي ڏنو ۽ پنهنجي مفيد صلاح سان به همڪار ڪيو. محترم سائين پروفيسر عبدالله ملاح جا وڏا وڙ جنهن، پيار، پنهنجائپ ۽ پاپوهه مان هفتي اندر ڪتاب پڙهي مونکي ڪتاب لاءِ پيش لفظ لکي ڏنو. محترم ڊاڪٽر پروين موسيٰ ميمڻ جو به ٿورائتو آهيان جنهن پنهنجي مصروفيتن مان ڪجهه گهڙيون هن ڪتاب تي نظر وجهي بيڪ ٽائٽل لکي ڏنو.

سفرنامن جي هڪ ڊگهي تاريخ آهي، جيڪا ابن بطوطه کان شروع ٿئي ٿي ۽ رهندي دنيا تائين هلندي ئي رهندي. سفرنامن ۾ مسافر پنهنجا پنهنجا مشاهدا لکندا آهن، ۽ جيڪو جيترو باذوق ذهن هوندو منظر هن کي اوترو ئي موهيندا ۽ منظرن کي سمڻي نموني ۽ سيلقي سان سڄڻن/پڙهندڙن سان سليندو آهي. سو سڄڻن/پيارن/پڙهندڙن کي شال اسانجا هي، پرين جي پاڇي جهڙي 'سمڻي منهنجي سنڌ' جا ڪيل پنڌ پسند اچن.

اوهانجو پنهنجو

مور ساگر

03332634650

03002634650

توڙ پڻاڻي شاه
سهڻي منهنجي سنڌ
توڙ منهنجو سامه



گورک ڏانمن گهٽ

روانگي

گورک ڏانمن گهٽ، هنئين جني حُب مان،

تني جو تُرت، قدر ڪندا قرب وارا.

صبح چار وڳي اُٿڻ باوجود به دير ٿي وئي، پنج وڳي ادا منظور جي فون آئي ته: 'شيخ عبدالله وارا ڄامشورو پهچي ويا آهن، پاڻ کي ڇهه وڳي ڄامشورو پهچڻو هو.' گاڏي کي ٿورو اڃا به وڌيڪ اسپيد ڏئي ڇهه وڳي ماتلي پهتاسين، عبدالجبار 'قاسم' وٽ ناشتو تيار هو، پر منهنجي دير جي ڪري ان کي ڪينسل ڪيوسين، ناشتو هاڻي جتي نصيب هوندو.

ماتلي کان منظور احمد جوڻيجو، معشوق جوڻيجو، شعيب جوڻيجو، عبدالجبار 'قاسم' نظاماڻي، فهد احمد مخدوم ۽ آئون ڪار ۾ سوار ٿي روانا ٿياسين ڄامشورو طرف. ڪلاڪ سوا جو سفر ڪري ڄامشورو پهتاسين، رند هوٽل جي ڀڄا ڪري هوٽل اڳيان گاڏي پارڪ ڪئي، اتي سفر جا ساٿي شيخ عبدالله ڪوهستاني، مصطفيٰ ميمڻ، سرور خاصخيلي، منار خاصخيلي، ۽ رتوديرو جو سندن دوست اياز سمون انتظار ۾ هئا. سائن ٿياسين، گڏجي ناشتو ڪيوسين. منهنجي طبيعت رات کان صحيح نه هئي تنهن ڪري ناشتي ۾ صرف جوس ئي پيئتم، سفر جي دُعا پڙهي روانا ٿياسين.

ڳوٺ ڳاڙهي واري ۾ ناشتو ڪيوسين

سيوهڻ جي ويجهو ٿي ڀٽتاسين ته گاڏين کي ڪڇي ۾ ڏکڻ طرف موڙيو ويو. بس ٿوري ئي فاصلي تي ڳوٺ 'ڳاڙهي واري' هو. هتي محترم حافظ الهڏو برهماڻي اسان لاءِ ناشتو تيار ڪرايو ويٺو هو. تمام گهڻين محبتن ۽ سڪ مان اسان جي آجيان ڪئي وئي. سڀني گڏجي ناشتو ڪيو. پر منهنجي قسمت ۾ هتي جو داڻو نه هو. صرف پاڻي جو گلاس پي ورتم. سرور وارن سان گڏ جيڪو مهمان همراھ هو تنهن جيئن ئي ناشتو ڏٺو جنهن ۾ ڪڪڙ جو ٻوڙ به هو. انب به هئا، مانيون ۽ چانور به هئا. سڀني تان نظر گهمائي چيائين: 'پاءُ لسي ڪانهي ڇا؟' همراھ کي لسي جي طلب ضرور هئي، پر هتي اهو سوال ڀڄڻ مناسب نه هو. پوءِ مهربان ميزبانن کان موڪلائڻ مهل پنهنجي عادت موجب ڀڄي ورتم ته هن ڳوٺ تي ڳاڙهي واري نالو ڪيئن پيو؟ جواب مليو ته وڌيڪ تفصيل جي خبر اسان کي به ناهي پر هتي جي مٽي يا واري جو رنگ ڳاڙهسرو هوندو هو. ان ڳاڙهي مٽيءَ يا ڳاڙهي واري جي ڪري ڳوٺ تي نالو 'ڳاڙهي واري' پيو. روانا ٿياسين پنهنجي منزل طرف اسان جي هن سفر جي منزل ته 'گورک هل' ٿي آهي، پر رستي ۾ ايندڙ جيڪي به ڪوٽ، قلعو، درگاهون، ڌڙا، ڍنڍو ڍورا انهن جي زيارت به ڪندا وينداسين.

به جاڙا شھر - جهانگارا باجارا

سيوهڻ کي باءِ پاس ڪري باجارا جهانگارا طرف روانا ٿياسين، گجهه وقت گاڏيون شديد گرمي ۾ روڊن تي ڊوڙنديون رهيون، سيوهڻ کان 11 ڪلوميٽر ڪري فضو غزل جي شھر 'باجارا' کي ڪراس ڪيوسين، باجارا کان ٽن ڪلوميٽرن جي فاصلي تي جهانگارا آهي. جهانگارا مان ڀڄا ڪٽسين 'پير آري شاهه' ويندڙ رستي جي. جهانگارا باجارا جاڙا شھر آهن ۽ هنن شهرن جو نالو پهريون ڀيرو مون ريڊيو پاڪستان جي پروگرام 'سُرهي سُرهي سوچ' ۾ ٻڌو هو. جيڪو سائين ماڪن شاهه رضوي پيش ڪندو هو. تمام مقبول ۽ پوري سنڌ ۾ وڏي چاهه سان ٻڌو ويندڙ پروگرام هو. اسان ان وقت هاءِ اسڪول ۾ پڙهندا هئاسين ۽ چنچر جو ڏينهن اسان کي ياد هوندو

هو جيئن ئي موڪل ٿيندي هئي، ڪٿي به نه بيهندا هئاسين، ڀڄندا ڀڄندا گهر ڀڄندا هئاسين ۽ ڪتابن کي هڪ پاسي رکي پهرين اچي ريڊيو کوليندا هئاسين، تڏهن انهن شهرن جا نالا ماڪن شاهه وٺندو هو ته شهر جهانگارا باجارا کان هي غزل موڪليو آهي رجب آزاد ڀڳهيو جهانگارا باجارا کان محترم فضا غزل لکي ٿي ته:

هڪڙي پيار ۾ گم ٿي وياسين.
نيٺ نهار ۾ گم ٿي وياسين.
مُرڪندي چيوسين الوداع،
سمهڻي سار ۾ گم ٿي وياسين.

فضه شاهه کاظمي، 22 سيپٽمبر 1974ع، باجارا ۾ پيدا ٿي، ۽ پوءِ 1990ع ۾ فضه شاهه کاظمي، بدران صرف ’فضه غزل‘ بطبعي ادب جي دنيا ۾ پير پاتائين. اسڪول جي هيڊ ٽيچر فضه شاهه کاظمي، ’فضه غزل‘ جو شاعري جو مجموعو ’چنڊ ۽ چاهتون‘ پڻ ڇپجي چڪو آهي. يا ساجده جبين به باجارا ۾ ئي پيدا ٿي آهي. پر هاڻي ڊڪٽ ضلعي شڪارپور ۾ رهي ٿي. هي ٻئي جاڙا شهر انهن خوبصورت شاعرن ۽ شاعرائن جا شهر آهن. گهڻي وقت کان پوءِ هاڻي ويجهڙائي ۾ رجب آزاد سان به ملاقاتون رهيون آهن، جو سندس شاعري جو ڪتاب آسي زمينيءَ جي معرفت اسان تي ڇپيو آهي. پندرهن ويهن منٽن جو فاصلو طءُ ڪري اچي آري پير جي آڳند آڏو گاڏيون پارڪ ڪيونسين، ۽ آئون به ماضي جي ميلي مان موٽي واپس آيس.

آري پير اڱڻ آياسين

آري پير جي پٿر تي جيئن ئي پير ڌريا ته هيٺ زمين اهڙي گرم هئي جو لڳو ڄڻ تانڊن تان گذرون پيا. توڻي جو مسجد ۽ درگاهه جي اڱڻ ۾ ماربل لڳل هو پر سج به ڄڻ سوا نيزي تي هو تنهن جي تپش ۾ ماربل اهڙو ته تپي ويو جو اصل پير پيو ساڙي، اسان اهڙي سخت گرم زمين تي به پير رکي فوتوگرافي ڪري ورتي، مسجد ۽ درگاهه گڏوگڏ آهن، درگاهه اندر جيئن ئي داخل ٿجي ٿو ته مٿي وڏا چٽا ٻڌل نظر ايندا، جيڪو پانڊيٽو ايندو انهن چٽن کي چوري پوءِ اندر داخل ٿيندو. مون محسوس ڪيو ته اڪثر سماجن ۾

ٿوري گهڻي فرق سان سڀ شيون ساڳيون ئي آهن. اندر داخل ٿياسين، هاڻي وري ساڳيون ماربل اهڙو ٿڌو جو آئون ته ڪجهه گهڙيون هيٺ فرش تي ويهي رهيس. ٻاهر سخت اُس هڻي ساڙي رکيو هو. درگاه اندر تي مزارون نظر آيون هڪ وچ ۾ وڏي ۽ ٻه پاسن کان ننڍيون، جنهن لاءِ اُتي موجود ماڻهن ٻڌايو ته: 'هي سائين جا فرزند آهن.' اسان اڃا فوتوگرافي ئي ڪري رهيا هئاسين، ايتري ۾ هڪڙو جهونو شخص مٿي ته ٿوال (ٽوليُو) رکيو آيو اُس کان بچڻ لاءِ اسان جي سفر جي امير شيخ عبدالله ٻڌايو ته: 'هي سائين قبول شاهه آهي، هن آري پير درگاه جو گادي نشين.' سائين قبول شاهه اسان سڀني سان تمام خوش اخلاقيءَ سان مليو ۽ تمام سادو ماڻهو لڳو.

عبدالجبار 'قاسم' کي چيم ته: 'سائين کانئس ٿوري معلومات وٺو' پر پوءِ وقت گهٽ هئڻ ڪري اسان کي تڪڙو تڪڙو هٿان کان نڪرڻو هو تنهن ڪري ڪي تفصيل وٺي نه سگهياسين، ايترو ضرور ٻڌايائون ته: 'هي آري پير جيلاني بادشاهه آهي اصل ۾ عراق کان آيل آهي. پهرين لسبيلي، سون مياڻي، نوراني کان ٿيندا آخر ۾ هتي اچي آباد ٿيا.'

درگاه جي پاسي ۾ تاريخي باغ به موجود آهي، جنهن ڏانهن ڀڙ وياسين، باغ ۾ وڏا ۽ جهونا وڻ موجود هئا، ۽ وڻن هيٺ آري پير جا فقير ڀڙ موجود هئا، هڪڙو فقير هٿن، پيرن ۽ مٿي تي مينڊي رکيو وڻ جي چانور ۾ ويٺو هو. اسان کي ڏسي چوڻ لڳو: 'اچو اچو آري پير جي مينڊي لڳايو، شيخ عبدالله چيو: 'آري پير کي پيو ڪم ئي ناهي جو توکي اچي مينڊي ڏئي ويو.' تقريبن سڀني درگاهن تي عجيب قسم جي جمالت جون جهلڪيون نظر اينديون، پر جمالت بجاءِ عقيدت چٽي سگهجي ٿو. شايد اهو سلسلو هلندو رهندو صدين تائين، تڏهن ئي ته درگاهون به ايئن آباد آهن صدين کان.

باغ ۾ وياسين تمام پُراڻا وڻ هئا، انهن وڻن ۾ موجود ٻه ڪجي جا وڻ به هئا انهن ۾ خاص ڳالهه اها هئي ته ٻئي ڪجيون نانگ ورهين، زمين تي پوري طرح نانگ وانگر ورهڻ ڏئي پوءِ مٿي اُڀيون هيون ۽ سايون هيون. انهن وٽ سڀني فوتوگرافي ڪري اڳتي نظر ڪئيسين ته کوڙ قبرون نظر آيون ۽ کوڙ فقير به نظر آيا. ڪي وڻن هيٺ نندون ڪري رهيا هئا، ڪي ڪچمري ڪري رهيا هئا. هن کي قديم قبرستان به چئي سگهجي ٿو يا پُراڻو باغ به.

اسان گهمي ڦري ٻاهر نڪتاسين هاڻي وري دگاهه جي ٻي پاسي کان مسافر خانہ هئا، جن ۾ فقير رهيا پيا آهن. انهن اڳيان ساوا وڻ ۽ پارڪ به آهي. پاسي کان پاڻي جي هڪ وڏي تانڪي ٺهيل آهي، جنهن مان همراھ گرمي سبب ونهنجي رهيا هئا، انهي تانڪي جي پاسي ۾ وڏو ڇيرو ٺهيل هو. هتي ڀڻ فقير موجود هئا، ڪي سوتا هتي رهيا هئا، ڪي مال ملائي رهيا آهن، پر سيڪو پنهنجي پنهنجي ڏن ۾ مگن هو. هڪڙو فقير ٿورو سُر ۾ پي لڳو جنهن سان گڏ فوتو به ڪيرايو ته خوش ٿيو. چيومانس پلا اهي پنهنجا فقير اٿا هار لاهي ڏي ته فوتو ڪيرايان. مسڪرائيندي پنهنجي گلي مان هار لاهي مونکي ڏٺائين ۽ مون فوتو ڪڍائي ڪيس واپس ڪيا. پاڻ پنهنجو تعارف ڪرائيندي چيو، ’مونکي فقير اسلم چوندا آهن‘. مونکان پڇيائين ته مون به جوابن چيومانس: ’هن ناچيز کي فقير مور ساگر چون ٿا‘. ايئن پوءِ ڪلندي ڪلندي آري پير جي فقيرن کي الوداع ڪيوسين.

جهانگارا جي ٿڌي لسي

آياسين جهانگارا، هتي به شيخ عبدالله جا دوست موجود هئا، جن اسان کي ڪجهه گهڙيون ترساڻو ۽ لسي پياري، اهڙي شديد گرمي جڻ ساھ ٿو نڪري ۽ اهڙي حال ۾ جي لسي ملي سا به برف مليل ٿڌي، مون يڪا به گلاس ڦل پيٽا، سائين عبدالجبار نظاماڻي چيو، ’مور ساگر تنهنجي لاءِ لسي بهترين آهي، اڃا به هڪڙو گلاس پي، چيم‘ سائين ڇا ٿا چئو، ٻه گلاس! وڏي ڳالهه آهي، اوهان اڃان تي گلاس جي صلاح ٿا ڏيو، طبيعت خراب هئڻ ڪري صبح کان ڪجهه به نه کاڌو پيئو اٿم، هاڻي لسي مان ٿي پورت ڪئي. هي لسي پياريندڙ ميزبان ماستر عبدالحڪيم رند هو، جنهن جا تهر ڍل سان ٿورا مڃيندي ڪائنس موڪلائي روانا ٿياسين.

سند جي سهڻن شاعرن رجب آزاد ڳڻهيو، سنجها سرواڻ ۽ فضا غزل جي پٽن باجاءِ جهانگارا کي الوداع ڪري اڳتي نڪتاسين. سج سوا نيزي تي، پٿر جو پنڌ ۽ اسين، بس ڪچھري ڪندا، لطيفا ٻڌائيندا ڪنهن وقت تاريخ تان پردو هٽائيندا، ايئن سفر کي ڪٽائيندا رهياسين. اڳيان ڪهڙي منزل آهي، ان بابت اسان جي ڪاروان جي اڳواڻ شيخ صاحب نه ٻڌايو.

منچر ڍنڍ (رڻ ۾ سمنڊ)

جبلن جي وچان پٿرن جو پنڌ ڪندي اوچتو پري کان نظر ايندڙ اڇ تي پئي، ڪو چوڙي ته سمنڊ آهي ڪو چوڙي ته نه ڏند آهي. جيئن جيئن ويجهو پيا ٿيون ته جڻ اڳيان سمنڊ پيو نظر اچي، پر هتي جبلن جي وچ ۾ سمنڊ ڪٿان آيو اسان کي منچر ته ذهن ۾ ئي نه هئي، نه ئي ڪو اسان جي سفر ۾ هيءَ پوائنٽ شامل هئي، نه ئي اسان جي علم ۾ هو ته هن رستي تي منچر ڍنڍ آهي، تنهن ڪري يقينن اسان جي حيرت جائز هئي. هاڻي فهد به چوي ٿو ته: 'اڳيان هلندڙ اسان جي امير کي ڪير ٻڌائي ته هتي بريڪ ڪري ڏسون ته هي آهي ڇا؟' مون سائين جبار کي چيو ته: 'شيخ صاحب کي فون ڪريو به تي منت هن پاسي هلي ته ڏسون هي ڇا آهي،' بس اڃا اسان هڪٻئي کي ايئن ئي چئي رهيا هئاسين تيسنائين شيخ صاحب وارن جي گاڏي روڊ ڇڏي پاڻي طرف مڙي اسان سڀني چيو 'واهه ڏسو شيخ صاحب ته ڏلين جون ڳالهيون ٻڌي ويو پاڻ اڃا سوچيون ئي پيا ته هو پاڻ ئي انهي طرف هليو آهي'.

بلڪل ڪناري تي اچي گاڏين کي روڪيوسين، ۽ مون کان سواءِ تقريبن سڀئي دوست جوتا لاهي هيٺ پاڻي ۾ لهي پيا، ڪناري تي فوٽوگرافي ڪئي، بلڪل ڪنهن سمنڊ جي بيچ نظر اچي رهي آهي اهو ان ڪري جو اسان کي پريان ڪو به ڪنارو نظر نه پيو اچي، صرف حد نظر تائين پاڻي ئي پاڻي آهي. هن منچر ڍنڍ کي هونئن به ايشيا جي وڏي ۾ وڏي ڍنڍ هئڻ جو اعزاز حاصل آهي. هن کان اڳ اسان صرف ڪن ڪتابن ۾ منچر بابت پڙهيو هو.

سيوهڻ کان اولهه طرف اٽڪل 18 ڪلوميٽر جي فاصلي تي هيءَ ڍنڍ موجود آهي. هن ڍنڍ جي ڊيگهه ۽ ويڪر هڪجهڙي نٿي رهي، ڪڏهن وڌيڪ هجي ٿي ڪڏهن گهٽ هجي ٿي، ڇو ته هي ڍنڍ اونھاري ۾ ڀريبي آهي ۽ سياري ۾ چنڊبي آهي. هونئن ڪٿي هن جي پکيڙ 233 ڪلوميٽر چورس به ٻڌائي وڃي ٿي ته ڪٿي وري 200 چورس ڪلوميٽر. هي ڍنڍ پاڪستان جي سڀ کان اونھي پاڻي واري ڍنڍ آهي، ڪٿي پڙهيو آهي ته ايشيا جي وڏي ۾ وڏي ڍنڍ آهي. منچر ڍنڍ جي اولهه طرف ڪيرٿر، ڏکڻ طرف ٻڊو ۽ لڪي جبل آهن. اوڀر ۾ سنڌو درياهه ۽ سيوهڻ جو شهر موجود آهن. هن ڍنڍ تي

منچر نالو ڪيئن پيو ۽ ڇو پيو اهو بحث ئي رهيو آهي ۽ اهو منجهيل معاملو تاريخ جا ڄاڻو به حل نه ڪري سگهيا. ڪن هن کي من + چر جنهن جي معنيٰ مهان پاڻي يا عظيم پاڻي، يا من کي وڻندڙ پاڻي چيو آهي. ڪنهن وري ايراني ’منوچهر‘ سان ملايو آهي. هن ڏنڊ جي عمر ڏهه هزار سال پراڻي ٻڌائي وڃي ٿي. 1988ع ۾ هڪ سروي ۾ هتي آبي پکين جا 50 هزار قسم ٻڌايا وڃن ٿا. 50 قسم مڇين جا ۽ 26 قسم آبي ٻوٽن جا ٻڌايا ويا هئا، جيڪي يقينن هن وقت سڀ انگ اکر اڳتي نه پر پوئتي ضرور ٿيا هوندا.

هاڻي دوستن پاڻي جي ڀريل بوتلن سان ٻاهر ڪناري تي پير ڌوئا، پوءِ واپس گاڏين ۾ ويٺا سڀني ۽ اڳتي سفر ۾ نڪري پياسين. وري به پٿرن جو پنڌ، اسين ۽ اسان جون ڪلتس ڪارون، روان دوان هيون.

گاجي شاهه جي گام مٽي

تمام گرم ڏينهن باوجود اسان سفر جاري رکيو. هاڻي اسين گاجي شاهه درگاهه ڏانهن وڃي رهيا آهيون، تمام گهڻو پنڌ ڪيو، جيڪو پنڌ پٿرن ۽ جبلن جو ٿي هو. ڪاڇي جو سڄو پنڌ ئي پٿرن ۽ جبلن جو آهي. رستي ۾ لئيءَ جا وڏا وڏا وڻ نظر آيا، ٻيرن جا سڌا وڻ، ڪجهه دير لاءِ رستي ۾ بريڪ ڪيوسين، وري اڳتي وڌياسين وقت ٿورو هو ۽ منزل پري هئي.

اچي اُن هنڌ ڀٽتاسين جتي جبل جي چوٽيءَ تي درگاهه گاجي شاهه آهي. شيخ صاحب ٻڌايو ته: ’جڏهن ساليانو ميلو لڳندو آهي ته هي سمورو ميدان، هي وڻ ٽڻ سڀ ماڻهو ٿي ماڻهو هوندا آهن، تمام گهڻي تعداد ۾ ماڻهو ايندا آهن. ۽ هتي ڪجهه مٺفي ڳالهيون به گردش ڪن ٿيون،‘ درگاهه تمام مٿي هئي، سيڙهين تان چڙهي مٿي وڃڻو آهي. سوچيوسين گاڏين کي ڪنهن چانو ۾ بيهاريون، پر چانو نظر نه آئي، هيٺ سيڙهين جي دنگ تي تنجن سان اڏيل ننڍڙي بازار آهي، جنهن ۾ اُهي ئي شيون جيڪي هر درگاهه ٻاهران رکيل هونديون آهن. نظر آيون.

اسان سيڙهيون چڙهندا چڙهندا مٿي ڀٽتاسين، مٿي آياسين ته ههڙي تتل ڏينهن ۽ تڪي اُس ۾ به ڄڻ ميلو لڳو پيو آهي، تمام گهڻي تعداد ۾ عورتون نظر آيون، جيڪي بهراڙيءَ جون لڳيون پي ۽ ڪجهه شهري عورتون

به هيون. مرد نالي ماتر هئا، گهڻائي عورتن جي هئي، هتي ديڳيون ورهايون بي ويون، تهري پت هو جيڪو اسان به به تي گراه تيست خاطر کاڌو. اڃا مٿي وياسين ته اتي عجيب رنگ نظر آيو. به تي جوان همراه جنهن مان هڪڙو ستار وڄائي رهيو هو هڪڙو بين ۽ هڪڙو طبلو سندن سامهون هڪڙي عورت گلابي جوڙي ۾ کليل وارن سان ڪنڌ کي تيز ڏوڻي رهي هئي، اڃا ويجهو تياسين ته ڏٺوسين ته عورت جي گوڏن هيٺ ويهائو رکيل آهي، وار کليل ۽ پوتي لٿل اٿس، جيڪا هيٺ ڪنڌ ڪري ته گلي مان سندس ڇاتيون صاف ظاهر ٿين پيون. جيڪي سامهون ٿيئي همراه ساز وڄائي رهيا هئا، جنهن مان هڪڙو همراه جنهن جي مڇن کي به شايد ڪلر ٿيل هو ستار وڄائي رهيو هو جيڪو مسلسل عورت جي ڇاتين ڏي ڏسي رهيو آهي. ڪنهن ڪنهن وقت آڏي نظر سان هيڏانهن هوڏانهن ڏسي پيو نه ته وري به مٿو ڏوڻيندڙ عورت جي ڇاتين ڏي سندس نظر پئي وڃي. هي سڀ منظر عجيب لڳي رهيا هئا. پر ماڻهن ويچارن کي ان آبهو ڇاهڻ کان خبر ناهي چوٽڪارو ملندو به يا نه. اڃا مٿي وياسين اتي هي گاجي شاهه جي مزار موجود آهي، ان جي پاسي ۾ ئي مسجد به موجود آهي، جمع جو ڏينهن هو پهرين ته چيوسين نماز هتي پڙهجي، پوءِ وري سڀني دوستن چيو ته اڳيان ڪٿي ٿاهلي پڙهون.

گاجي شاهه لاءِ ڪوڙ ڳالهيون، ڏند ڪٿائون، روايتون، ڪتابن ۾ ۽ ماڻهن جي واتان ٻڌڻ/ملن ٿيون. جيئن هڪ ڳالهه اها به مشهور آهي ته (هتي آس پاس ڪٿي به انب ناهن ٿيندا، جنهن لاءِ چوندا آهن ته: ڪافر هتي آباد هوندا هئا ۽ انبن جا باغ سنڀاليندا کائيندا هئا، جيڪا ڳالهه گاجي شاهه جي مريدن کي نه وڻي، تن گاجي شاهه کي چيو ته: 'هنن ڪافرن کي هتان پڇاڙيءَ، گاجي شاهه پڇيو ته: 'اهو هت ويٺا ڇو آهن؟، ڇا ڪندا آهن؟، مريدن چيو ته: 'انبن جا باغ آهن پيا کائين پيئن، تنهن تي گاجي شاهه چيو ته: 'نڪ آهي، آئون انبن کي ڪپڙ ٿو بنايان، ڇا ڏسن ته سڀ انب ڪپڙ ٿي ويا ۽ ايئن ڪافرن مان جان چڙهي.

هتي مزار جي هيٺين پاسي اسان کي هڪ ڪچي پت وارو ڪمرو نظر آيو جنهن جي دروازي مٿان 'جانبده' لکيل هو جنهن تي اسان ويٺلن کان

پڇا ڪئي، 'هي ڇا آهي؟' چيائون: 'سائين گاجي شاه جو 'جند' آهي، جند کي جاندھ چو لکيو ويو آهي، ان بابت خبر ناهي. (هن چڪيءَ مان فقير پاڻ ان پيھندو هو. پوءِ تڪيون يا روت پچائيندو هو. جڏهن پچائي تيار ڪندو هو ته اُتي جيڪي به موجود هوندا هئا، انهن کي سڌ ڪري چوندو هو 'اچو بابا گاجي شاه جو ننگر تيار آهي').

اسان فوتوگرافي ڪئيسين، آس پاس آخري نظر گهمائي ته هڪ پاسي کان ٻه نوجوان نارين موپائل تي ڳالهائي رهيون هيون. ۽ مَسڪرائي رهيون هيون. هيٺ جڏهن لهي آياسين ته ان موجوده ننڍڙي بازار ۾ به نوجوان نارين پني رهيون هيون، جنهن سان ايندڙ ويندڙ زائرين عجيب جملا ڳالهائي رهيا هئا، ۽ هو به تمام تيز نظر اچي رهيون هيون، ايئن پيو محسوس ٿيئي ته هنن جي مجبوري کان وڌ هنن جي عادت يا شوق آهي.

تندو رحيم وڃڻو آهي

هاڻي اسان کي تندو رحيم وڃڻو آهي. گاجي شاه کان ڇهه ست ڪلوميٽر جي فاصلي تي هي شهر آهي. جيڪو سنڌ جي ٻين ڪوڙ شهرن جيئن بي ترتيب پڳل ٿٽل روڊ، روڊن جي پاسي ۾ گند ڪچري جا ڍير، هي شهر آهي تمام تاريخي، انگريزن جي دؤر ۾ هي ٿاڻو هوندو هو. اسان کي ته تندو رحيم جي پاسي ۾ جمالين جي ڳوٺ وڃڻو هو جتي اسان جي منجهند جي ماني جو بندوبست ٿيل آهي. تندو رحيم ڀٽاسين ٻه ٽي پيرا شيخ صاحب گاڏين کي اڳتي پوئتي تندو رحيم جي گلين گهٽين ۾ گهمايو نيٺ ڪنهن ماڻهو کان پڇا ڪئسين ته ڳوٺ مُراد جمالي (هليجي) وڃڻو آهي. جنهن رستي جوڌس ڏٺو. ڪجهه وقت ڪچي جو پنڌ ڪري گاڏيون هڪڙي ڳوٺ ۾ اچي ويون، هتي ميزبان صاحبان اڳ ۾ ئي انتظار ۾ بيٺا هئا، جيڪي اسان جي گاڏي کي ڦيرائي اوطاق تي وٺي آيا. اوطاق تي انتظار ۾ بيٺل ميزبان اسان سان مُرڪي مليا، حال احوال کانپوءِ گڏجي کاڌيسين منجهند جي ماني.

هن کان پهرين جڏهن اسان جي ساڳي ئي ٽيم ڪوهستان جو سفر ڪيو هو ته اُتي به مختلف ڳوٺن ۾ ماڻهن اسان جي ايئن ئي آجيان ڪئي هئي، هاڻي هي ڪاچي جو سفر به ايئن ئي آهي، ساڳيون ئي محبتون ماڻهن

۾ نظر آيون، ساڳيو ئي خلوص نظر آيو. منجهند جي ماني ۾ ڇيلو تيار ڪيو ويو هو. اُن سان گڏ انب، اڇا چانور، ڪڻڪ جون مانيون، پر افسوس جو مونڪي اڄ طبيعت اهڙو سوگهو ڪيو هو. ڇڻ روزو رکيو ويٺو آهيان. هتي به آئون پاڻي پي سَمهي رهيس، باقي سڀني دوستن خوب کائي ڏنو ڪيو. ڪچھري دوران حافظ عبدالغني جمالي ٻڌايو ته: 'هي ڳوٺ تاريخي ڳوٺ آهي، اوهانڪي رستي ۾ ڪجهه مزارون ۽ قبا ٺهيل نظر آيا هوندا؟' چيوسين: 'هائو بلڪل انهن جي باري ۾ ڪجهه ٻڌايو'

حافظ عبدالغني جمالي ٻڌايو ته: 'اسان 'جنگو جمالي' سڏبا آهيون، توهان رستي ۾ جيڪو قبرستان ڏٺو اهو 'جنگواڻي قبرستان' سڏبو آهي، اهي سڀ جنگ ۾ شهيد ٿيل آهن، جنگ جيڪا کوسن سان هئي، ۽ اها به ٻڌايائين ته: 'هڪ عورت پٺيان هئي، منهنجي هڪ اندازي موجب ته پُراڻي دؤر ۾ عورتن تان جنگيون لڳنديون هيون، ۽ ايئن قبرستان وجود ۾ اچي ويندا هئا، جيڪي هاڻي موجوده دؤر ۾ ڪٿي به نٿا ٻُڌجن، ٿين ٿا واقعا پر تمام گهٽ، ايئن سڄي جا سڄا قبرستان نٿا ٺهن. شايد اهو فرق صرف ۽ صرف علم جي ڪري آهي، اُن دؤر ۾ علم نه هو، تنهن ڪري هڪ عورت تان سوين مرد، عورتون ۽ ٻار شهيد ٿي ويندا هئا.

هنن جمالين جا مختلف پاڙا آهن، جيئن جنگواڻي، مُريداني، حملاڻي، رُستماڻي، جمالي قبيلن ۾ سڀ کان پهرين مريد خان جمالي هتي آيو جيڪي مُريداني سڏبا آهن، حملاڻي ٽنڊو رحيم واري پاسي رهن ٿا. جنگواڻي قبرستان جيڪو هليليءَ ۾ موجود آهي، هي مقبرا به ٽالپرن جي دؤر جا لڳن ٿا. جمالين جو سردار قبيلو مُريداني سڏجي ٿو. هنن کي ٽن مرحلن ۾ ورهايو ويو آهي، مُريد خان جمالي، هيرو خان جمالي ۽ بهاڻپور. مُريداني اصل ۾ بلوچستان جي لوهي علائقي کان لڏي هتي اچي آباد ٿيا.

ڪجهه وقت تاريخ جي دري کڻي، ڪجهه پلٽ پيو. (۽ مون ڪجهه نوٽ ڪيو. ڪجهه ذهن جي رڪارڊ ۾ رڪارڊ ڪري ورتم، جيڪو گهر پهچڻ کانپوءِ پنهنجي سفر ڪٿا ۾ لکندس). بعد ۾ نماز پڙهي دُعا گهري، وري ٻيهر سفر لاءِ نڪتاسين. اسان سان گڏ اسان جو ميزبان حافظ عبدالغني جمالي به پنهنجي موٽر سائيڪل تي اسان سان گڏ هليو جيڪو رستو ڏيکاريندو هليو.

واهي پانڌي ڏانهن پنڌ

گاڏين کي سڌو واهي پانڌي جي پوليس اسٽيشن اڳيان اچي بريڪ ڪيوسين، جتي اسان گاڏيون پارڪ ڪيون، اُن کان پهرين يونيورسٽي جي بس به پارڪ ٿيل هئي. اسان چيو ته: 'واهه ابا يونيورسٽي جا شاگرد به اُتي ويل آهن'. اسان به يونيورسٽي جي بس ڀرسان پنهنجون ڪارون پارڪ ڪيون ۽ هتان کان به جيپون پاڙي تي ڪنيوسين جيڪي ڪالھ کان ئي بڪ ٿيل هيون. هي جيپون به جمالي برادري جون هيون، هتي لڳي ٿو ته جمالي وڌيڪ آهن.

اسان جو دوست لهڻو خان 'سارنگ جمالي' جيڪو ڪجهه مهينا پهرين هڪ روڊ حادثي جو شڪار ٿي ويو هو، پُڻ هتان جو هو ۽ اسان کي گورڪ گهمڻ لاءِ دعوتون ڏيندو هو. پر اُن سان گهمڻ قسمت ۾ نه هو. بهترين ۽ بهادر دوست هو وڏيرن سان اصل طبيعت نه لڳندي هئس، اُنهن جي سامهون اليڪشن ۾ به بيٺو واهي پانڌي مان ۽ ڪراچي مان چيائين ڪٽيندس نه پوءِ به وڏيرن کي اهو پيغام ته پهچندو ته 'ڪو ته اسانجي مرد مقابل آهي'

واهي پانڌي جو شهر ڪو خاص نه ناهي، پر بهراڙي جو شهر آهي ڪاروباري مرڪز لڳي ٿو. اسان کي عبدالغني جمالي ٻڌايو ته: 'ساوا مرچ پوري سنڌ مان هتي وڌيڪ ٿين ٿا ۽ وڏي منڊي لڳي ٿي، جيڪي پري پري شهرن ڏانهن ايڪسپورٽ ٿين ٿا.' ٿورو اڳيان هلياسين ته ساڳيو ئي همراه جنهن لسي جي طلب ڪئي هئي، تنهن وري به ميزبان کي فرمائش ڪئي ته: 'ڪمند جو جوس پيار' جنهن ڪمند جو جوس پياريو پئسا سائين جبار کيس موٽائي ڏنا. پر ان همراه رتوديرو واري تي سائين شيخ عبدالله ڪاوڙ جو اظهار ڪيو ته: 'ميزبان سان فرمائشون نه ڪيون آهن. اسان کي چئو ميزبانن کي ڪا به ڳالهه نه چئو.' جنهن تان به رستي ۾ ڪافي تبصرا ٿيندا رهيا.

واهي پانڌي جيڪو ڪاچي جو مرڪزي شهر سڏجي ٿو، کان گورڪ جو فاصلو ستر ڪلوميٽر ٻڌايو پيو وڃي، ۽ ڊرائيور کان پڇيوسين جنهن ٻڌايو ته: 'پورا ٻه ڪلاڪ لڳندا گورڪ پهچڻ تائين.' واهي پانڌي کي ڇڏي پٿرن جو پنڌ شروع ڪيوسين. فور باءِ فور جيپون اصل لٽ اُڏائينديون روانيون ٿيون.

گورک ھل ڏانھن گھٽ

رستو جابلو وڙ وڪڙ واريون چڙھايون، هيٺ مٿي لاهيون چاڙھيون. مونکي سيف الملوڪ ڍنڍ جو پنڌ ياد اچي ويو. 2006ع ۾ ويو هئس اُن وقت اُهو رستو هن گورک ڏانھن ويندڙ رستي کان به وڌيڪ خطرناڪ ۽ ڏکيو هو. رڳو پٿر ئي پٿر هئا. هاڻي ٻڌو اٿم ته بهترين رستو ٺاهيو اٿن، پر هتي به رستو صحي ٺهيل آهي، باقي آهي ئي جبل سو ڏکايون ته هونديون. منهنجي طبيعت بهتر نه هئڻ جو فائدو صرف هتي اچي ٿيو جو مونکي اڳين سیت ملي، بند جيپ ۾ پويون سيتون ويتر سفر کي ڏکيو بڻائين ٿيون. ٽڪائي وجهن ٿيون، ڪرچات کان ڪيرٿر جبل جو پنڌ ٿو ياد اچي، اُهو به اهڙين ئي جيپن ۾ ڪيو هو. پر اُهي اڃا به ٿوريون ويڪريون هيون ۽ اوڀن (ڪليل) هيون تنهن ڪري ڪجهه فائدو هو. پر پوئين سیت وري به ٽڪائي وڌو هو. سو هن پيري مونکي فائدو اهو ٿيو جو اڳين سیت ملي ويهڻ لاءِ ۽ ڏاڍو مڙي سان سڀ منظر ڏسندو رهيس. لاهيون چاڙھيون لڳ ۽ لنگهه. هڪ ڳالهه نوٽ پئي ڪئي ته هر اڌ ڪلاڪ کان پوءِ جيپن کي بيهاري پاڻي پي وڌو ويو. ان سان اسان کي به فائدو پي ٿيو جو هيٺ لمي ٿورو بدن کي آزاد ڪري تازي هوا پي ورتي، ۽ فوٽوگرافي به پي ڪئي. اڌ پنڌ تي ته پاڻي جو چڱو خاصو ٽينڪ ٺهيل هو جتي جيپ بيني اسان کان اڳ به فافلا بيٺا هئا، هتي پاڻي جا ٻه پائپ هئا ٿڌو ۽ گرم ٿڌي پائپ مان هٿ مٺمن ڌوڻا وضو به ڪيو. اُن ٽينڪ جي ڇت تي نماز به پڙهي، هتي به فوٽوگرافي ڪيسين پوءِ اڳتي روانا ٿياسين، جڏهن ٿورو پريرو پي ڪنهن جيپ کي ويندو ڏسجي ٿو ته ڊپ پيو لڳندو ته ڪٿان وڃي رهي آهي، پر جڏهن پنهنجي جيپ اُتان لنگهي ٿي ته پوءِ ڪو ڊپ نٿو ٿئي، بلڪه جڻ ڪجهه محسوس ٿي نه پيو ٿئي.

کاڙل لڳ لنگهاسين

جڏهن هڪ تمام وڏي چڙھائي چڙھون ٿا ته ڊرائيور ٻڌائي ٿو: 'سڄي رستي مان وڏي ۾ وڏي ۽ ڏکي چڙھائي اها آهي ۽ هن لڳ ڪي کاڙل لڳ چيو وڃي ٿو،' چڙھائي چڙهي پوءِ جبل جي اندر لڳ ٺهيل آهي، واقعي ئي تمام ڏکيو رستو. چڙھائي توڻي وري هيٺ لهن، اگر ڪو نئون ڊرائيور هجي ته

مشڪل سان گاڏي سنڀالي سگهي ٿو. ڪجهه ڏينهن پهريان ’سجڻا لغاري‘ جي گاڏي پڻ هن ئي لڪَ تي ڪلتي ٿي هئي، پر معجزِي طور ڪناري تي وڃي اٽڪي بيهي رهي، اگر هيٺ ڪري ها ته شايد ڪوبه زنده نه بچي ها. اُها جڳهه ڪنارو به ڊرائيوڙ ڏيکاريو. اسان ڪاٺ لڪ جي خوب فوٽوگرافي ڪئي. وري چڙهياسين جڀين ۾ ۽ اڳتي روانا ٿياسين.

گورڪ هل اسٽيشن جتي برسات پاڪر پائي ملي

ٻه ڪلاڪ پورا پهاتِي پنڌ طءُ ڪري انهيءَ ئي منزل تي پهتاسين جنهن لاءِ صبح کان پنڌ ۾ هئاسين. گورڪ هل کي سامهون ڏسي خوشي ٿي ته پنڌ کان في الحال اڃ جي رات آزاد ٿياسين، پهاتِيءَ جي چوٽيءَ تي پري کان خوبصورت ريسٽ هائوس نظر اچي رهيو آهي. اسان جي پنڌ ۽ هن منظر کي خوبصورت بڻائڻ لاءِ برسات اُپ تان هيٺ لهي اچي اسان جي آجيان ڪئي، جيئن ئي گاڏين کي پارڪ ڪري هيٺ لٿاسين ته برسات پاڪر پائي اچي ملي، ۽ پوءِ ڊوڙي اندر داخل ٿياسين، خبر پئي ته ريسٽ هائوس پريان آهن هي ته هوٽل آهي، هوٽل ڏاڍي خوبصورت آهي ۽ هڪڙو وڏو جنرل اسٽور جنهن تي ڪولڊ ڊرنڪ کان وٺي گوري دوا تائين سڀ شيون موجود آهن. هن هوٽل ۾ به هڪ وڏو هال آهي رهائش لاءِ. هڪ ته منزل تي پهتاسين، ٻيو ته شام جو منظر سڄ پهاتن پويان لهي رهيو هو. ٽيون وري جو برسات پئي ته پوءِ قدرت جي ساري سونهن عيان هئي جڻ.

ڪجهه دير برسات وسندي رهي اسان به فوٽوگرافي ڪندا رهياسين، مووي رڪارڊ ڪندا رهياسين، جيئن جيئن رات پوندي وئي ته اسان رهائش لاءِ ڪوشان هئاسين، اڃ ڪجهه وڌيڪ ئي ماڻهو آيل هئا، تنهن ڪري ريسٽ هائوس ۾ ڪورور ملي، ممڪن ئي نه هو. همارهن ٻڌايو ته اسان وٽ ريسٽ هائوس جي ٻُڪنگ آن لائين هوندي آهي، ڪيتري صداقت آهي خبر ناهي پر اسان پنهنجي پوري ڪوشش ڪئي پر هماره چيو ته منهنجي وس جي ڳالهه ناهي، پوءِ هوٽل ۾ موجود هال جو ڳالهائيو ته اُهو به اڳواٽ ٻُڪ ٿيل آهي. هاڻي سائين جبار کي چيو سين همت ڪر بسترن جو بندوبست ڪر ٻاهر لان ۾ ئي سُمهي رهنداسين، ڪٿي بستر به نه ختم ٿي وڃن. شيخ

عبداللہ چئي ته واپس هلون رات هلي جوهي ۾ رهون اسان سڀني چيو سائين ايئن نه ٿيندو رات هتي ئي رهبي ڏکي يا سُکي اسان ۾ هاڻي ايتري پنڌ ڪرڻ جي همت ناهي. سائين عبدالجبار همت ڪئي جو بسترا ورتائين. پر بسترن وارا به اهڙا جو چار بسترن کان وڌيڪ نه پيا ڏين. اسان ٻه گروپ ٺاهيا تل ڪري چار چار بسترا وٺي پوءِ گڏ لڳائي ڇڏياسين، هوٽل ۾ ئي کليل اڱڻ تي مٿان صرف ڇت اڏيل آهي ۽ قدرتي هوا ڇا ته سُڪون آهي.

رهائش جو بندوبست ٿي ويو هاڻي وري فڪر ٿيو پيت جو هوٽل اندر وياسين ماني جو به بندوبست هو عام هوٽلن کان ڪجهه مهانگي هئي، پر ايتري گهڻي به نه، هتي ايتري پنڌ تي ۽ ٻيو ته اڪيلي هوٽل هئي، تنهن ڪري جيڪو به وٺڻ ماڻهو ڏيندا. ماني، ٻوڙ برياني وغيره جنهن جيڪو کائڻ پسند ڪيو گهرايوسين. مٿان وري چانهه پيتي. هاڻي سارا ٿڪ لهي ويا. اچي پنهنجن بسترن پيڙا ٿياسين، ڏٺوسين ته جن همراهن بسترا وٺڻ ۾ سُستي پي ڪئي تن کي هاڻي بسترا لڳائڻ لاءِ جاءِ به نه پي ملي، پريشان هئا. اسان ڪچمري ڪرڻ جي موڊ ۾ هئاسين، پر سفر جي ٽڪاوت به ڏاڍي هئي. منهنجي ته اڄ طبيعت صفا ساٿ نه پي ڏنو وڏي مشڪل سان ايترو سفر طءُ ڪيو اٿم. سوپري ئي سُمهي پيس.

اڌ رات گذرڻ کانپوءِ آواز ڪنن تي پيو سوڙهه مان منهن ڪڍان ته پاسي ۾ وڏي محفل لڳي پئي آهي، همراه جهومن پيا، نچن پيا ڳائين پيا. ڳائڻ وارو فنڪار ڪير هو اُتي ڏسڻ جي همت نه ٿي، پر سريلو پي لڳي. شيخ اياز ۽ استاد بخاري کي پي ڳايائين، پر ٻُڌڻ وارا شايد سُڙ ۾ نه هئا جو رڳو ئي هوڪرا پي لڳا شايد پياڪ هئا، سندن ڊانس جي انداز مان به ايئن پي لڳو ته همراه وڏا پياڪ آهن، اڄ هي خاص محفل ڪرڻ هتي آيا آهن. صبح خبر پئي ته اُهي MNA رفيق جمالي جي پُٽ جا دوست هئا، اُهو به سائن گڏ هو ۽ رات ريسٽ هائوس نه ملڻ جو ڪارڻ به شايد اهو ئي هو.

اسان رات ته ڏاڍو سُڪون سان گذاري وياسين. صبح سڄ اُڀرڻ کان پهرين ئي سجاڳ ٿياسين. جن کي نماز پڙهڻي هئي تن نماز پڙهي. پر اسان جي سفر ۾ تقريبن سڀئي نماز پڙهندڙ هوندا آهن. هاڻي اسان زيرو پوائنٽ تي وينداسين.

بينظير ويو پوائنت

گورک هل جي شايد سڀ کان آخري چوٽي آهي جنهن کي 'بينظير ويو پوائنت' نالو ڏنو ويو آهي ۽ هن کي 'زيرو پوائنت' پڻ چيو وڃي ٿو. صبح ڪجهه ماڻهو پنڌ به هتان کان ايندي ويندي ڏناسين اسان به چاهيو ته پنڌ هلجي، پر ڪجهه دوستن منع ڪئي ته پنڌ نه پهچنداسين ٽڪجي پونداسين. تمام مٿي چوٽي آهي، جڏهن پهتاسين زيرو پوائنت ته هتي به واه جا نظارا هئا ۽ هتي ڪجهه نظارا ڪرڻ لاءِ بينچون ۽ چتري نما چانوبه ٺهيل هئي، هتي ويهي ماڻهو چئني پاسن جو نظارو ڪري پيو سگهي ۽ هڪ ڊگهو ور وڪڙ وارو رستو به ٺاهيو ويو آهي، جنهن کي هڪ طرف کان لوهي گرل لڳائي وئي آهي. هن گرل کان هيٺ ڏسبو ته تمام هيٺ هزارين فوت هيٺ نظر هلي ويندي.

غلام مصطفيٰ ميمڻ جيڪو ڪي ٽي اين جو نمائندو به آهي، گرل تي ٽيڪ ڏيئي هيٺ اونمائي ڏانهن ڏسندي کيس چوان ٿو. مصطفيٰ يار عجب اهو آهي ته مون ڪافي ڪتابن ۾ پڙهيو آهي، يا ڪڏهن ڪڏهن ڪنهن جو لکيل ڪو مضمون ته اُن ۾ هن گورک جي اوچائي جا صحي انگ اکر خبر ناهي ڪهڙا آهن، سڀني ۾ مختلف آهن. مزي جي ڳالهه ٻڌايائين ته: هڪڙي ڪتاب ۾ 5889 فوت اوچائي لکيل آهي، ساڳين ئي ڪتاب ۾ ٻي هنڌ لکيل آهي ته کيرٿر جي اوچي ۾ اوچي چوٽيءَ ڪٿي جي قبر ۽ گورک آهي، 7200 فوت لکيل آهي، ۽ جنت السنڌ ۾ هن کيرٿر جي اوچي ۾ اوچي چوٽي 5000 هزار فوت لکيل آهي، اها به ڪٿي جي قبر واري جاءِ هن کيرٿر جي ڊيگهه ٽوٽل 315 ڪلوميٽر ٻڌائي وڃي ٿي. هي جبل سنڌ جي ڏاکڻين حصي کان شروع ٿي اترين حصي تي ختم ٿئي ٿو. ساڳي نموني هن جبل کي هڪڙن ڪتابن ۾ ٽن حصن ۾ ورهايل آهي، کيرٿر، ڏاڙهيارو ۽ ڪن ڪتابن ۾ وري پنجن حصن ۾، کيرٿر، پٺ، ڏاڙهيارو، سورجان ۽ ڪارو جبل، اڃا هڪڙي ٻي ڪتاب ۾ ته هن جي ڊيگهه صرف 150 ڪلوميٽر لکيل آهي، ۽ هن کي ڀٽ جبل، ڪرو ۽ کيرٿر ۾ ورهايو اٿس، ۽ اوچائي 5688 فوت ٻڌائي ٿو. هاڻي پلا اسان ڪهڙي ڪتاب تي اتفاق ڪريون. خير ڇڏ ڪڍي... اهو پاڻي تاريخ ۽ تحقيق لکڻ/ ڪرڻ وارا سڌو ڪندا.

پاڻ ته چئون ٿا جيڪڏهن گورنمينٽ اڃا هن کي وڌيڪ خوبصورت
 بٽائڻ چاهي ته ٻي طرف پڻ اهڙي ئي چوڻي آهي ۽ وچ تي ڪيبل ڪار
 سسٽم هلائجي ٻي پاسي پارڪ ٺاهجي ته اڃا به هن پوائنٽ جا ڪيترا ئي
 رنگ ٺڪري نروار ٿيندا. گورڪ چڻ وڌيڪ ٺڪري پوندو ۽ ايندڙ سياحن کي
 اڃا وڌيڪ لطف ايندو. قدرتيءَ خوبصورتِي ته موجود آهي. پر گورنمينٽ
 طرفان اڃا ڪا به اهڙي ڪوشش نه ورتي وئي آهي جو چئجي ته ها
 گورنمينٽ کي دلچسپي آهي. آئون سمجهان ٿو گورنمينٽ نيڪ نيتي سان
 هن پوائنٽ تي ڪم ڪري ته سنڌ جا ماڻهو مري کان پريان ايوبيه گلي
 تائين نه وڃن، اهڙو سڀ ڪجهه هتي به ٿي سگهي ٿو پر هڪڙي ٻي به ڳالهه
 ٻڌڻ ۾ آئي ته هتي اڳواڻ رفيق جمالي آهي. تنهن ڪري هتي هر طرف
 صرف جمالي ذات جو ئي ماڻهو ٿي سگهي ٿو. جيئن ته جيئن وارا به جمالي ته
 هوٽل تي ڪم ڪندڙ سڀ جمالي، ريسٽ هائوس سنڀاليندڙ جمالي ته جنرل
 استور هلائيندڙ به جمالي. چوڪيدار وغيره سڀ جمالي، ۽ ٻي ڪنهن ماڻهو
 کي اجازت ناهي ته ڪو پنهنجو هٿ قائم ڪري يا هوٽل. اها سوچ اگر
 هوندي ته پوءِ ڪا ترقي ٿئي ممڪن نٿو لڳي.

هن پوائنٽ تي خاص ڪري صبح پهرين ڪرڻن ۽ جڏهن لڙي سج
 لڪن تان اهي ٻئي پهر فوٽوگرافي لاءِ انتهائي بهترين آهن. اسان به سج جي
 پهرين ڪرڻن سان گڏ هتي پمٽا آهيون، مصطفيٰ ۽ مون هڪٻئي جا فوٽو
 ڪڍيا ۽ پوءِ سيلفيون پڻ آخر ۾ سڀني گروپ فوٽو ڪڍرايو.
 هاڻي اسان گورڪ هل جي چئني طرفن تي آخري الوداعي نظرون
 وجهي جيئن ۾ چڙهي روانا ٿياسين. ساڳين پنڌ پهاڙ جا، ساڳي لڪ
 لنگهياسين، واهه مُرشد لطيف سدا جيئو:

چلي چڏ مَ چيرين، ڏلي چڏ مَ ڏيه،

پسيو وڻ وطن جا، وڙڪيو اچيو ويه،

سجڻ ۽ ساڻيه، ڪنهن اٿاسيءَ وسري

واهي پانڌي پمچي پنهنجي ڪارڻ ۾ ويٺاسين، مصطفيٰ ميمڻ چيو ته
 هاڻي هلون ٿا جوهي اُتي منهنجو دوست آهي، جنهن وٽ ناشتو رکيل آهي،
 پوءِ اڳتي هلنداسين.

جوهي جي جُوءَ ۾

جوهي ڀٽتاسين، تعلقه اسپتال جي ڀڄا ڪئيسين، جنهن طرف ٻڌايو ويو، اُن طرف رُخ رکيوسين، اسپتال ڀڄي مصطفيٰ دوست کي فون ڪئي. ڪجهه گھڙين ۾ دوست آيو، جيڪو پيا ڪرين مليو اسان کي وٺي گهر اڳيان گاڏيون پارڪ ڪرايائين. ڪجهه دير ويٺاسين ۽ دوست سان تعارف وغيره ٿيو. دوست جو نالو محمد فضل تهيم هو. هتي سرڪاري اسپتال جي ايمبولينس جو ڊرائيور هو. هن کان پهرين ٿاڻو بولاخان ۾ ڪافي عرصو رهيو هو. شيخ عبدالله ۽ مصطفيٰ ميمڻ سان تڏهن کان واسطو اٿس. اسان ڪجهه دوست ڪار ۾ سوار ٿي شهر ۾ وڃي تڙ وغيره ڪري آياسين. احمد خان مدهوش ۽ خليل عارف سومرو جوهي ’جوهي جو شهر‘ تمام سٺو پيو لڳي. هي شاعر به ٻئي سٺا آهن، خليل عارف ته دوست رهيو آهي، ساڻس خط و ڪتابت هوندي هئي. احمد خان مدهوش خليل عارف سومرو جو والد آهي، مدهوش جي غزل جا ڪُجهه بند آهن:

بول ٻاراڻو ڪري، ڪنهن سان نه ٻاراڻي ڪجي.
جيڪڏهن ڪنهن سان ڪجي ڪا ڳالهه، مرداڻي ڪجي.
قول کان اڳ سوچجي ۽ واعدو سمجهي ڪجي،
آڱرين سان ليڪ پائي، ڌار ڇو پاڻي ڪجي؟
چاڙهي پيڙيءَ تي نه ڪڍجن ڪنهن جا تختا اي سڄڻ!
وقت تي واهر ڪجي ۽ ساهه سر ساڻي ڪجي.
لاڻجي ڪنهن سان ته اُن سان زندگيءَ ۾ ڏورجي،
توڙ اي ”مدهوش“ پنهنجي نيٺ آکاڻي ڪجي.

جوهي جو شهر تعلقي هيڊڪوارٽر آهي تنهن ڪري ڪُجهه بهتر حالت ۾ آهي، پر ڪٿي ڪٿي. باقي عام طور نه ئي خراب شهر چئي سگهجي ٿو نه ئي سٺو. آياسين واپس فضل جي فيض ۾.

هن دوست کلي دل سان اسان جي مهمان نوازي ڪئي. اُتي ئي شيخ عبدالله جا ٻيا دوست مولوي صاحبان اچي ويا، جيڪي گهڻو منع ڪرڻ جي باوجود به زبردستي پنهنجي مدرسي وٺي ويا، جتي اسان کي فروت ۽ ڪولڊ ڊرنڪ ڏنو ويو. ساڻن به ڪلاڪ اڌ ڪچري ٿي، ٻاهر نڪتاسين حافظ

صاحب گليءَ مان هلندي مصطفيٰ ميمڻ کي ٿو چوي: توهان صحافي آيو. هي گليون نوٽ ڪريو ۽ پنهنجي ڪالمن ۾ لکجو ته ڪيڏو گند ڪچرو آهي، نه ڪا صفائي آهي ۽ نه ڪجهه، سڀ بجيٽون کائي ٿا وڃن. مصطفيٰ موٽ ۾ چيو، سائين رڳو جوهي ناهي پر ساري سنڌ جي شهرن جي ساڳي ئي حالت آهي. جتي به وڃو جنهن به شهر وڃو اوهان کي روڊ اُکڙيل نظر ايندا، گلين ۾ ڪچري جا ڍير نظر ايندا. حافظ صاحب وارن کان موڪلايوسين، هنن هڪڙو شاگرد موٽر سائيڪل تي اسان جي اڳيان روانو ڪيو ته جيئن اسان کي جوهي کان پان سعيڊ آباد وارو روڊ ڏيکاري دادو کان وڃو ٿا ته اسانجو پورو اڌ ڪلاڪ زبان ٿو ٿئي، تنهن ڪري هي وچان شارٽ ڪٽ آهي. روڊ اڃا هاڻي تعمير پيو ٿئي، بهرحال هڪ ڳالهه نوٽ ڪيم ته ڄامشورو جيئن ئي ڇڏيوسين ته اسان کي روڊ سڀ جا سڀ نوان ٺهيل نظر آيا ۽ تمام سُٺا، هتي جا ماڻهو هنن روڊن کي ڪمپني وارا روڊ ڪري پيا چون، شايد ڪنهن ٻاهر جي ڪمپني تعمير ڪيا آهن. باقي پاڻ واري نيڪيدارن جا ته افعال ئي ناهن، جهڙا روڊ آهن. پان سعيڊ آباد روڊ تي سيوهڻ جي ويجهو قلندر سي اين جي اسٽيشن تي سي اين جي پراڻن لاءِ گاڏي لائين ۾ هنئين. اسان سائين عبدالجبار، شيخ صاحب ۽ ادا منظور وارن نماز پڙهي، آئون، فهد احمد ۽ شعيب فوٽوگرافي کي لڳي وياسين. هي سي اين جي اسٽيشن پين کان ٿورو مختلف آهي، انهيءَ ڪري جو هتي سيني جانورن جا وڏا مجسما ٺهيل لڳل هئا، ۽ فيملي پارڪ پڻ ٺهيل آهي. اسان موقعي جو فائدو وٺندي خوب فوٽوگرافي ڪئي.

قلندر شهباز جي نگرِيءَ سيوهڻ ۾

هاڻي سيوهڻ جي شهر ڀمتاسين، قلندر جي نگرِي ۾ اچجي ۽ قلندر سان نه ملجي ايئن ٿي نٿو سگهي، گاڏيون سڌو درگاهه ٻاهران ڪار پارڪنگ ٺهيل آهي، اُتي پارڪ ڪيوسين، اڄ به گرمي ۽ سج جي تپش واهه جي آهي، جيئن ئي پير جوٽن مان ٻاهر ڪڍي فرش تي رکياسين جڻ تانڊن تي پير پيا پوڻ.

قلندر جي مزار تي هي منهنجو ٽيون پيرو اچڻ ٿيو آهي، پهريان

1998ع ۾ آيو هئس، اُن کان پوءِ 2008ع ۾ محترم بينظير ڀٽو جي شهادت تي سندس ور آصف زرداري سان تعزيت ڪري موتيا هٿاسين تڏهن به هتي آيا هٿاسين، تڏهن درگاه جو ڪم هلندڙ هو. هاڻي ته سمورو ڪم مڪمل ٿي چڪو آهي ۽ تمام گهڻو ڪم ٿيو آهي. هيٺئر توڻي جو هاڻي ڪجهه ڏينهن پهرين ئي عرصو ٿي گذريو آهي، اسان سمجهو ته هاڻي درگاه تي رش نه هوندي، پر اسان جي سمجهه غلط ثابت ٿي، هتي ته هر وقت ۽ هر روز ايتري ئي رش هوندي آهي. اسان وانگر گهمڻ وارا ماڻهو گهٽ پر عقيدتي وارا تمام گهڻا هوندا آهن، جيڪي عجيب و غريب حرڪتون ڪندي نظر ايندا، مزار جي پيچرن کي پيا چميون ڏيندا، هاڻي ته وري مزار جي هڪڙي ڪنڊ کان نئون رنگ ڏٺوسين هيٺان لڪائي ڳجهي نموني پاڻي جو پائپ آڻي مزار جي پيچري جي ڪنڊ کان ظاهر ڪري هڪڙي ڪشتي نما مان پاڻي جو ڦڙو ڦڙو ڪري پيو چون ٿا هي پاڻي قلندر سائين پيو ڏي ۽ مردن توڙي ماين جا سڀئي هٿ اُن پاڻي کي حاصل ڪرڻ لاءِ آيا آهن، کين ايتري ته عقيدت آهي جو مرد ۽ مايون هڪٻئي جي سفا ويجهه هڪٻئي سان بلڪل تچ ٿي رهيا آهن. اڃا مزار جي هڪ پاسي نظر جو وئي ته هڪڙا نوجوان چوڪرا پاڻ ڏي سڏيندي نظر آيا ويجهه وياسين ته پريان اشارو ڪندي چون پيا وڃو وڃو سائين کان دُعا وٺو، سائين هڪڙو اسان جي هم عمر گلي ۾ گيڙو رومال وجهو وارن کي شيمپو ڪيو سنئين سينڌو ڪڍيو ويٺو آهي. سندس نظر هيڏانهن مزار ڏي لڳي پئي آهي، اڀوجه نوجوان وڃي سندس سامهون هيٺ جهڪن پيا، هي جوان سندن پُٺا ٺپري ڪن ۾ چوپن ٿو پئسا ڪڍي رکي، ڪم ٿي ويندو. همراه پاسي واري کيسن ۾ هٿ وجهندا، جنهن وٽ جيڪو آهي، سندس سامهون رکندا پيا وڃن، مونکي هي لڪاءُ ڏاڍو عجيب لڳو. فوتو به ڪڍيم. پر ڏوهه ڪنهن جو؟ هنن جو يا هنن وٽ ايندڙ ماڻهن جو؟ سمجهان ٿو هنن ته ويچارن ڪوليو آهي پنهنجو دُڪان، تنهن ڪري هنن جو ڪو ڏوهه ناهي، جيڪي هن دُڪان تان ڪجهه خريد ڪرڻ اچن ٿا ڏوهه اُنهن جو آهي. ڇو جو دُڪان هجي ريتي بجري جو ۽ وڻڻ وارو اُن کي چوي مونکي سون ڏي ته ڏوهه دُڪان وارو جو ته نه ٿيو نه. سڀ رنگ ڏسي فوتوگرافي ڪئيسن، تيستائين ڪيمرا جي اک مٿي وئي. جتي فقير قائم علي شاه ۽

بيو ڪو همراھ ڇڻا هو جنهن جا فوتو درگاه ۾ اُتي لڳا پيا آهن. جتي هيٺ يا الله يا محمد لکيل آهي يا آيتون ۽ نبين جا نالا لکيل آهن. انهن کان مٿان هي همراھ پينافليڪس جي صورت ۾ تنگيا پيا آهن. حالانڪ ٻاهر پڻ ڪوڙ لڳا پيا آهن. پوءِ هن جاءِ ته ڪهڙي ضرورت هئي هنن کي لتڪاڻڻ جي. پر ڪنهن کي ڪير چوڻي سڀ ڪوئي عقل ڪُل آهي.

درگاه کان ٻاهر نڪتاسين سوچيم هاڻي مير حاجن مير کي سلام چئي روانا ٿا ٿيون، فون ڪيم ته همراھ چوڻي ويجهان نه اتي ئي بيهه آئون اڃان پيو چيو مانس دوستن سان گڏ آهيان تنهنجو سلام ڪيو هاڻي ويجهو ٿا. بس به ٽي منٽ گذريا فون ڪيائين ڪهڙي پاسي بيٺو آهين؟ ٻڌايومانس درگاه جي مين گيت تي. آيو پاڪر پاڻي مليو ۽ قلندر جي عرس جي موقعي تي شايع ٿيندڙ سووينئر به سوکڙي طور ڏنائين ۽ چانهه لاءِ تمام گهڻو زور ڀريائين پر چانهه لاءِ راضي نه ٿياسين پوءِ ڪانس موڪلايوسين. ٻاهر روڊ تي آئيس ڪريم جو وڏو دڪان ڏسي شيخ صاحب ويهي رهيو چيئين گرمي آهي، آئيس ڪريم ٿا کائون، آئيس ڪريم پستا کاڌي پر ڪا به ٽيسٽ نه هئي، مائو به پارسل ڪرائي ورتوسين. روانا ٿياسين.

لکي شاه صدر جو سلام

روڊ جي پاسي منجهه ئي درگاه آهي، ڪجهه گهڙيون هن درگاه جي به حاضري ڀريون. گاڏيون پارڪ ڪيوسين، صفا ٽاڪ منجهند هئي، پوءِ به ڏٺوسين ته اندر ڪوڙ مايون آهن، جيڪي حاضري ڀري سامهون ٺهيل چپرن هيٺ ساهي کڻي رهيون آهن. درگاه جي آڳند تان پير گهمائي، فوتوگرافي ڪري ٻاهر نڪتاسين، سامهون به سوزڪيون اچي بينيون جنهن مان به موڙ ٻڌل گهوٽ لٿا، سڀني چيو ٿورو بيهو ڪنوارون ڏسون، پر ڪنوارون ته نه هنيون شايد ڪنوارن کي هاڻي وٺڻ ويندا پهرين هتي حاضري ڀرين پيا.

هاڻي اسان جي آخري منزل رني ڪوٽ تي آهي پوءِ سڌو واپس روانا ٿينداسين. رستي ۾ سن ڏي ويندڙ اسٽاپ تي بيناسين، جلال محمود شاهه جي پيٽرول پمپ تان گاڏين ۾ پيٽرول ڀرايوسين. سامهون ٽاڏل وارو ويٺو آهي اُن کان ٽاڏل پيتسين، ان کان اڳ جو رتو ديرو وارو دوست رڙ ڪري ڀائو

ٿاڌل پياريو، دوست سان ملاقات ته پهرين آهي، پر بي حجاب آهي. روانا ٿياسين رني ڪوٽ ڏي، هتان کان فاصلو ٻُڌائي پيو ته 37 ڪلو ميٽر پنڌ آهي. روڊ به ٺيڪ آهي صفا ويل به ناهي، گاڏيون اسپيد ۾ ڊوڙي پيون سگهن، ڪافي آهي. اڌ فاصلو طءُ ڪيوسين ته سامهون ڊيم نظر آيو. اڳيان جيئن ته شيخ عبدالله وارا هئا، انهن گاڏي کي ڊيم طرف موڙيو اسان به پويان پويان، گاڏين کي ساڻيڊ تي پارڪ ڪيوسين.

هي سن ڊيم آهي

ڊيم ڏٺوسين سائين شيخ صاحب ٻُڌايو ته هي سن ڊيم آهي هاڻي ته هن جو ڪم هليو آهي پ پ پ جي دؤر ۾ اڃا ڪم هلندڙ آهي، منجهس پاڻي به ڪوڙ سارو جمع ٿي چڪو آهي، اڃا ان مان مختلف واه ڪڍي زمينون آباد ڪرڻ وارو ڪم به رهيل آهي. بهرحال ڪم ڏاڍو سٺو آهي، هن کي اگر لاپائيتو بڻايو ويو ته.

رني ڪوٽ قلعو ۽ هي ڪافلو

وري به رستو رني ڪوٽ جو ۽ اسين. پٿر جو پنڌ ڪندي رستي سان لڳل ڪلوميٽر جي ماپ وارو پٿر به پڙهندا وڃون ان ڪري جو وقت ٿورو بچيو آهي، ڪٿي رني ڪوٽ ۾ رات نه ٿي وڃي. شيخ عبدالله اڳتي راضي نه هو زبردستي وٺي آيا آهيون، چيائين رستو ڏکيو آهي، رڻ ۾ رات پئجي ويندي. ڳالهيون ڪندا پنڌ کي کڻائيندا اچي ڀٽتاسين رني ڪوٽ جي پهرين دروازي تي. پهريون ان ڪري جو چوَن ٿا رني ڪوٽ کي ٽوٽل چار دروازا آهن، بس هڪ به فوٽو ڪڍيا تيستائين شيخ صاحب اشارو ڪيو ته اڳتي اچو پنڌ اڃا اڳتي آهي، تقريبن 3 ڪلوميٽر اڳيان وياسين ته سامهون بورڊ نظر آيو ميري ڪوٽ.

ميري ڪوٽ منهنڊان

هتي ته واه جو مزو لڳو پيو آهي، هي اڏاوتون، هي ڪاريگريون خبر ناهي ڪهڙي دؤر جون آهن. شيخ صاحب ٻُڌايو ته هتي هن جاءِ تي ارباب

جي دؤر ۾ ارباب هڪ ڪانفرنس رڪرائي هئي، سڀني تاريخدانن ۽ محققن کي گهرايو هئائين ته جيڪورني ڪوٽ جي تاريخ بابت صحي ٻڌائيندو ان کي پنج لک روپيا انعام ڏنو ويندو. چوَن ٿا ڪنهن به صحي نه ٻڌايو سڀني پنهنجا پنهنجا اندازا لڳايا.

هن اڏاوت کي ڏسندي سائين عبدالجبار ’قاسم‘ به چيو ته واقعي هن بابت ٻڌائڻ مشڪل آهي جو هن اڏاوت جو نمونو ڪنهن به دؤر سان نٿو مليڇ ڪري، نه ئي ڪنهن مذهب جي ڪا اهڙي نشاني آهي، جو چئي سگهجي ته هي ڪهڙي دؤر جو اڏايل ٿي سگهي ٿو. ڏاڍي حيران ڪندڙ ڳالهه آهي، ايترو پُراڻو ۽ اڃا تائين جيئن جو تيعن بيٺو آهي، ڪئين زميني زلزلا آيا هوندا، ڪيتري ماحولياتي اُٿل ٻُٺل ٿي هوندي، ڪئين بارشون وسبون هونديون، ڪا شئي هن جي اڏاوت تي اثرانداز نه ٿي سگهي آهي.

’چُپا رُستم نڪلا‘

ميري ڪوٽ تي مٿي چؤطرف گهمي ڦري ڏٺوسين فوتوگرافي به خوب ڪئيسين، هتي رتودورو وارو همراھ مصطفيٰ کي چئي ٿو ويهه روپيا ڏي توکي پنج سئو روپيا ٺاهي ڏيان. ويهه روپيا مصطفيٰ ڏنا هتن ۾ گهمائي ڦيرائي پھريان ڏهين جو نوٽ ڪڍيائين وري گهمائي ڦيرائي پنج سئو جو نوٽ ڪڍيائين، اسان حيران ٿي وياسين ته هي اهو علم به ڄاڻي ٿو اهو ڪوئي وظيفو يا اهڙي قسم جو علم ناهي، پر هت جي صفائي آهي، جيڪو ڄاڻي. اسان لاءِ ته في الحال حيران ڪُن ڳالهه هئي. ته همراھ ’چُپا رُستم نڪلا‘.

اوهانکي چشمن ڏيکاريان

هاڻي وري شيخ عبدالله چيو اڃا اڳيان هلو. اوهانکي چشمو ڏيکاريان، روانا ٿياسين، پنڌ ته ڪلتس جي ڪرڻ جو ڪونه هو. فور باءِ فور ئي هنن لاهين ڇاڙهين تان چڙهي پيون سگهن، پر اڃ اسان هنن ڪلتسن کان ڪم ورتو. اڃ اسان هنن کي فور باءِ فور بڻائي ڇڏيو. وري به ٻه ٽي ڪلوميٽر اڳتي وياسين، جتي هڪ ٻه ڳوٺ نظر آيا، بس انهن جي ئي ويجهو آهي چشمو هي ننڍڙا جهوپڙا ڳوٺ به شايد هيڏن وڏن پهاڙن جي وچ ۾ ان چشمي جي سماري

تي ويٺا آهن. نه ته ٻيو ته هتي پاڻي جو ڪو به سلسلو ڪو طريقو ناهي. چشمي جي پاڻي مان وضو ڪيو هٿ مٺهن ڏوتو، پيتو ۽ فوتوگرافي ڪئي. واپس جو ٿياسين ته پهريان جنهن ڳوٺ جي ڀر مان لنگهيا هئاسين انهن همراهن رڻ ۾ رليون وڃائي ڇڏيون ۽ گول ويهاڻا رکي ڇڏيا. سج به لهي رهيو آهي. دوست چوَن چانهه ته پيئڻي پوندي سندن خلوص ۽ محبتون ڏسي انڪار ته بلڪل نه پيا ڪري سگهون. هو اسان کان پڇن ها ته شايد انڪار ڪريون ها، پر هنن ته اسان جي واپسي اچڻ تائين سڀ بندوبست به ڪري ڇڏيو. هي چاهه مان چانهه پياريندڙ همراه عبدالڪريم گبول آهي. هي جيڪي به ٿي جهوپڙا ڳوٺ اسان کي نظر آيا اهي گبول آهن. بهرحال ڪاڇي توڙي ڪوهستان جا ماڻهو ڏاڍا مهمانواز آهن.

هنن پهاڙن جي جهولين ۾ جيئنڌڙ خلوص هاڻن مهربان، دوستن کان موڪلايوسين. واپسي ۾ بلڪل رات انڌيري ٿي چُڪي هئي. تنهن ڪري پهرين مرڪزي ديوار تي چڙهياسين ته صحي پر فوتوگرافي نه ڪري سگهياسين. هن عظيم رَني ڪوٽ جي ويڪري ديوار تان بيمه رات جي پهرين پهرين پهر ۾ هٿن کي هوائن ۾ هلائي رني ڪوٽ کان موڪلايوسين.

واپسي

پٿرن ۽ بيچرن، روڊن ۽ رستن تان پرڻت ۽ پيار جو پنڌ ڪري ڀمٽاسين اچي حُسن جي هندوري ڄامشوري، سنگت جي گڏيل صلاح سان ته آخري الوداعي چانهه پي پوءِ ٿا موڪلايون، پنهنجي پنهنجي ماڳ وڃڻ لاءِ. جيستائين چانهه اچي، سفر ڪيئن رهيو ان تي ڪچمري ڪئسين، شيخ عبدالله ڪوهستاني چيو: ’مور ساگر هاڻي اسين تنهنجي بدين تان پيرو ڪرڻ چاهيون ٿا.‘ چيم: ’پليڪار سائين، جڏهن به پروگرام رڪو ته گڏجي بدين به گهمنداسين،‘ چانهه پي اُٿياسين، ٿاڻو بولا خان جي دوستن، شيخ عبدالله ڪوهستاني، غلام مصطفيٰ ميمڻ، سرور خاصخيلي، اُن جو دوست رتيديري وارو اياز سمون، منار خاصخيلي کائن ڪلي خوشي منجهان پاڪر پري وري ڪنهن ٻي ماڳ تي ملڻ تائين موڪلايوسين. هو ٿيا ٿاڻي بولا خان ڏانهن روانا، ۽ اسان ڪيو مٺهن ماتلي ڏانهن.

جيڪي سفر ۾ همسفر هئا:

پروفيسر عبدالجبار ’قاسم‘ نظاماڻي: ماتلي سان تعلق رکندڙ معزز شخصيت. پيشي جي لحاظ کي ليڪچرار گورنمينٽ بوائز ڊگري ڪاليج ماتلي، پاڻ سٺا ليکڪ ۽ تاريخ سان دلچسپي رکندڙ تاريخ لکندڙ ماتلي جي تاريخ لکي اٿس. ان کان علاوه حافظ نظاماڻي جي شاعري جا مجموعا ”باغي آءُ عشق منمنجو“، ”تاريخ آهي شاهد“ پڻ هن جا سمجھيل آهن. نظاماڻي ذات تي ”تذڪراءِ نظاماڻي“ وڏو ڪتاب لکيو اٿس. جنهن ۾ پوري قوم جا شجرا ڏنا اٿس. ان کان علاوه ڪوڙپيا به ڪتاب لکيل، سمجھيل، مڙتب ڪيا اٿس.

شيخ عبدالله ’ڪوهستاني‘: ٿاڻو بولا خان سان تعلق رکندڙ انتهائي سٺو سماج سڌارڪ. پاڻ پيشي جي لحاظ کان عربي ٽيچر آهي. سدائين سفر ۾ رهندو آهي. نه ته بس زندگي جي سفر ۾ هل هلائي اٿس. ڪنهن وقت ڪٿي ته ڪنهن وقت ڪٿي. سدائين سماجي ڪمن جي پويان. سندس مختلف ڪمن، فري ميڊيڪل ڪئمپون لڳائڻ، غريبن جي سھائتا ڪرڻ کان علاوه جيڪو ڪم هن جي سڃاڻپ بڻيو آهي سو آهي. اجتماعي شاديون ڪرائڻ، هي تقريبن ڪوڙ سارن غريب بي سھارا خاندانن جي غريب نياڻين جون شاديون ڪرائيندو آهي. ۽ کين پورو پورو ڏاج به ڏنو ويندو آهي. هن سال ته 100 جوڙن جون شاديون ڪرايون اٿس. ايئن سدائين سفر ۾ رهي ٿو.

غلام مصطفيٰ ميمڻ: ٿاڻو بولا خان سان تعلق رکندڙ هي صاحب سٺو دوست سٺي سوچ رکندڙ آهي. پاڻ صحافت ڪندو آهي. صاف سٺي صحافت، ڪي ٽي اين ۽ ڪاوش جو رپورٽر آهي. ٿاڻو بولا خان اسٽيشن کان. سندس ٿاڻو بولا خان ۾ سٺو جنرل اسٽور پڻ آهي.

منظور احمد جوڻيجو: ماتلي شهر سان تعلق رکندڙ، منمنجوياءُ آهي. سٺي دل رکندڙ آهي. سندس حيدرآباد ۾ ”الرزاق پرنٽرز“ آهي. پنهنجي ڪاروبار ۾ ڪامياب آهي. گھڻن جو شوق هوندو اٿس. ۽ هميشه چوندو آهي، گھڻن جو پروگرام ٺاهيو گاڏي منمنجي حاضر آهي.

سرور خاصخيلي: سندس تعلق ٿاڻو بولا خان سان آهي. سٺو ماڻهو آهي. پيشي جي لحاظ کان پرائمري ماستر آهي. صحافت به ڪندو آهي. ۽ شاعر پڻ آهي.

اياز سمون: رتوديرو لاڙڪاڻو سان تعلق رکي ٿو ساڻس هي پهرين شناسائي هئي. سرور جومهمان هوڏيڪ سندس باري ۾ ڄاڻ ناهي.

منار خاصخيلي: ٿاڻو بولا خان جو رهندڙ آهي. پيشي جي لحاظ کان ڊرائيور آهي. سندس گاڏي به هن سفر ۾ شامل هئي.

معشوق جوڻيجو: پيرو لاشاري جو رهندڙ هي حيدرآباد ۾ ”الرزاق پرنٽرز“ تي ملازم آهي. ۽ ڪوڙ ڪم ڄاڻندڙ آهي. ڊرائيور آهي. اليڪٽريشن آهي، هلڪو ڦلڪو ميڪنڪ به چٽي سگھون ٿا. وغيره وغيره.

مور ساگر: ڪي ڄاڻا مين ڪوٺ ٻليا

[12 ۽ 13 جون 2015ع]



گورک ٻيل اسٽيشن ۽ اسين-کاهي کان:

پروفيسر عبدالجبار قاسم، نظاماڻي، منظور احمد جوڻيجو، اياز سمون، سرور خاصخيلي، شعيب جوڻيجو، منار خاصخيلي، حافظ عبدالغني جمالي، مور ساگر، شيخ عبدالله ڪوهستاني ۽ معشوق جوڻيجو



دني ڪوٽ ۾ ميري ڪوٽ مٿي-کاهي کان:

پروفيسر عبدالجبار قاسم، نظاماڻي، مصطفيٰ ميمڻ، شيخ عبدالله ڪوهستاني، منار خاصخيلي، منظور احمد جوڻيجو، شعيب جوڻيجو، مور ساگر ۽ سرور خاصخيلي



پير آري جي پلڙ: پروفيسر عبدالجبار ۽ منظور احمد سان گڏ



قلندر جي اڱڻ تي: سرور ۽ منار سان گڏ



منچر جي گپ تي آئون ۽ منچر جو منظر



درگام شاه صدر نيڪ نظر اڳيان سنگت سان



گاجي شاه جي گام تي سنگت سان گڏ



سن ڏيهر تي سنگت سان گڏ



گورک هل جي زيرو پوائنٽ ۽ اسين



ميري ڪوٽ منهنڌا سنگت سان ساٿ



منصوره ڏانھن منھن

روانگي

رات شھائي پونءِ سنئين پتن وڌو پنڌ،
هلندي حبيبن ڏي ڪرھا موڙ نہ ڪنڌ.

اڃ صبح موسم ڏاڍي خوبصورت هئي، آسمان تي ڪڪر چانيل، ٿڌي هوا گھلندڙ ۽ صبح جا پهريان پھر، هي سڀ موسم جا آر ڪنھن سفر ڪرڻ لاءِ پورو پورو بھانو هئا. اسان بہ اڃ سفر تي ئي سنبريا هٿاسين، آئون تيار ٿيس ته نعمان چيو ’ابو جي ڪيڏانھن گھمڻ وڃن ته مونکي بہ وٺي هل‘، چيم ’هل جلدي تيار ٿي وٺ‘. نعمان خوشي ۾ بس دير ئي نہ ڪئي، ڪجهه منٽن ۾ ڪپڙا وغيره پائي تيار ٿي ويو. آياسين اسٽاپ تي، محبوب موسم ۾ ڪجهه گھڙيون گاڏي اچڻ جو انتظار ڪيوسين، گاڏي آئي آئين وڳي ماتلي پھتاسين. ماتلي کان منظور احمد، شعيب، عبدالجبار ’قاسم‘ نظاماڻي، نعمان ۽ آئون ڪار ۾ سوار ٿي روانا ٿياسين حيدرآباد لاءِ، حيدرآباد ۾ اقبال ميمڻ انتظار ۾ آهي، جيڪو صبح ڪُنري کان آيو آهي. اسان کي مٽياري لاءِ نڪرڻو آهي، ڪچھري ڪندا اچي حيدرآباد پھتاسين، اقبال سان ملياسين چانھ پي، دُعاء سفر پڙهي سفر تي روانا ٿياسين.

مٽياري: ملاقات ميمڻ علي اڪبر سان

مٽياري ۾ ڀٽتاسين، سائين علي اڪبر ميمڻ کي فون ڪئي، جنهن سندس ننڍڙو موڪليو اسان کي وٺڻ جي لاءِ، اسين ڪجهه پنڌ اڳتي نڪري وياسين، پوءِ گاڏي کي واپس گهمايوسين، ٻي ايس او پمپ جي سامهون ميمڻ ڪالوني آهي اُن ۾ سائين جو گهر آهي، ننڍڙو گاڏيءَ سان گڏ آيو دروازي تائين. سائين عبدالجبار! آئون اڄ چوٿون ڀيرو آيو آهيان مٽياري جي ماڳ، پهرين ڀيرو: 1998ع ۾ آيو هئس. علي حسن، منور، معشوق، ريڏنو ۽ آئون، تڏهن ڀٽ شاهه گهمڻ آيا هئاسين. سومار (سجاد) مهران ڪار ورتي هئي، سو ڪڏهن ڪڏهن ٿوري ڪري ڪيڏانهن گهمڻ نڪري ويندا هئاسين، اُن ڏينهن به ڀٽ شاهه، مٽياري ۽ پوءِ المنظر جامشورو گهمي پوءِ واپس ٿيا هئاسين.

ٻيو ڀيرو: اسانجي پياري دوست مرحوم نذير عباسي (پنوعاقل) سان گڏ، آئون ۽ جمن ويا هئاسين، مرحوم نذير عباسي سماجي ڪارڪن ۽ سچو ورڪر، جاکوڙي مٿس هوندو هو. حيدرآباد جڏهن ايندو هو ته هتي اسان وٽ ترسندو هو. اُن ڏينهن به مون ۽ جمن کي چيائين هلون ٿا مٽياري ۾ دوست رهي ٿو. موٽروي ۾ ڊيوٽي اٿس، اُن سان ڪم به آهي حال احوال به ڪري ٿا اچون. تڏهن ويا هئاسين.

ٽيون ڀيرو: سائين علي اڪبر ميمڻ، ۽ پير مجدد سرهنديءَ جي گڏيل دعوت ’المشاخ انٽر نيشنل ڪانفرنس‘ تي 15 مارچ 2015 تي مٽياري آيا هئاسين، چاهيان ٿو اها ياد به لکي ڇڏيان: (مٽياري ڀمچي ڀڄا ڪئيسين پير سرهندي جي درگاهه جي همراھ هٿ جي اشاري سان ٻڌايو، سامهون گاڏيون نظر اچن پيون اها آهي درگاهه، ۽ اُتي پروگرام به هلي پيو. اسين اچي ڀٽتاسين، گاڏي درگاهه جي ويجهو پارڪ ڪئيسين، پهريان درگاهه گهمڻ وياسين، درگاهه اندر زيارت ۽ فوٽوگرافي ڪري ٻاهر نڪتاسين. وڏو پير غلام مجدد سرهندي هتي مدفون آهي، هاڻي هي جيڪو اسان جو دوست پير مجدد سرهندي آهي، اهو اُن جو پوٽو آهي.

ڪانفرنس اندر وياسين وڏو پنڊال هو پر جنهن نموني هنن دعوت نامو، پينا فليڪس ۽ پوسٽر پرنٽ پي ڪرايا، اُن حساب سان ماڻهو بلڪل گهٽ

هئا، يا ته اسان دير سان پڙهتاسين، پرايئن به نه هو. اسان جي اچڻ کان پوءِ ئي ته ڪجهه چند اهم ڳالهين، ٿيون، جنهن ۾ هڪڙي ان ڳالهه تي زور پئي ڏنو ويو ته هن مشائخ جي پليٽ فارم تان سياست شروع ڪجي، گادي نشين سياست ۾ حصو وٺن، ايم پي اي، ايم اين اي چونڊجن، پارليامينٽ ۾ وڃن، جيئن اسلام ۽ پاڪستان جي حفاظت ڪري سگهن.

دل ۾ چيم سائين گستاخي معاف، ڪوڙ ماڻهو سياست ڪن پيا، بلڪ هن وقت سياست جي جيڪا معنيٰ بيهي ٿي، اڄ ڪلهه هر ڪو پيو سياست ڪري، سو قبل توهان ڪا ڪم جي ڳالهه ڪريو. اُن کان پوءِ انڊيا مان آيل خواجه اجمير شريف جي درگاهه جي گادي نشين اچي دعا گهري ۽ اُن کان پوءِ لنگر تقسيم ڪيو ويو. اسان کي ته خاص مهمانن، پيرن سان موڪليو ويو. باقي عام ماڻهو ڪنهن ٻي پاسي هوندا، اهو عام ۽ خاص جو نظام الائي ڪڏهن ختم ٿيندو يا شايد ختم ٿي نه ٿئي.

سائين علي اڪبر ميمڻ اسانجو تعارف ڪجهه گادي نشين سان ڪرايو. بابا فريد جي درگاهه جي گادي نشين 'خواجه غلام قطب الدين فريدي' سان تعارف ڪرايائين، خواجه غلام قطب الدين فريدي هن وقت 'نیشنل مشائخ پاڪستان' جو باني صدر آهي. گروپ فوٽو ڪڍياسين. ۽ هڪ ٻي پير سرڪار راولپنڊي جي سان پڻ ملاقات ڪرائي.

اندر آياسين هڪڙو ڪمرو جنهن ۾ ڪتاب جون ٻه ٽي الماريون پيون هيون، سٺي نموني سينگاريلو ويٺو هو فقير علي اڪبر ميمڻ، جيڪو هاڻي فقير نه صرف علي اڪبر ميمڻ ئي آهي، سائين ملياسين، حال احوال ڪيوسين، ڪچمري ٿي رهي هئي ان دوران ننڍڙا ڪانٽل لاءِ ڪجهه کڻي آيا، سائين کي صبح فون ڪري منع ڪئي هئي ته ڪا به تڪليف نه ڪجو صرف پاڻي پيئنداسين، پر سائين ماني کان به وڌيڪ تڪليف ڪري ويو. سائين گهڻو ئي ٺهرايو پڇرايو ويٺو هو.

علي اڪبر ميمڻ، سٺو شاعر ۽ بااخلاق انسان آهي، عقيدت وچان پير غلام جيلاني جو عمر جا پورا 35 سال خليفو ٿي رهيو خاص خليفو هئڻ ڪري هن وٽ پيرن جا گهڻا ئي راز هئا، ڪجهه اهڙا حالات پيدا ٿي پيا جو هن فقير پير غلام جيلاني مڪلي واري سان بغاوت ڪئي. جنهن جي سزا ۾

کيس رات وچ ۾ مڪلي مان گهر خالي ڪرايو ويو. سندس گهر تي قبضو ڪيو ويو. سندس نوڪري ختم ڪرائڻ جي ڪوشش ڪئي وئي. پگهار بند ڪرايو اٿن. جيڪو اڃا تائين بند آهي. ڪيترو عرصو روپوش گذاري آيو. پهريائين سڄاول ۾ گهر وٺي بچڙن کي رهائين. اُتان به کيس ڏمڪيون ڏئي سندس پائرن کي ٻڌرائي. ساڻس سڀ تعلقات ختم ڪرائي لڏائي ڇڏيائونس. اُن کان پوءِ اچي مٽياري وسايائين.

ساڻس ڪافي دير ڪچهري ڪري ڪانٽس موڪلايوسين. ڏاڍو خوش ٿيو اسانجي اچڻ تي. سندس اکين مان اهو احساس چٽو نظر اچي رهيو هو. جڏهن ڪلاڪ اڌ گذريو ته وري اهو خوشي جو اظهار فون ڪري ظاهر ڪيائين. اسان به کيس پنهنجائپ وارو احساس ڏياريو.

ڪهڙو به انسان جڏهن بيماري جي بستري تي هوندو آهي، يا ڪنهن سبب جي ڪري جيل اندر بند هوندو آهي. يا جڏهن ڪنهن کان ڪو پيارو دوست اوچتو هميشه لاءِ وڃي ويو، تڏهن کيس هڪ هڪ دوست ياد ايندو آهي. ۽ جڏهن اهڙي موقعي تي ڪو اهڙو دوست ساڻس ملڻ حال معلوم ڪرڻ لاءِ به پير پري ايندو آهي ته اُن سان ڍل کي هڪ آئت ملندي آهي، ٿورو ڏيملِي ويندو آهي.

مهد محتاجي ڪري، حُجَ ويڃائي هَلُ،
عَذَرِ خواهِيُون، عاجزِيُون، سَسِي! ڪِ مَ سَلُ،
دُنْگَرِ دَوَرِ ڏاکڙو، لَنءِ رِي ڪو نِه لَلُ،
اِي پِلَئي جو پِلُ، جن پاسي ٿِي پِلُ پاڻ کان.

ويندي رستي - 'ريشان جوان هوگئي'

اسان جي گاڏي **نيشنل هاءِ وي** تي ڊوڙي رهي هئي، رستي جي ٻنهي پاسن کان سايون ٻنيون، مٽي آسمان تي ڪارا ڪڪر، جهڙالي موسم ۽ اهڙي سمي ۾ سنگت سان گڏ گهمڻ ڦرڻ ڄڻ ته ماڻهو فريش ٿي ٿو وڃي، سڀني کٽڪن، سوچن کي هڪ پاسي رکي لُطف اندوز ٿي وڃي ٿو. قدرت جي اهڙن نظارن ۾ رستي هلندي اسان مختلف موضوعن تي ڳالهائيندا هلون پيا، ڪنهن وقت تواريخ، ڪنهن وقت ادب ۽ ڪجهه سياست، لطيفا

پُڻ. اُن دوران اقبال ميمڻ اڳيان ويندڙ ترڪ تي لکيل جملي ڏانهن ڌيان ڇڪايو. ابا ماڻ ڪيو ’ریشماں جواں هوگئی‘ اسان جملو پڙهيو ۽ پوءِ ٽهڪڙو مڇي ويو گاڏي ۾، سائين عبدالجبار ’قاسم‘ نظاماڻي ٿو چوي، ’هڪڙي همراھ انهن ترڪن تي لکيل شعرن ۽ جملن تي پي ايڇ ڊي ڪئي آهي، جنهن پوري پاڪستان جي روڊن تي سفر ڪيو آهي ۽ اهي شعر ۽ جملا لکيا اٿس پنهنجي ٽيسز ۾‘. اها به هڪ عجب جهڙي ڳالهه آهي، پر آهي ضرور. وري به پنهنجي ڪچهري ۾ مڱن هئاسين ته اقبال ميمڻ وري ’اچھا خواب اچھی اخلاق کی نشانی ہے‘ هڪ ڀيرو وري سڀ ترڪ طرف ڏسون ٿا. مون مذاق ڪندي چيو سائين هن سڄي سفر ۾ اقبال جو ذڪر نه هوندو، سنجيده ٿي چوڻ لڳو ”پوءِ مونڪي گاڏي مان لاهيو“ سڀ کلڻ لڳاسين.

هالا ڪراس ڪيوسين ته هلڪي هلڪي برسات وسڻ شروع ٿي وئي هاڻي ته ڊل پئي چوي کليل جيپ ۾ هُجون، ٻيا قدرت جي منظرن جا لُطف ماڻيو. اقبال موبائيل هٿ ۾ کنيو ۽ ناهيد اختر جو گانو لڳايو. ’دل توڙ ڪه مت جُئو، برسات کا موسم ہے‘ سڀني واھ واھ ڪري ڄڻ اقبال کي داد ڏنو. تيئن هن جي ڊل وڌي، چيائين ’هي برسات جڏهن ٿر ۾ وسندي آهي ته ٿري مارو همڇو ڳائيندا آهن‘، سندس موبائيل ۾ رڪارڊ ٿيل همڇو ٻڌائڻ لڳو چيوسين موبائيل کي ڇڏ ڳائي ٻڌائي، ’چيائين مونڪي اوهان فنڪار سمجهيو آهي‘، ايئن ئي اسان جي منزل جو موڙ اچي ويو. گاڏي کي هيٺ لٺڪ روڊ تي لاٿوسين ٻاروچو باغ اسٽاپ کان ٿورو اڳيان ساڄي هٿ تي لٺڪ روڊ لهي ٿو. جيڪو منصوره ڏي وڃي ٿو.

گُجه پندڙ اڳتي نڪري وياسين وري چيوسين عبدالقدوس احمد اڻي کي فون ڪريون متان اڳتي ڪنهن ٻي پاسي نڪري وڃون، فون ڪئيسين چيائين بس مين روڊ کان ٿورو اڳيان لٺڪ روڊ تي هلندا ته سامهون بلڊنگون نظر اينديون. اسان جو پوئتي لوڻو ڦيريو پويان ڪٻي هٿ تي بلڊيگون نظر آيون اُتان پُڻ لٺڪ روڊ لٿو پي، اسان هڪٻئي کي پيا چئون، ڏٺو، ڪيترو اڳتي نڪري آيا آهيون، هو پوئتي رهيو منصوره، سائين عبدالجبار چيو مون ڏٺو هو روڊ هيٺ لٿو پي پر اوهان کي ٻڌايو ڪونه، گاڏي کي پوئتي موڙي

واپس آياسين. سامهون موٽر سائيڪل وارا ٻه همراھ پي آيا چيوسين وري انهن کان پڇي پڪ ڪريون، گاڏي روڪي همراهن کان پڇيوسين بلڊنگن ڏي اشارو ڪندي، 'ادا منصوره اهو آهي، اسان پڇو. همراهن ڪلندي چيو، 'اهو ته ڌڻي جو ڳوٺ آهي، منصوره اڳيان آهي جتان واپس ٿيا آهيو وري به سڀ ڪلڻ لڳاسين ۽ گاڏي واپس موڙيسين، وري عبدالقدوس احمدائي ڪي فون ڪئي، منصوره ۾ اسان جو ميزبان اهو ئي آهي، چيائين آئون ٻاهر نڪري بيهان ٿو توهان اچو اڳيان ڪجين جا وٺ نظر ايندا انهن کان اڳيان هليا اچو جيئن ئي گاڏي موڙيسين ته ٻڌايائين مون اوهان جي گاڏي ڏسي ورتي آهي، هاڻي سڌا سڌا هليا اچو اڳيان بيٺو آهيان. ڪجهه ئي منٽن ۾ منصوره ۾ عبدالقدوس احمدائي سان ملياسين، سڀني جو تعارف ڪرايومانس، چو جو عبدالقدوس احمدائي ڪي صرف آئون ئي سڃاڻان پيو باقي ٻين جي پهرين ملاقات هئي.

عبدالقدوس سان آشنائي

عبدالقدوس سان منمنججي ملاقات به هڪ عجب جهڙي ڳالهه هئي، ٿنڊو محمد خان ۾ هوٽل تي آئون ۽ زهير حسين حيدري چانهه پي رهيا هئاسين، سامهون ويٺل هڪ همراھ هلڪي ڌاڙهي سان اسان ڏي ڏسي رهيو هو ٿوري ئي دير ۾ اُٿي آيو اسان ڪي هٿ ڏيڻ، اسان به اخلاقن اُٿي هٿ ڏنو. مونڪي چيائين توهان مور ساگر آهيو؟ مون حيران ٿيندي چيو ها ادا آئون مور ساگر آهيان، توهان مونڪي ڪيئن سڃاڻو؟ چيائين هڪ پيرو سي. ڊي ۾ ڪنهن پروگرام ۾ اوهانڪي اسٽيج تي ڳالهائيندي ڏٺو هيم، آئون ۽ زهير حيدري هڪٻئي ڏي ڏسي، يار همراھ جي يادائش واهه جي آهي. کيس ڪي چانهه پياري حال احوال ورتا، چيائين آئون منصوره ۾ پڙهائيندو آهيان، عبدالحفيز احمدائي منمنجو وڏو ڀاءُ آهي. منصوره مون وٽ وقت ڪڍي ڪڏهن ضرور اچجو. چيوسين هوندو قسمت ۾ اوهان سان ملڻ ته منصوره ضرور اينداسين. اڄ اهو ڏينهن به اچي ويو ۽ اسان به اچي وياسين عبدالقدوس احمدائي جي اڳڻ، عبدالقدوس مُسڪرائندي چيو اها اوهانجي محبت آهي. چيم بلڪل محبتون ئي محبتن جا ماڳ پڇائينديون آهن.

هي آهي منصوره، شفيع محمد نظاماڻي جو خواب

گاڏي کي پارڪ ڪري اسان اندر مدرسي ڏي روانا ٿياسين. مدرسي جي اندرين مين گيت وٽ فوٽوگرافي ڪئي، ۽ پوءِ ڪجهه مدرسي بابت عبدالقدوس ٻڌايو: هي مدرسو مولوي شفيع محمد نظاماڻي جو خواب هو ۽ هن پنهنجي خواب جي پورائي ۽ اسلامي تعليم جي واڌ جي لاءِ پنهنجي ذاتي زرعي زمين 300 ايڪڙ هن مدرسي جي نالي ڪري ڇڏي، ۽ هن ”مدرسه تعمير ملت“ جو بنياد 1955ع ۾ پيو جنهن جو پهريون صدر چودري غلام محمد مرحوم سابق امير جماعت اسلامي سنڌ هو.

اندر آياسين تمام وڏي گشادي بلڊنگ ٺهيل، اندر به وڏا ڪمرا وڏا هال، عبدالقدوس اسان کي تمام سُني نموني مدرسي جو سير ڪرايو هر ڪلاس ۽ هر ڪمرو ڏيکاريو ۽ اُن بابت ٻڌايو هتي مسجد مڪتبہ اسڪول، تحفظ القرآن، پرائمري اسڪول، درس نظامي، دارالافتاء، مڪتبہ (لائبريري)، جامعته المحصنات، تربيت گاه (هاستل)، ڪمپيوٽرليپ، مطعم / مطبخ، دارالاشفاء، شعبه دعوت و تبليغ جا شعبه قائم آهن.

وري آياسين پرنسپال جي آفيس ۾ پرنسپال سان مليا سين سُني اخلاق سان مليو، اڄ جمعي جو ڏينهن آهي تنهن ڪري نماز جو وقت به ٿي ويو آهي، آفيس کان ٻاهر نڪتاسين. مونکي پويان گُلهي تي ڪنهن هٿ هڻي چيو ’جوڻيجا صاحب ڪهڙا حال آهن؟‘
مڙي ڏنم ۽ چيم ’سائين هال نيڪ آهن‘.

مونکي نه سڃاتو؟

غور سان سندس چمري ۾ ڏنم، ڪاري ڌاڙهي پوري پوري، وڏيون اکيون، چمري تي مُرڪ، ’نه سائين‘.

ادا منظور چيو ’رپ جو آهي‘.

وري کيس غور سان ڏنم، سوچيم ’نه سائين‘.

ادا منظور ٻڌايو ’ظهيرالدين بابر آهي‘، آئون وري به حيران.

سائس ٻيهر مليس. ظهير منهنجو ڪلاس ڪلاس فيلو چمين ڪلاس کان ميٽرڪ تائين، پنج سال گڏ پڙهياسين، صفا سنگل باڊي، قد جو به ننڍو هوندو هو. پر منهنجي سامهون جو همراھ آهي، باڊي ۾ ڪنڌار، وڏي ڌاڙهي

توال گُلمي تي صفا مولوي ٿي ويو آهي. ڪنهن به ريت ڪا به جهلڪ اُها مونکي نظر ئي نه آئي، ڄڻ مونکي اعتبار ئي نه پيو اچي. ڪائس موڪلايوسين، چيائين ’هتي آهيو ته پوءِ وري ملن ٿا‘.

منصوره بستي وجود ۾ آئي

اسين آياسين منصوره ڪالوني ۾ ڪالوني بابت عبدالقدوس ٻُڌائيندو اچي ته: 1960ع ۾ هي منصوره بستي وجود ۾ آئي، شروع شروع ۾ پهريان گهر جيڪي تعمير ٿيا تن ۾ مولانا جان محمد ڀٽو، مولانا غلام سرور ڀٽو، سيد قاسم شاهه، ۽ امير الدين مهر اهي هن منصوره بستي جا پهريان رهندڙ آهن. هاڻي هي بستي ڪافي گهرن تي مشتمل آهي ۽ هن بستي کي پنهنجي هڪڙي ننڍڙي بازار به آهي ۽ هن بستي وارا پابند آهن ته ضرورت جون سڀئي شيون هن بازار مان خريد ڪيون وڃن، جيئن هي بازار اڃا به وڏي ويجهي، بند نه ٿئي. هي حليم منزل جنهن کي ’مهمان خان‘ جي حيثيت ڏنل آهي، ان ۾ ڪنهن جو به مهمان ترسي سگهي ٿو، الڳ سان هن بستي ۾ ڪنهن کي به اوطاق قائم ڪرڻ جي اجازت ناهي، ٻه منزل گهر به ڪير ٺهرائي نٿو سگهي، اگر ڪنهن سبب جي ڪري پنهنجي گهر جي ڇت تي چڙهندو تڏهن به بستي وارن کي ٿي آواز ڏئي پوءِ پنهنجي گهر جي ڇت تي چڙهندو.

هن ڪالوني جي گهرن ۾ ڪنهن وٽ به ٿي وي ناهي، ۽ ڪنهن به ٻار وٽ موبائيل فون ناهي، اسان کان وڌيڪ نعمان ۽ شبيب حيران ٿيا، ’هان ايئن وري ڪيئن؟‘ اڃا اڳتي ٻُڌايائين ته ٻيون رانديون سڀ ڪندا آهن پر ڪرڪيٽ راند جي منع آهي. نعمان ٿو مونکي چوي ’آپو هي ڪهڙي ڪالوني آهي؟‘ ’هي ڪهڙي دؤر ۾ پيا رهن‘، مون چيو ’پُٽ اهو هتي جو قانون آهي، جيڪو صرف هنن جي ڪالوني تائين ئي محدود آهي‘، تيستائين عبدالقدوس اشارو ڪندي پريان گهر ڏانهن چيائين ’هو ڏس ڪالوني کان پريان جيڪي گهر آهن، انهن تي ڏس رکي آهي‘.

اڃا وڌيڪ ٻُڌايائين ته هن بستي لاءِ زمين وقف ڪيل آهي، تنهن ڪري هتي رهڻ وارن کي پنهنجي گهرن جا مالڪا حق حاصل ناهن

صرف قبضہ گیر آهن ۽ جيڪو نئون رهائشي ايندو اهو به صرف هڪڙو عهد نامو صحي ڪندو ۽ پلاٽ حاصل ڪري پنهنجو گهر ٺاهيندو. هتي هر مهيني هڪڙو گڏيل طور تي اجتماع ٿيندو آهي، جنهن ۾ هڪٻئي جا مسئلا هڪٻئي سان شيئر ڪيا ويندا آهن.

آياسين مهمان خاني ۾ وضو ڪيو ان بابت ٻڌايائين ڪنهن جا به مهمان ايندا آهن ته هتي ترسائيندا آهيون يا شاگردن جا مائٽ ساڻن ملڻ ايندا آهن ته اهي به هتي ئي ملندا آهن. آياسين مسجد ۾ وري به هلڪي هلڪي برسات پئي رهي آهي ۽ تمام ٿڌي وڻندڙ هوا گهلي رهي آهي. جمع نماز عبدالقدوس پاڻ پڙهائي، اسان سفر نماز به فرض پڙهي دُعا گهري ٻاهر نڪتاسين. ٻاهر آس پاس نظرون ڊوڙي رهيون هيون.

ديوار ڏانهن اشارو ڪندي - ديوار صحافت

ڪجهه دير کان پوءِ عبدالقدوس احمدائي صاحب به نماز پڙهي ٻاهر آيو وري به مدرسي بابت معلومات ڏيندو هليو مسجد جي ويجهو ئي هڪڙي ديوار ڏي اشارو ڪندي ٻڌايائين 'ديوار صحافت' هن ديوار تي هتي پڙهندڙ شاگرد پنهنجي هٿن سان اخبار ٺاهي، اها اخبار هن ديوار تي چنبڙائيندا آهن، مهيني ۾ ٻه يا ٽي ڀيرا اخبارون لڳائيندا آهن. مڪمل اخبارون هٿن سان لکي ڪري ديوار تي لڳائيندا آهن. ڪالوني جا ماڻهو ايندي ويندي اخبارن ۾ خبرون پيا پڙهندا آهن؛ هيءَ ڳالهه مون لاءِ بلڪل نئين هئي، چيم 'سائين ٿورو ترسو هي خبر فيس بوڪ تي رکڻ جهڙي آهي. آئون هن جي تصوير وٺان'، تصوير ڪڍيم. عبدالقدوس اسان کي اندر هڪڙا پيا ڪمرا نوان تعمير ٿيل هئا، انهن ۾ وٺي هليو جن بابت ٻڌايائين ته 'هي ڪمرا هاڻ 'Helping Hand Relief and Development' وارن Donate ڪيا آهن. جن تي تاريخ 4 ڊسمبر 2013ع لکيل آهي.

اچواوهان کي مدرسي جو ڊيري فارم ڏيکاريان

اڳيان هڪڙي سنهڙي گهٽيءَ ۾ وٺي هليو چيائين 'اچواوهان کي مدرسي جو ڊيري فارم ڏيکاريان'، ڪجهه قدم اڳتي هلياسين، ڊيري فارم آيو

ڊيري فارم به تمام وڏو آهي، مينهنون به ماشاء الله ٿلهيون متاريون هنيون پر سندن ڦر جن جو ساهه ٿي ويو. اسان اُتي بيٺل همراهن کان پڇو هي ڇو ڀلا هنن ڦرن کي ڪير نه ملندو آهي ڇا؟ همراهن ورائيون ’نه نه ڪير ڌارائيندا آهيون‘. بهرحال زميني حقيقت کي ڏسندي سندن چوڻ تي ڪو به اعتبار نه ڪندو. ڊيري فارم کي هڪ گنڊ تي هڪڙي ٻڪري ٻڌل نظر آئي. ٻي گنڊ تي هڪ اُنڙي به نظر آئي جيڪا ڀڙ صفا هڏائون پنڃرو لڳي پئي هئي. اُن بابت عبدالقدوس ٻڌايو ’هي هاڻي عيد کان پهرين آندي آهي هن کي هتي ساندي تيار ڪندا‘.

مدرسي جي پارڪ ۾ ڪجهه فوتوگرافي ڪئي. هاسٽل ڏيکارياڻين، ديوار ۾ لڳل افتتاحي پٿر ڏٺاسين فوتو به ڪڍياسين پٿر ٻڌائين پيا: هن بلاڪ جي تعمير جو افتتاح جناب مولانا جان محمد عباسي صاحب جن 4 شعبان المعظم 1414ھ بمطابق 27 جنوري 1994ع، مٿي لکيل آهي. تعمير شده ڪمرا، 26356 ڪل رقبه، 45082 مربع فٽ، ڪل ڪمره 27، وڏا هال 3، دوره المياھ 2 عدد، هن سڄي ڪم جي نگراني هالا جي انجنيئر محمد انور ولد حاجي احمد خان ميمڻ ڪئي. هاسٽل ۾ اڳيان هڪڙي وڏي هال ۾ وٺي هليو جتي شاگردن جي ماني لڳندي آهي، پهرين گهٽتي وڃندي آهي ته اُهي شاگرد اندر ويندا جيڪي ماني جي سيٽنگ ڪندا ۽ ٽيبلن تي لڳائيندا، وري ٻي گهٽتي وڃندي ته اُهي سڀ هال مان ٻاهر نڪري ويندا. پوءِ وري ٽي گهٽتي لڳندي جنهن تي سڀئي شاگرد هال اندر داخل ٿيندا ۽ ٽيبلن تي لڳل ماني کائيندا.

مهمان خاني وٺي آيو

عبدالقدوس هاڻي اسان کي مهمان خاني وٺي آيو چيائين شاگرد به ماني کائين پيا هاڻي پاڻ به هلي ماني کائون، ماني بابت اڳ مون ميسيج ڪري ڇڏيو هو ته ماني جي ڪا به تڪليف نه ڪجو پر پوءِ به ماني تيار ڪرايائين. ماني تمام سُٺي هئي، گڏجي ماني کاڌيسين، ماني کان پوءِ بوتل گُهر اڀائين، گڏ چانهه به گُهر اڀائين اقبال اڃان بوتل پيئي ٿي پي ته چانهه اچي وئي. اسان سڀني ڪلندي چيوسين ’اقبال ته چانهه نه پيئندو‘، اقبال به ڪلندي

يڪو گلاس پي ويو، ۽ فوراً چانهه جي ڪوپ ۾ هٿ وڌائين، وري مٿان چانهه به پيئائين. اُن کان پوءِ اسان ٻاهر نڪتاسين روڊ تي جتي اوڀر طرف کان ساوڪ ٿي ساوڪ هئي، جيڪي زمينون پُٺ هن مدرسي جون آهن.

شاهه ولي الله اوريٽ ڪاليج منصوره

روڊ تي گجھ گهڙيون ڪچهري ڪئيسين وري هيٺ وٺي هليو جتي پُراڻي منصوره ڪاليج جي پُريل پٽن طرف اشارو ڪندي چيائين 'هن الميبي تي ضرور لڪجان' پاڻ ٻُڌايائين ته 'پي پي جي دؤر ۾ جماعت اسلامي سان سياسي اختلافن جي ڪري هي تعليم گاهه به سياست جي نظر تي وئي، هن کي نيشنلائيز ڪيو ويو تنهن کانپوءِ شاگرد واپس پنهنجي گهرن ڏانهن هليا ويا، اُستادن کي ڪنهن کي ڪتي ڪنهن کي ڪتي موڪليو ويو. وري بيهڙ ڊي نيشنلائيز ڪيو ويو. اُن کان پوءِ سيد محمد قاسم شاهه، ڊاڪٽر محمد عظيم، غلام سرور ڀٽو ساٿين سان گڏجي هڪ نئين مدرسي دارالعلوم جو بنياد رکيو 1974ع ۾، جنهن جو پهرين صدر سيد قاسم شاهه ٿيو. ۽ پوءِ شاهه ولي الله اوريٽ ڪاليج کي نيشنلائيز ڪرڻ خلاف جماعت اسلامي پاران ڪورٽ ۾ ڪيس داخل ڪيو ويو ڪورٽ ۾ ڪيس گهڻو وقت هليو هو پر هاڻي اسان ڪيس کڻي ورتو آهي، اسان چاهيون ٿا ته ڪيس کڻيو آهي ته اسان کي ڪاليج ۾ استعمال ٿيندڙ سمورو سامان واپس ڪيو وڃي. جيڪو هاڻي ممڪن ته نٿو لڳي، پر ٿي سگهي ٿو ته اُن جو ڪو ٻيو حل ڪڍيو وڃي.

ايئن اسان اڄ هن منصوره کي سٺي ريت گهمي ڏٺو ٻي قديم منصوره سانگهڙ واري سائيڊ (برهمڻ آباد) تي آهي، جيڪا آثارن جي شڪل ۾ موجود آهي، اُها به ڪڏهن وقت ڪڍي ڏسي اچجي. هاڻي اسان عبدالقدوس کان موڪلايو. موڪلائيندي منهنجي ذهن تي شعر نما به سِتون تري آيون، جيڪي سندس خلوص ۽ محبتن جي مڃتا آهن.

ماتليءَ کان منصوره، سفر سهڻو ٿيو واه واه،

قدوس ڦر لڪ ٿورا، سفر سهڻو ٿيو واه واه.

گاڏي ۾ ويٺاسين، روانا ٿياسين هالا طرف.

هالا جي هوائن ۾...

هاڻي هالا جي هندوري هوائن ۾ پهچي ويا آهيون ۽ منهنجي ذهن ۾ ياد جي ڪا ڪڙڪي ڪلي ٿي، جنهن مان ڏسان پيو سنڌي سفرنامن جي بادشاهه الطاف شيخ کي جيڪو هنن رستن ۽ گهٽين ۾ گهمندي نظر پيو اچي، جنهن جو تعلق هن هالا سان ئي آهي، ۽ پوءِ اسان جو يار نور ميمڻ هالا ئي جنهن سان ٽيڪنيڪل ڪاليج بدين ۾ ڪجهه مهينا گڏ پڙهيو هئس، ايئن سنڌ جو هڪ ٻيو به خوبصورت شاعر ۽ منهنجو دوست 'عاشق هالا ئي' جي ياد به هانو ۾ هڻڻ لڳي، ۽ يادن جي ان منظر پس منظر ۾ هانو هندوري ۾ لڏڻ لڳي هر ٿي اڪي هڪڙي سڪي ۽ پوءِ چرڪ ڀريندي دوستن سامهون پاڻ کي حاضر ڏيکاريندي، پنهنجي دوست آڪاش کي فون ڪيم، فون بزي هو ڪنهن سان ڳالهائي رهيو هو. جيئن ئي فارغ ٿيو ته رنگ بيڪ ڪيائين، حال احوال ٿيو، چيم تنهنجي شهر ۾. فوراً چيائين ڪهڙي جڳهه تي چوڪرو موڪليان ٿو. مون چيو نه صرف فون تي سلام ٿي ڪيم، اسان مخدوم طالب الموليٰ سائين سان ملڻ ٿا وڃون، چيائين ايئن وري ڪيئن ٿيندو، اوهان پلي درگاه تان ٿي اچو آئون درگاهه ڏانهن ٿو چوڪري کي موڪليان. اسان هليا آياسين درگاهه طرف.

حضرت نوح سرور

’اڳڻ پهاريان تنهنجون واٽون نيهاريان، هو يار سڄڻ!‘

رونا ليليٰ جي ڪوئل جهڙي آواز ۾ طالب الموليٰ جا اهي ٻول ته سڀني ٻڌا هوندا. ڇو ته اهي ٻول تمام گهڻو مشهور آهن. درگاهه ۾ اندر داخل ٿياسين، سنڌ جي سڀني اوليائن ۽ درگاهن جي ساڳي ئي صورتحال هوندي آهي. ساڳي طرح اڏاوتون، ساڳي طرح ماڻهن جي آڇ وڃ، ساڳي طرح عقيدت منڊي، سڀ ڪجهه ساڳيون جو ساڳيون نظر ايندو. نظر جنهن طرف به ويندي، باقي ايئن آهي ته ڪجهه درگاهن تي رش تمام گهڻي رهندي آهي، ۽ انهن تي ڪافي ڪجهه غلط ڪم به ٿيندا آهن. ڇو ته هر هنڌ هر قسم جا ماڻهو اوهان کي ملندا، پوءِ جنهن جو جيڪو ڪم هوندو اهو اهوئي ڪم ڪندو.

مقبري جي اندر داخل ٿيندي ئي سڀ کان پهرين عظيم هستي، ۽ عظيم شاعر قرآن مجيد جي فارسي مترجم غوث الحق حضرت مخدوم نوح سرور تي ڦل پڙهياسين.

مخدوم نوح سرور رمضان جي ڀلاري مهيني جي ڀلاري رات جمع جي 9 رمضان 910ھ ۾ هن ڌرتي تي آيا، سندن پڙڏاڏو حضرت شيخ فخرالدين كبير ’وڏو‘ عرب ملڪ مان لڏي پنجاب جي مشهور شهر دير غازي خان جي ڀرسان ڪوٽ ڪروڙيڪا ڳوٺ ۾ رهائش اختيار ڪيائين. اُتان جڏهن ٻيهر سفر ڪيائين ته سنڌ هليو آيو سنڌ جي شهر بويڪ ۾ رهيو ۽ سندن آخري آرام گاهه ڀُڻ بويڪ ۾ آهي، سندن پوتو مخدوم فخرالدين صغير ڪوٽ ڪروڙمان لڏي هالڪنڊي (هالا ڀڙاڻا) ۾ اچي آباد ٿيو.

عجب عشق آهي اسانجو الستي

۽ ڪُجهه ٻيون به قبرون آهن جن ۾ هڪ قبر اُن حضرت مخدوم محمد الزمان ’طالب الموليٰ‘ جي به آهي جنهن چيو آهي ته:
عجب عشق آهي اسانجو الستي،
ڪڏهن ٻُت پرستي ڪڏهن خود پرستي.

جهان کان جدا ٿي جهان ۾ رهون ٿا،
سڀن ساڻ گڏ هوندي سڀڪجهه سَهون ٿا،
وسائيسون وه وا وره واري وسطي.

اسانجي محبت جو معيار محڪم،
ڪري پيار ٿياسون جو هن ساڻ همدم،
اسان تان سڃاتي حبيب جي هستي.

ٿياسون جو ’طالب‘ ته مطلوب مليو
ٿي ساقي صنم، پو ڪٿي جام اُٿيو
سري مان سڃڻ جي ملي سُرڪ سستي.

مخدوم محمد الزمان طالب الموليٰ

مخدوم محمد الزمان طالب الموليٰ جي باري ۾ مون جيڪو پڙهيو آهي ته هي طبيعتن سڀني پيرن، وڏيرن کان مختلف هو. محبت جو پيڪر هو. ايتري تائين جو ملازمن سان به تڪو نه ڳالهائيندو هو. ڪنهن سان جي ڪا رنجش هوندي تڏهن به اُن کي محسوس ئي نه ڪرائيندو هو ته ڪائنس خفا آهي، انهي سندس طبيعت جي ڪري هن ماڻهن طرفان به وڏي محبت ماڻي جو سنڌ توڙي هند ۾ سندس چاهيندڙ موجود آهن. هن سڄي خاندان ۾ به الڳ ۽ منفرد شيون آهن. هڪ شاعري پيو موسيقي سان دلچسپي.

طالب الموليٰ سڀ کان پهرين ”انجمن علم ۽ ادب“ جو هالا شهر ۾ بنياد وڌو پوءِ ان پليٽ فارم تان ڪوڙ ادبي گڏجاڻيون، ڪانفرنسون سڏايون ويون. اڃا به ادبي ڪمن ۾ دلچسپي وڌڻ ڪري پاڻ هالا جي شهر ۾ ”الزمان“ پريس قائم ڪئي، جتان پوءِ هفتيوار اخبارون ”پاسبان“ ۽ ”الزمان“ نڪرنديون هيون. 1950ع ۾ هالا جي شهر مان ”فردوس“ نالي هڪ ماهوار رسالو پڻ شايع ڪيائين، اُن کان علاوه 1952ع ۾ ماسٽر جمع خان ’غريب‘ سندس ئي سرپرستي ۾ هڪڙو رسالو ”طالب الموليٰ“ نالي شايع ڪيو. 1954ع ۾ ”اداره روح ادب سنڌ“ جو بنياد وڌائين، جنهن پليٽ فارم تان راڳ ڪانفرنس 1955ع ۾ سڏيائين ۽ ماهوار رسالو ”روح ادب“ جي اشاعت ٿي. ”بزم طالب الموليٰ“ جو بنياد پڻ 1955ع ۾ هالا شهر ۾ وڌائين، جنهن کان پوءِ سڄي سنڌ ۾ مختلف هنڌن تي شاخون کوليون ويون. 1956ع ۾ هن جي سرپرستي ۾ حيدرآباد شهر مان به ”شاعر“ رسالو شايع ٿيڻ لڳو. هن جا تصنيف ڪيل ٽيهارو کن ڪتاب آهن، ان کان علاوه ٻيون به ڪوڙ ساريون ادبي ڪاوشون اٿس، لوڪ ادب ۾ پڻ هن جون وڏيون خدمتون ساراهيون وڃن ٿيون. مخدوم طالب الموليٰ 4 آڪٽوبر 1919ع ۾ هن جمان ۾ اکيون کوليون ۽ 11 جنوري 1993ع ۾ هن جمان کي الوداع ڪري ويو.

جي پائين جيئرو هُجان، ته دل جا ڌوڻج داغ.
اچي پيارج عشق مان، اڻ ميا اياغ.
بيٺا ڪري بمار اچ، بره وارا باغ.
تو زوري منجان زاغ، ويل وقت نه آهيان.

✱

جي پائين جيئرو هُجان، ته پڪ پريمي پيار
انهيءَ آب حيات مان، ڏاتارا ڪي ڏيار
طالب مولا ڪي مِنا ماري، ماري نه مارا
ڪٿي نظرون ناز سان، جاني! پاڻ جيار
پهريان وعدا پار ويل وقت نه آهيان.

✱

جي پائين جيئرو هُجان، ته نار مڙيئي ٺپ،
طالب مولا کان ڪبا، ڪهڙا ڊاءِ ۽ ڊپ،
برج ڪيڏون برهه جي، لائق! ڪر لهپ،
پهڳڻ! ٻاونگير جي، هجني ڪٽڻ جا ڪپ،
ذي ڪا شوق شراب مان، لالڻ ساقي لپا!
چتا آهن ڇپ، ويل وقت نه آهيان.

✱

اسان سندس قبر تي ڦل پڙهي دُعا گهري ٻاهر نڪتاسين ڪجهه
فوتوگرافي ڪئيسين، ان دوران منهنجو پيارو دوست آڪاش ميمڻ مسلسل
ميسيجن ذريعي رابطي ۾ هو. مون سندس دل وٽان ملڻ جي خواهش ڏني ته
اچڻ جي حامي ڀريم، ڇو ته لطيف سرڪار پڻ ايئن ئو چوي:
جي ايندي چوَن آءُ، ويندي چوَن ويه،
چڙي سارو ڏيهم، اڱڻ اچجي اُن جي.

تيستائين مونکي هڪڙو نمبر ميسيج ڪيائين 'ڇوڪرو توهان کي
وٺڻ پيو اچي ان سان رابطو ڪريو'. رابطو ڪيم. ٻُڌايائين ته 'آئون
يو.بي.ايل جي اڳيان بيٺو آهيان. توهان جيئن ئي درگاه مان ٻاهر نڪرندا
ته توهان کي آئون ڏسي وٺندس'. اسان ٿورو اڳيان وياسين چيائين 'ها اچي
رنگ جي ڪلٽس آهي، مون اوهان کي ڏسي ورتو آهي. آئون اڳيان بيٺو
آهيان'. پوءِ اسان مختلف گهٽين مان ٿيندا اچي ساتي محلي ڀمتاسين،
جتي دوست آڪاش ميمڻ جي 'شائتي ڊولپمينٽ' اين جي او جي آفيس
آهي. جيئن ڀمتاسين ته دروازي تائين اچي اسان جي آجيان ڪيائين.

آڪاش، شانتِي ۽ ساگر

آڪاش ميمڻ سان منهنجي ملاقات ڪلٽوڻ جي پياري دوست شوڪت ميمڻ ڪرائي هئي، اُن وقت ٻئي گڏجي ڪم ڪندا هئا، پوءِ ڪجهه وقت کان شوڪت ميمڻ او آري جوڻياد وڌو ۽ آڪاش آهستي آهستي پاسيرو ٿيندو ويو. نيٺ هن به هالا ۾ شانتِي ڊولپمينٽ آرگنائيزيشن ’ايس ڊي او‘ کي رجسٽرڊ ڪرائي آفيس کولي ۽ اهو ضروري ناهي ته سڀئي ماڻهو سڀني شعبن ۾ هڪجهڙو ترقي ڪن. شوڪت ميمڻ وڏي ترقي ڪري تمام وڏا پروجيڪٽ حاصل ڪري ويو. ۽ هي دوست اڃا ته صرف پنهنجي مٿي گڏي هلاڪا ٿلڪا ڪم ڪري رهيو آهي. اڃا تائين ته ايئن ئي وقت گذرندو اچي اسان جي دُعا آهي ته هي دوست پنهنجي هن ڪم ’خدمتِ خلق‘ جي جذبي تحت پوري ماحول ۾ هڪ شانتِي وارو، سکون وارو پُرامن ماحول پيدا ڪري. طبيعتن دلبر دوست آهي، کليل دل جو مالڪ، ها ته ها، نه ته نه، ٻئي پاليسي رکڻ وارو ناهي. منهن تي ها پريٽ ڳلاهي انهن ماڻهن مان ناهي.

مونکي آفيس جو روم ڏيکاريا ٿين پسنديده شخصيتن جون سليڪٽيڊ تصويرون چئني پاسان لڳل فريمن ۾ ڏاڍو خوبصورت لڳي رهيون هيون. ٻڌايائين ته ’اسان جو آشيانو آهي‘. چيم ’الله پاڪ اوهاڻ کي اڃا وڌائيندو‘. گڏجي پڪوڙهه ۽ سموسا کاڌا سين، سامهون گذرندڙ جليبي بسڪيٽن وارو لنگهيو ته اُهي به گُهر اڀائين جيڪي هاڻي هاڻي تازو تيار ٿيل هئا، ڪانٽڻ ۾ ڏاڍا لذت هئا. مونکي پُراڻي ياد اچي وئي (ڪاليج مان جڏهن واپس ايندا هئاسين ته رستي ۾ بيڪري هوندي هئي. جنهن تان اسين اُهي ڪنڊ وارا جليبي بسڪيٽ گرم گرم وٺي ڪنهن هوٽل تي اچي ويهي گڏجي چانهه پيئندا هئاسين. اسان تي دوست هوندا هئاسين جوڙ ۾. لطيف، محمود ۽ آئون. ٻين به ڪافي جڳهين تي ڪجهه وڌيڪ لکي چُڪو آهيان).

هاڻي آڪاش کان موڪلايو سين. دروازي کان ٻاهر اچي موڪلايائين ۽ اسان کي ڏسندو رهيو، اسان رستو ٻُڌجي وياسين فوراً فون ڪيائين ته ان طرف نه وڃو، واپس اچو ۽ اوهاڻ جي ساڄي طرف جيڪو رستو نڪري پيو اُن طرف مڙو. سندس شڪريو ادا ڪيم. ۽ اسان گاڏي واپس ڪري ڏسيل رستي تي هلڻ لڳاسين.

تو در آيس راجيا، پٽ تان پيرو

سر لوهيڙا ڳيا، ڪسر نسريا،
 تو ڪيئن وسريا، ڍوليا ڏينهن اچڻ جا.
 اسان جو پنڌ هاڻي اُن هستي طرف هو جيڪا پنهنجي شاعري جي
 ڪري پوري دُنيا ۾ اهم ۽ منفرد سڃاڻپ رکي ٿي. 'لطيف سرڪار' جيڪو
 عاشق به هو، شاعر به هو ۽ هاڻي عام ماڻهن کيس صرف دُعا جو در بڻائي ڇڏيو
 آهي. بهرحال ماڻهن جي عقيدت بابت ڪجهه نٿا ڳالهائون، پر ايترو ضرور
 ته الله پاڪ، قرآن شريف ۾ واضع واضع لکيو آهي ته: بندا اوهان جا سڀ
 گناه معافي جي قابل آهن. پر صرف هڪ گناه شرڪ، يعني الله کي ڇڏي
 ڪنهن ٻي هستي کي سڏڻ اهو گناه معاف نه ڪندو. سو الله پاڪ ماڻهن
 کي سڏي دڳ لڳائيندو. لطيف سرڪار پاڻ الله پاڪ کي چوي ٿو:
 تو در آيس راجيا، پيا در ڏئي ٻن،
 ڪهان جا ڪماچ سين، سا سڻ سڄاهي ڪن.
 جا مڱ منهنجي من، سا مڙوئي معلوم تو ڏئي.
 اسان جي گاڏي جيئن ئي لطيف جي درگاه طرف مڙي ته پنهجي پاسن
 کان شاهه لطيف جا شعر ايندڙن جي جڻ آجيان ڪري رهيا آهن.
 هن تاري هن هيٺ، هٿ منهنجا سپرين،
 سڄڻ ماکيءَ ميٺ، ڪڙائي ڪا نه لھان.
 آس پاس جڏهن پارڪ، ساوڪ يا انتظام تي نظر ڦيرائجي ٿي ته:
 ڪجهه به ناهي جڻ جهڙي شخصيت، جيتري شهرت، جيتري هنڌين ماڳين
 هاڪ ايترو ڪو به انتظام نظر نٿو اچي، اسان جڏهن درگاه جي ويجهو
 پهتاسين ته سيڪيورٽي لاءِ مقرر چوڪرا وڏين گاڏين کي اندر ڇڏين پيا،
 باقي ننڍيون مھراڻ يا ڪلتس جهڙيون گاڏيون ٻاهر پيا روڪين، وڙھڻ لاءِ
 جهيڙڻ لاءِ ته جڳهه جڳهه ماحول جُڙيل هوندو آهي پر آخر ڪيترو، ڪيترو
 اڪيلو ماڻهو جهيڙيندو، جيستائين هر ماڻهو جي سوچ نٿي بدلجي ته قانون،
 انتظام سڀني لاءِ هڪجهڙو هجي، تيستائين ڪجهه به نه بدلبو وڌي گاڏي
 اچي ته سلام سر! اندر هلي وڃي، ننڍي گاڏي واري کي وري رعب مان ٻاهر
 روڪيو وڃي. اهڙي سوچ کي ڪيئن بدلائجي، اهو ڏاڍو ڏکيو مرحلو آهي.
 ايئن هر هنڌ هر جڳهه تي آهي.

اسان وڌيڪ بحث ڪري وقت ويڃائڻ بجاءِ گاڏي کي گهمائي پارڪنگ ايريا ۾ بيماري آياسين. هاڻي جڏهن درگاهه ۾ داخل ٿي رهيا آهيون، تڏهن اقبال جي اک باز وانگر هيڏانهن هوڏانهن لامارا ڏئي رهي هئي، چيومانس يارا سونهن سڀ کي وڻندي آهي، هر ماڻهو خوشبوءِ ۽ حُسن کي پسند ڪندڙ آهي، خوشبوءِ ۽ حُسن هر ڪنهن جون وڻندڙ شيون آهن. پر توهن صفا حد ٿي پار ڪري ڇڏي، يڪو پيو تڪين، ايئن ته مارائيندن ادا، ڪلي ڪجهه شرمائي به پيو، 'ماريندو وري ڪير؟' ڪنهن قدر اقبال جي به ڳالهه صحي آهي، اڪثر ڪري درگاهن تي سينگار جي مايون چوڻيون اچن.

هڪڙي سادي ڳالهه جيڪا سڀني کي سمجهه ۾ اچي، هڪڙو اهو سوال جيڪو پرائمري وارو ٻار به ٻڌائي وڃي. سوال اهو ته ماڻهن جو اگر عقيدو اهو آهي ته اسان کي هيءَ بيماري آهي، هي مرض آهي، هي روگ آهي، هيءَ تڪليف، هيءَ پيڙاهه آهي، جنهن جو علاج صرف لطيف سرڪار وٽ آهي، تنهن ڪري سائين جي چانٽ چُمڻ آيا آهيون. نيڪ، سمجهه ۾ آيو.

پر سمجهه ۾ جيڪو نٿو اچي اهو اهو ته: ماڻهو بيماري ۾ مبتلا آهي، مرض ۾ وڪوڙيل آهي، روگ ورتل آهي، تڪليف ۽ پيڙا مان گذري رهيو آهي، ۽ کيس ٿيل 'سورنهن سينگار'!!! اگر ڪنهن کي ڳالهه سمجهه ۾ اچي ته مهرباني ڪري مون کي به ٻڌائي. منهنجي ننڍڙي ذهن ۾ انهي سوال جو جواب ناهي، جي آهي ته اهو هن معاشري کي قابل قبول ناهي. اوهان منهنجي رهنمائي ڪريو.

مون کان ڪنهن دلبر پڇيو: 'اوهان ته درگاهن جي باري ۾ ڪجهه پيو ٿا سوچيو، پوءِ درگاهن تي چوڻا وڃون؟' ماڻهو ڪو به سوال ڪري سگهن ٿا، کين پوري پوري آزادي آهي، منهنجو کيس سادو جواب: 'حقيقتن کي ڄاڻڻ، هڪڙيون ڳالهيون ٻڌل هونديون آهن، هڪڙيون ڳالهيون پڙهيل هونديون آهن، پهرين ٻڌيون، پڙهيون هاڻي ڏسڻ ٿا چاهيون،' سڀ کان طاقت ور موقف اڪين ڏنل حقيقت هوندي آهي. ايئن اسان انهن الله جي اوليائن تي، معتبر انسانن تي چار ڦل به پڙهندا آهيون. ۽ آس پاس ماڻهوءَ ڇا ڪري رهيا آهن، ڪيئن ڪري رهيا آهن، ڪنهن کان گهري رهيا آهن. ڪنهن کي پوڄي رهيا آهن. سڀ ڪجهه

پنهنجي اکين سان ڏسندا آهيون. اوهان به جڏهن منهنجا هي لفظ پڙهندا ممڪن آهي اوهان کي ڪجهه ڪاوڙ لڳي، پر جي ايئن ٿئي ٿو ته پوءِ اوهان تي اهو واجب آهي ته اوهان کي به هڪ ڀيرو منهنجي لکيل ڳالهه جي تصديق لاءِ انهي هنڌ تي وڃڻو پوندو. اگر مون ڪوڙ لکيو آهي ته پوءِ اوهان کي حق آهي ته ڪيترا به چوهه چنڊيو.

حضرت شاهه عبداللطيف ڀٽائي ح

سند جي سرموڙ شاعر حضرت شاهه عبداللطيف ڀٽائي ح تي سلام ورائي سندس مٿان ڦل پڙهي، ٻاهر نڪتاسين، ڪجهه ماڻهن کي چانث چُمندي ڏٺوسين، در دريون ۽ پنڇرا سڀني کي چُمن ٿا. سندن عقيدت آهي. شاهه لطيف جو جنم هن پونءِ مئي 1689ع ۾ ٻڌايو وڃي ٿو. هالا جي ڳوٺ هالا حويليءَ ۾ سيد حبيب شاهه جي گهر ۾ ٿيو. شاهه لطيف جي پڙهيل هئڻ نه هئڻ بابت ڪافي بحث ٿيندا رهيا آهن. گهڻو مشهور روايت ته اها آهي ته شاهه لطيف کي سندس والد شاهه حبيب، آخوند نور محمد ڀٽيءَ وٽ پڙهڻ لاءِ ڇڏيو جتي هن لفظ ’الف‘ پڙهي اڳتي نه وڌيو. ۽ پوءِ ان تي اڳتي هلي هڪڙو شعر به لکيائين:

اڪر پڙهه الف جو ٻيا ورق سڀ وسار،
اندر تون اُچار ڀنا پڙهندين ڪيترا.

شاهه صاحب کي عاشق به چيو وڃي ٿو. جيڪو مجاز جو ڪان هن کي مرزا مغل بيگ جي ڌيءَ جو حُسن ڏسي لڳو هو. جنهن جي اُماڙي کيس مجاز کان حقيقت جو پٺتو ڪرايو. مرزا مغل بيگ پنهنجي ڌيءَ جي لاءِ دُعا ڪرڻ لاءِ شاهه لطيف کي وٺي ويو. هن سندس چيچ مان جهلي چيو:

’جنهن جي آڱر سيد هٿ ۾، تنهن کي لهر نڪي لوڏو‘

اُن عشق کان پوءِ ڇا ٿيو سو سوين ڪتابن مضمونن ۾ اڳ ۾ لکجي چڪو آهي. مختصر اهو ته: شاهه صاحب پنهنجي حال ۾ نه رهيو، پر مُنهن کيائين، ڪنهن وٽ هيٺ لڏيو رهيو مٽيءَ ۽ واري مٿان وري ويس، مال جي ڌراڙن هن کي ڏٺو انهن وڃي شاهه حبيب کي ٻڌايو جيڪو ڊوڙندو آيو هن

وَت پھتو سندس حالت ڏٺائين بي اختيار ٿي چيائين:
 لڳي لڳي واءِ، ويس انگڙا ڍڪجي،
 شاه صاحب جيڪو پنهنجي حال ۾ نه هو تنهن مٿي ڪنڌ کڻي جواب ۾ چيو:
 پئي ڪٿي پساھ، پسڻ ڪارڻ پرين جي.
 هي ڳالھ ڳھڻا ماڻهو ڏند ڪٿا ٿا چوَن، مونکي به لڳي ايئن ٿو وڌيڪ
 الله کي خبر، خير شاه صاحب جو وڏن ڪشالن کان پوءِ عشق اڳهاڻيو ۽ مرزا
 مغل بيگ جي ڌيءَ سیده بيگم سان سندس شادي به ٿي.
 لطيف سرڪار اهڙو منفرد شاعر آهي جنهن ۾ اوهان کي وطن جي
 حُب، پرين پسڻ جون ڳالهيون، ڇوڙا ورلاپ، ميل ملاقاتون، ميلا ۽ ماتر
 سڀ موضوع ملندا، شايد ئي ڪو اهڙو موضوع رهيل هجي جنهن تي شاه
 جو شعر اوهان کي نه ملي. هي الله جو ولي آهي ۽ هن تي لدني علم نازل ٿيل
 آهي، مختلف روايتن ۾ لکيل آهي. سندس شاعري مان ته اهوئي ڏس ملي ٿو
 ته هو وڏو عالم ۽ ڏاهو هو، جنهن جي نظر زمين آسمان تي ۽ موجود سموري
 ماحول تي، وڻن ٿنڀن تي، پکين پکن تي، ماڻهن مڙن تي، هڪجهڙو پئي
 هلندي هئي، ۽ پيو مشاهدا ماڻهندو هو پنهنجي شعرن ۾ بيان ڪندو هو.
 شاه صاحب پنهنجي زندگي جي 63 سالن جي ڄمار ۾ ڪهڙا رنگ
 ڏٺا، ڪهڙا روپ ڏٺا، اهي احوال سندس باري ۾ سوين ڪتابن ۾ لکيل آهن.
 شاه صاحب جي وصال جي تاريخ 1752ع ٻڌائي وڃي ٿي. شاه صاحب
 جي وصيت موجب کيس محمود شاه جي پيرانديءَ کان دفن ڪيو ويو هي
 مٿس اڏيل مقبرو اُن وقت جي بادشاهه ميان غلام شاه ڪلهوڙي پنهنجي
 خرچ تي 1754ع ۾ جوڙايو.
 مزار کان ٻاهر ڪتاسين ته لطيف سرڪار جي اڳند تي سندس فقير
 سندس وايون ورجائي رهيا هئا، جيڪو راڳ صدين کان هلندو ٿو اچي، نسل
 درنسل فقير ٽولي جي صورت ۾ تنورو وڄائي، وايون ورجائيندا رهن ٿا.
 ڀٽائي جي ڀر ۾ ئي سندس والد بزرگوار حضرت شاه حبيب مدفون آهي.
 آڄ هليندڻس، ماءُ! ڏاڃا گنديس ڳڙا،
 جيڃا! جوڳياڻي ٿيان، مٿن کي جهل مَ پاءُ،
 هوت ٻروچي لاءِ، گنين ڪُنڙ پائيان.

حضرت شاه حبيب

شاه صاحب جي مقبري جي ڀر ۾ ئي سندس والد حضرت شاه حبيب مدفون آهي. جنهن تي پڻ قل پڙهياسين ۽ هتي به ماڻهن جي ساڳي ئي عقيدت نظر آئي.

شاه حبيب لاءِ ڪتاب ٻڌائين ٿا ته آخر ۾ جڏهن سخت بيمار ٿيو ته پڻ شاه لطيف ڏي قاصد هٿان هي نياپو مڪائين:

ڪنهن جي نينهن ننڍاهه، جي مون واجهائيندي نه ورو

جيڪي مئي ڪندهه، سو جانب ڪريو جيئري

شاه صاحب ساڳئي ئي بيتابي مان، قاصد کي جواب ۾ نياپو موڪليو.

متان ٿڪين ملور، ڪين اڳاهون آهيان،

ڏسڻ ۾ ڪر ڏور، حد ٻنهي جي هيڪڙي.

جڏهن قاصد شاه حبيب کي پنهنجي پٽ جو اهو نياپو ٻڌايو ته ڪجهه روح کي راحت مليس، آرام آيس. پر جيستائين شاه صاحب سندس سامهون روڀرو ٿئي تنهن کان پهرين ئي ساهه جو پڪيٽڙو پرواز ڪري ويو. شاه لطيف کي ان کان وڌ شايد ئي ڪو صدمو رسيو هجي. بهرحال موت ته برحق آهي، هر ڪنهن تي اچڻو آهي، شاه حبيب جي وفات جي تاريخ 1742ع ٻڌائي وڃي ٿي.

مير عبدالحسين خان ٽالپر 'مير سانگي'

شاهه عبداللطيف جي والد شاهه حبيب جي زيارت ڪري ٻاهر نڪتاسين، ته اُتي موجود قبرستان ۾ هڪڙو وڏي قد جو گُتو نظر آيو، ويجهو اچي پڙهيو سڀين ته هي لکيل هو ”تاريخ وفات حسرت آيات، ولادت 1851ع وفات 1924ع عمر 73 سال، مرحوم مغفور هزهائينس مير عبدالحسين خان ٽالپر، ابن سرڪار شوڪت مدار، مير عباس علي خان ٽالپر“ گُتو ته ڊگهيو لکيل آهي، اسين ڳالهه ڪنداسين ته هو شاعر ڪيڏو سٺو هو، غزل جو بادشاهه سڏيو ويندڙ شاعر ’سانگي‘ جنهن جي پندائش ڪلڪتو (انڊيا) ۾ ٿي، سندس والده جو نالو بيبي بلقيس هو جيڪا ساڳي سال 1851ع ۾ وفات ڪري وئي، هن جو والد به 1857ع ڪلڪتي ۾ ئي وفات ڪري ويو، مون ۽ ادا منظور سندس گُتبي سان گڏ فوتو ڪڍي، کائس موڪلايو سڀين.

حضرت ميان تمر فقير سالاريو

مزارن جي ٻاهر ڀر ۾ پٽائي جي خاص فقير 'حضرت ميان تمر فقير سالاريو' (هالو ارباب) جي چوڱندي آهي. سندس ٿرڻ مٿان هي بورڊ لڳل آهي. سندس وصال جي تاريخ 4 ربيع الثاني 1405 هـ ٻڌائي پئي وڃي. هي فقير لطيف سرڪار جي سمورن فقيرن مان خاص فقير هوندو هو.

شمس العلماء عمر بن محمد دائود پوٽو

اُتي ئي ويجهو شمس العلماء عمر بن محمد دائود پوٽو جي به مزار موجود آهي. بلاول جي نگري ٽلٽي ۾ پيدا ٿيو ۽ ادب جي اُپ تي ستارو ٿي اُڀريو. 1896ع ۾ پيدا ٿيو. پرائمري تعليم پنهنجي ڳوٺ ۾ پڙهيو. مختلف تعليمي ڊگريون کانپوءِ انگلينڊ مان انگريزي زبان ۾ پي ايڇ ڊي ڪري موٽيو. سندس پي ايڇ ڊي جو موضوع هو 'فارسي شاعري جو عربي شاعري تي اثر'. سنڌ مدرسته السلام ڪراچي جو پرنسپال ٿي رهيو. 1936ع ۾ هي صاحب سنڌ جي تعليم جو انسٽريڪٽر (وزير) ٿي رهيو. سنڌي ادب 'سرها گل'، ڊاڪٽر گر بخشياڻي جي رسالي لکڻ ۾ پڻ هن مدد ڪئي. شاهه عبدالڪريم بلڙي واري جو رسالو به لکيائين. ۽ عبدالرحيم گرهوڙي واري جو 'ابيات سنڌي' جي شرح پڻ ترجمو ڪيائين. اُن کان علاوه سنڌي ٻوليءَ جي الفابيٽ تي پڻ وڏو ڪم ڪيائين. 1958ع ۾ هن فاني جهان مان لاڏاڻو ڪيائين.

منو ميري سان ملاقات ۽ ابراهيم منشي جي ياد

بس هاڻي ٻاهر ئي اچي رهيا هئاسين ته منو ميري سامهون گڏيو. پاڪر پاڻي مليا سين، حال احوال ڪيائين چيائين ته 30 جولاءِ تي منشي محمد ابراهيم جي وريسي تي ملنداسين.

ابراهيم منشي کي مون رُوڀرو هڪ ڀيرو 2000ع ۾ ميلنيمر مشاعري ۾ ٻُڌو هو 'جنگ جنگ، جنگ منهنجي ته توسان جنگ آ، پليت پير ڪر پري هي ڌرتي منهنجو ننگ آ'. وفا ناٿن شاهي ان مشاعري جي صدارت ڪئي هئي. وفا ناٿن شاهي کي به رُوڀرو ڏسڻ جو اهو پهريون موقعو هو.

ابراهيم منشي خاص مهمان هو. هي مشاعرو بخشڻ مھراڻوي، حسن درس، مظهر لغاري ۽ ڪجهه ٻين دوستن گڏجي ڪرايو هو.

شيخ اياز سان به ملياسين ڪراڙ ڪپ تي

ڪراڙ ڪپ تي آياسين اياز وٽ، اياز جيڪو سنڌ جو سرموڙ شاعر ٿي گذريو آهي جنهن شاھ لطيف کي ايئن چيو آهي ته:
آءُ ڀٽائي آءُ، تنهنجي لاءِ منهنجون اکيون،
ڏس مون تنهنجو ڪينرو پوريو ناهي پاءُ،
ساڳيو جوڳ جڙاءُ، ساڳيان سترڙا ساز جا.

۽ اها خواهش جيڪي ٿي ڪري ويو هو خواهش نه بلڪ وصيت ته منهنجو جسد خاڪي، ڀٽائي جي پيرن ۾ دفن ڪجو.

شيخ اياز مبارڪ شڪارپور ۾ 1923ع ۾ پيدا ٿيو هن ٻين ڊگرين حاصل ڪرڻ کانپوءِ 1950ع ۾ ايل ايل بي به پاس ڪري ورتائين. ورهاڱي کانپوءِ ادب جي دنيا ۾ شيخ اياز واحد شاعر هو جنهن سنڌي ادب جي وڏي شاعر جواغز مائيو هن نه رڳو شاعري ۾ تمام گهڻا ڪتاب لکيا، پر نثر ۾ به اوترو ئي لکيو اٿس، هن جي نظم توڙي نثر کي وڏي اهميت حاصل رهي آهي. 1976ع کان 1980ع تائين سنڌ يونيورسٽي جو وائس چانسلر ٿي رهيو. شيخ اياز جي قومي شاعر طور سڃاڻپ رهي آهي، جڏهن هن ’سنڌڙي تي سر ڪير نه ڏيندو سمندو ڪير ميار اويار‘ جهڙا گيت لکيا يا ’مان ڏوهي هان‘، ’سچ وڏو ڏوهاري آهي‘ جهڙا نظم لکيا ته ضياءَ مارشل لا جي دؤر ۾ هن به جيل پوڳيو ۽ جيل مان به نثر جو هڪڙو بهترين ڪتاب ’ساهيوال جي جيل ڊائري‘ ڏنائين. ون يونٽ جي وقت هن جا گيت ۽ نظم گهڻي گهڻي ۾ گونجندا هئا. شيخ اياز جي شاعريءَ کانسواءِ جڻ هر محفل اڏوري هوندي هئي. (مونکي ياد آهي، 1997ع ڊسمبر جي سردرات ۾ دسترڪت هال بدين ۾ ’سگا‘ طرفان مشاعرو هلي رهيو هو تيستائين فون تي اطلاع مليو ته شيخ اياز گذاري ويو آهي، ۽ پوءِ پروگرام جي ڪمپيئر اهو اناٽونس ڪيو ۽ اڌ ڪلاڪ جو وقفو ڪندي چيائين ته هاڻي اسان مشاعرو شيخ اياز کي پيٽا طور ڪريون ٿا، سو جنهن وٽ اياز لاءِ لکيل شعر آهي، يا لکڻ چاهي ٿو ته لکي وٺي). اسان هن سنڌ جي مهان شاعر تي چار ڦل پڙهي کيس بخشياسين، ڪائرس موڪلايوسين. آياسين هيٺ تنبوري چوڪ تي فوتوگرافي ڪيسين. پوءِ ”چڱو ڀٽائي آئون هلاڻ ٿو“ (اياز)

جيڪي سفر ۾ همسفر هئا:

پروفيسر عبدالجبار 'قاسم' نظاماڻي: ماتلي سان تعلق رکندڙ معزز شخصيت، پيشي جي لحاظ کي ليڪچرار گورنمينٽ بوائز ڊگري ڪاليج ماتلي، پاڻ سٺا ليکڪ ۽ تاريخ سان دلچسپي رکندڙ تاريخ لکندڙ ماتلي جي تاريخ لکي اٿس. اُن کان علاوه حافظ نظاماڻي جي شاعري جا مجموعا ”باغي آ عشق منهنجو“، ”تاريخ آهي شاهد“ پڻ هن جا سميتيل آهن. نظاماڻي ذات تي ”تذڪراءِ نظاماڻي“ وڏو ڪتاب لکيو اٿس. جنهن ۾ پوري قوم جا شجرا ڏنا اٿس. اُن کان علاوه ڪوڙ ٻيا به ڪتاب لکيل، سميتيل، مرتب ڪيا اٿس.

اقبال سرور ميمڻ: گُري جو دوست آهي. هن جي گُري شهر ۾ نيو ميمڻ پري گُري جي نالي سان پريس آهي. اسان جو تعلق به پريس جي ڪري ئي جڙيو، جيڪو تقريبن 1994ع، همت پريس تي واقفيت جي صورت ۾ ٿيو. اڄ تائين پاترن وارو رشتو قائم آهي. ساڻس ٻيا به ڪوڙ گڏ گهمڻ جا پروگرام ٿيا، آهن.

منظور احمد جوڻيجو: ماتلي شهر سان تعلق رکندڙ، منهنجو پيءُ آهي، سٺي دل رکندڙ آهي. سندس حيدرآباد ۾ ”الرزاق پرنٽرز“ آهي. پنهنجي ڪاروبار ۾ ڪامياب آهي. گهمڻ جو شوق هوندو اٿس. ۽ هميشه چوندو آهي، گهمڻ جو پروگرام ٺاهيو گاڏي منهنجي حاضر آهي.

شعيب: ادا منظور جو وڏو پُٽ جيڪو ستين ڪلاس ۾ پڙهي پيو.

نعمان: منهنجو وڏو پُٽ جيڪو ستين ڪلاس ۾ پڙهي پيو.

مور ساگر: ڪي جاڻا مين ڪوڻ ٿليا

[26 جولاءِ 2015ع]



تو در آيس راجيا، پيا در ڏئي پڻ. (شاه)

شاه عبداللطيف جي اڳڻ تي پروفيسر عبدالجبار 'قاسم' نظاماڻي ۽ منظور احمد سان گڏ



منصوره ۾:

عبدالقدوس احمد اڻي، پروفيسر عبدالجبار 'قاسم' نظاماڻي، اقبال ميمڻ ۽ منظور احمد سان گڏ



شاھ جي خاص فقير تمر جي آخري آرام گاه وٽ



پنمنجي ڀٽ نعمان سان گڏ
شاھ لطيف ۽ شاھ حبيب جي مزار اڳيان



مخدور محمد الزمان طالب الموليٰ جي مزار سامھون



ڪراڙ ڪپ تي: بہ تي پل مھان شاعر شيخ اياز پير



ھالا جي شائتي ننگر ۾: آڪاش ميمڻ جي آفيس ۾
اقبال سرور ميمڻ، منظور احمد ۽ آڪاش سان گڏ



مٽياري ۾: قادري آستاني تي فقير علي اڪبر قادري سان گڏ



منصوره جي نئين اداري اڳيان
اقبال ميمڻ، پروفيسر عبدالجبار ۽ منظور احمد سان گڏ



منمنجوڀٽ نعمان ڀٽ شاھ جي اڱڻ تي
شاھ جون وايون ڳائيندڙ فقيرن سان گڏ



اُڌار اچڙي ٿر ڏانهن

روانگي

آهي اسان جي اڃ، اُڌار اچڙي ٿر ڏانهن،
 ساٿ ڏجائين سڄ، ڪڪر پائي پاڻ تي.
 اڃ وري اچڙي ٿر ڏانهن اُڌار هئي، لڳي ٿو ساري سنڌ گهمڻ واري
 منهنجي خواب جي تعبير شروع ٿي وئي آهي، هر مهيني ڪنهن نه ڪنهن
 طرف نڪري ٿا وڃون. هن پيري نعمان کي بنا چوڻ جي سنبرايو، حياتي
 ڪيترا ڏينهن! پئي موٽر سائيڪل وٺن توفائيو ٿي روانا ٿياسين، پر اڃا رات
 پئي هئي تنهن ڪري پتنگن اسان سان اهڙا ڪم ڪيا، جو ڪٿي ڪٿي ته
 گاڏي روڪيو ڇڏيون. ڊوڪيا واه تي فجر جي نماز پڙهيسين ماتلي
 پُهتاسين، همراه اسان جي انتظار ۾ بيٺا هئا. هن پيري شيخ عبدالله وارن
 شرط رکي هئي ته: اوهين اسان کان اڳ ميرپورخاص پهچي ويا ته گلن جا
 هار پارائينداسين اوهان کي، اسان ته خير سوڀري ٿي پُهچنداسين، انشاءَ الله.
 ادا منظور، سجاد حسن، شعيب اڳ ٿي گاڏي ۾ ويٺا هئا. آئون ۽ نعمان به
 ويناسين، ڪاليج تان سائين عبدالجبار ’قاسم‘ نظاماڻي کي ڪنيوسين. دُعا
 سفر سان گڏ اها به دُعا گهريسين ته اي الله اڃ ڏينهن جهڙالو ڪجائين.

ممتاز بيگم جو ڳوٺ ملهڻ نظاماڻي

ماتلي شهر مان جيئن ئي روانا ٿياسين ٻاهر پهريون اسٽاپ ملهڻ آيو. ملهڻ نظاماڻي جو نالو عوامي تحريڪ کان پوءِ مشهور ٿيو. جڏهن شهيد فاضل راهو شهيد ٿيو هو ته هتان جي هڪ بهادر عورت ممتاز بيگم نظاماڻي پيرين پنڌ راهوڪي وئي هئي، شهيد فاضل راهو جي وريسي ۾ اُن کان پوءِ هتي جون ڪافي عورتون توڙي مرد عوامي تحريڪ ۾ شامل ٿيا، ۽ محترم رسول بخش پليجو به جڏهن ماتلي ايندو هو ته ملهڻ ۾ ضرور ترسندو هو.

قزبانو جو ڳوٺ

ڪچھري ڪندا پيا وڃون، پروفيسر عبدالجبار 'قاسم' ڪجهه تاريخ مان به ٻڌائيندو پيو هلي، ڪنهن ڪنهن وقت سجاد سان مذاق به ڪندو پيو هلي، سجاد اڃ اسان سان پهريون ڀيرو سفر ۾ شريڪ آهي، ٻيو ته سائين ۽ سجاد پاڻ ۾ گهڻو هڪٻئي سان تنقيدي ڪچھري ڪندا آهن. سائين عبدالجبار چيو: 'مورا ٽولوڪ فنڪاره قزبانو ٻڌي هئي؟' ... 'ها سائين،' 'اها هن ڳوٺ مير محمد نظاماڻي (جاڙڪي) جي هئي، ڳوٺ ڀرسان لنگهندي ڳوٺ ڏانھن آڱر جو اشارو ڪندي ٻڌايو. قزبانو پنهنجي دؤر جي مشهور لوڪ فنڪاره هئي.

ديرو محبت: ماتلي جو پراڻو نالو

ٿورو اڳيان گاڏي هلي ته پروفيسر سائين عبدالجبار وري اولهه طرف هٿ جو اشارو ڪندي چيو: 'مورا ماتلي جو پراڻو شهر هي هو، ديرو محبت، جيڪو هاڻي ڪجهه پونو ۽ ڪجهه زمين آباد به ٿي رهي آهي،' ڪنهن وقت ۾ ماتلي اها هوندي هئي. اسان جنهن روڊ تان وڃون پيا اهو روڊ آصف زرداري نمرائو آهي، سندس 'انصاري مل' کان وٺي ميرپورخاص مل تائين، هن پنهنجي سمولت ته ڪئي. پر راجن کي فائدو ٿيو آهي، الاڻي ته ڪيترا ڳوٺ هن روڊ نهڻ جي ڪري سولائي سان شهرن ڏانھن اچ وڃ ڪن ٿا. اسان به جيڪڏهن حيدرآباد کان ڦيرو ڪري وڃون ها ته وڏو وقت لڳي وڃي ها، پر هن روڊ جي ڪري گهڻو وقت بچي ويو.

هي ڳوٺ ڪمبوه (پنجابين) جو آهي

ڳوٺ نبي بخش ڪمبوه کي ڪراس ڪريون پيا. هي ڳوٺ ڪمبوه (پنجابين) جو آهي. پڪا گهر ۽ هن ڳوٺ جي سڃاڻپ هتي قائم 'جامعيه فاروقيه مدرسو' مشهور آهي، ٻيو هن ڳوٺ جو ماڻو به چون ٿا مشهور آهي، ڪڏهن ڪاٿبو ضرور.

ٻيلهاڙو شاخ جو اصلي ٿاڌل

جڏهن ٻيلهاڙو شاخ تي پهتاسين، شاخ وٽ گاڏي روڪي فوٽوگرافي ڪئي، پٿر جو تمام وڏو وڻ هو شاخ جي ڪپ تي بيٺل، اُن هيٺان بيٺي فوٽو ڪڍرايا. اڳيان وڏياسين ته استاپ آيو. اُن استاپ تي قائم هتي جي ٿاڌل سڄي سنڌ ۾ مشهور آهي. ماتلي ۽ تنڊو محمد خان روڊ تي ٿاڌل جا دڪان جن تان ڪڏهن ڪڏهن ٿاڌل پيئڻ ٿيندي آهي، انهن تي وڏن اکرن ۾ لکيل هوندو آهي، 'ٻيلهاڙو شاخ جي اصلي ٿاڌل'. پر افسوس اسان کي هي اصلي ٿاڌل نصيب نه ٿي، صبح ساجهر لنگهياسين، اڃا لوڪ سٽل هوندا ۾.

ميرپورخاص ۾ ڪجهه گهڙيون

ميرپورخاص ۾ ٽي تلوار (جرواري) چونڪ تان داخل ٿياسين، هاڻي اسان شيخ عبدالله وارن سان رابطو ڪيو ٻڌايائون اسان کي اڃا به ڪلاڪ لڳي ويندو. مون چيو سائين عبدالجبار! روڊ جي پاسي ۾ ڪلاڪ بيٺي گذارڻ کان پلو آهي ته شهر جو سير ڪجي. اڳيان وڏون ٿا، باغ نذير حسين، مسجد نمره، الله وارو چونڪ، هن جو نالو چاندني چوڪ آهي، چاندني چوڪ کان گاڏي گهمائي اسٽيشن واري پاسي آياسين. اسان هاڻ سيٽلائيٽ ٽائون ۾ هلي رهيا آهيون، آياسين ريلوي اسٽيشن. گاڏي کي سائيڊ ڪري سڀني جي صلاح هئي ته پهرين هٽل تي ناشتو ٿا ڪريون پوءِ ٿا گهمون، سڀني گڏجي هٽل تي ناشتو ڪيو. بعد ۾ آياسين اسٽيشن تي، اسٽيشن مٿي لڳل بورڊ ٻڌائي ٿو. هي اسٽيشن 1926ع ۾ قائم ٿي، اسٽيشن تان گهمندي ڪجهه قدم اوڀر طرف وياسين ته اُتي هڪڙي ريل جا ٻه ٽي گاڏا بيٺا هئا، گاڏن جي پيرن ۾ گاهه ڦٽي آيل هو، جيڪو عرصي ڏانهن اشارو ڪري ٿو. سائين عبدالجبار ٻڌايو ته هي 'راجا جي ريل آهي، جيڪا

پاڪستان نهڙ کان پهرين هتان هلندي هئي. پارٽيشن ٿيڻ کان پوءِ هي ريل اتي ئي رهجي وئي. فوٽوگرافي ڪري واپس آياسين.

جيئن ئي ريلوي اسٽيشن کان ٻاهر آياسين ته اچي رنگ جي گنڊن تي نظر پئي، سائين عبدالجبار سان مخاطب ٿيندي چيم 'سائين! اها مسجد قديمي لڳي ٿي پاڻ کي ضرور ڏسڻ گهرجي'... 'ها ها هلو هلون'.

اسان مسجد واري طرف وياسين، مسجد جي مين گيت تي تالو لڳل هو. مين دروازي مٿان پٿر لڳل هو جنهن تي "جامع مسجد ميرپورخاص" لکيل آهي. هي مسجد خانبهادر الحاج سيد غلام نبي شاه صاحب جوڙائي، جيڪو ان وقت ڊسٽرڪٽ ڪائونسل ٿرپارڪر جو چيئرمين هو. 1247 هجريءَ رجب جي مهيني ۾ راس ٿي. مسجد جي جالين مان اندريون منظر ڏٺوسين، ٻاهريون پورشن ٻيهر تعمير ٿي رهيو آهي.

مسجد جي دروازي جي سامهون المھراڻ ڪتاب گهر آهي، ڪتاب گهر تي چڙهياسين، ڀڄا ڪئيسين ڪتاب ميرپورخاص جي تاريخ جي، پر نه مليو. ڪاوش اخبار ورتيسين. واپس آياسين. المدينه ڪتاب گهر تي چڙهياسين هتان پڻ ميرپورخاص جي تاريخ (ڪتاب) بابت ڀڄا ڪئي، نه مليو. شهر کان ٻاهر نڪتاسين ٿاڻو بولا خان جي دوستن کي فون ڪئي، چيائون اوهان ٻاءِ پاس تي بيهو اسين اچون پيا. ٻاءِ پاس تي ضامن علي شاه هوتل جي سامهون گاڏي بيهاريسين، ڪجهه دير کان پوءِ وري فون ڪري چيوسين، اسان اڳيان ٿا هلون، آياسين ڦاٽڪ وٽ، اتي سائيڊ کان موجود هڪڙي ننڍڙي نرسري آهي، گاڏي روڪيسين، تيستائين ٿاڻو بولاخان وارن دوستن جي به گاڏي اچي پهتي، ۽ ٿاڻو بولاخان وارن دوستن سان ملياسين، شيخ عبدالله سندس ٻه فرزند عباس ۽ عادل، مصطفيٰ ميمڻ، سرور خاصخيلي ۽ منار خاصخيلي.

سيد ديدار حسين شاه جي ڳوٺ وٽان گذرياسين

ميرپورخاص کان تقريبن چاليهه ڪلوميٽر پنڌ پتي، روڊ جي ساڄي هٿ تي هڪڙو بورڊ پڙهيو 'ڳوٺ سيد ديدار حسين شاه' هن صاحب سان به زندگي ۾ ڪڏهن نه ڪڏهن ملاقات ٿيندي، پاڻ سٺو شاعر هئڻ سان گڏ پزرگ هستي 'راضي شاه' جي پڙ پوٽن مان آهي.

صوفي صادق جي مزار

صوفي استاپ تان جيئن ئي لنگهياسين، ڪجهه قدم کان پوءِ سامهون مزار نظر آئي، 'سائين عبدالجبار! انهيءَ مزار جي حاضري ڀريبي، مون چيو. اڳيان ويندڙ دوستن کي فون ڪري واپس اچڻ جو چيو سين، جيستائين مون ڪٿري جي دوست اقبال ميمڻ کي فون ڪئي. 'اقبال صوفي صادق جي مزار ڪٿي آهي؟' 'چيائين يار مون کي خبر ناهي، دل ۾ سوچيم ايئن ئي ٿيندو آهي، هميشه ايئن ئي هوندو آهي. تڏهن ته پٽائيءَ به فرمائي ويو آهي.

'پاڻي مٿي جهوپڙا مورڪ اُچ مرن'

'چڱو ٺيڪ آهي، تنهنجي ويجهو آهيون پر توڏانهن نٿا اچون، تون پنهنجي پاسي ۾ رهندڙ بزرگن کان به اٽواق آهين.'

'سچي ٻڌايو ڪٿي آهيو؟'

'صوفي صادق جي مزار تي،'

'پوءِ مون وٽ اچو نه چانهه پيئون.' 'وري ٻيهر ڪڏهن،' ايئن چئي فون ڪٽ ڪيم. مزار پُراڻي وقت جي نهيل آهي، پر منظر سٺو پيو لڳي.

سدا موجود

حق موجود

ويج طالب طلب پلي، پکن ڏيئي پاه،

گوهر غريبن جو 'صادق' آهي شاه،

ڏيکاري سا راه، جا پيغمبر پيدا ڪئي.

(صوفي صادق شاه)

قول صوفي صادق شاه

"درد، درد، درد اي غافل الله تعاليٰ سپ شيون تنهنجي لاءِ ۽ توکي پنهنجي بندگي لاءِ پيدا فرمايو آهي. پوءِ پنهنجي ناداني جي ڪري، چاجي ڪري پنهنجي خدا کي وساري حرص، هوس، خيالن، خطرن جي قيد ۾ بند ٿيو وينو آهين."

هي مٿيون بيت ۽ قول صوفي صادق شاه جي مزار جي دروازي مٿان فريم ٿيو لڳو پيو آهي. اندر قبر تي آياسين، قل پڙهي دعا گهري، ۽ پوءِ چئني طرفن کان لڳل شعر جن جا مون فوتو ورتا. جيڪي هتي پڙهندڙن سان پڻ شيئر ڪريان پيو.

جي الله الله ڪن. اسين مور نه ميجون تن کي،
اسين منجهان تن، جن نانءُ نه ورتو ڪڏهين.

✽

الله ڇڏي اورهون، پنڌ پراهين پيا،
بنا نالي سپرين، اڃا ڪي پيا،
واڪيندي ويا، صادق ٻڌيو سندرا.

✽

سنيرو جيان، ڳالهيون سڄڻ تنهنجون،
لوڪان تان نه ڏيڻان، تٽان ڪڍي هيڪڙي
صوفي صادق جا شعر هن کان اڳ ۾ ڪڏهن نه پڙهيا، ڇا ته شاعري
اٿس، شاعري جي رمز شاعريءَ ۾ ڏنل پيغام پنهنجي پروردگار سان ڪيل
ڪچمري جيڪا اسان جي هن ننڍڙي دماغ کان گهڻو مٿانهين آهي.
ڪجهه هي ٻيا شعر به پڙهي ڏسو:

ڏنم ڏاتار ڏيڻن جا، جي ٿا نيٽن ڪن نيمار،
تو تري هيڪڙو اٿن ٿي احوال،
اچي ميرانپور مڱڻي، حاصل ڪيو حال،
ڪهڙي ڪريان ڳالهه، شاهه تنهنجي شان جي.

✽

جادم نه جڪرو نه گهر گنگاجر،
تو سنڌي تر جيتري، ڪنهن نه پاري پر،
آيا ميرانپور مڱڻا، ساز ڪيائون سر،
تن کي تنهنجو در آئي پهر اکين ۾.
هن بزرگ جو اصل نالو صوفي صديق محمد هو هي ذات جو سومرو هو.
دودن وارن نڪ ’متو‘ سومرن مان. سندن مُرشد هن کي ’صادق شاهه‘ جو لقب
ڏنو اُن کانپوءِ هي ’صوفي صادق فقير‘ طور مشهور ٿيو. هن صاحب پنهنجي
حياتيءَ ۾ هڪ قتل ڀڻ ڪيو جيڪو سندس سوت جميل جو پلاند هو.
جنهن ۾ نومرڻن جي سردار کي قتل ڪيو هئائين. اُن کان پوءِ ڪڇ ڇڏي لاڙ
پت وسايائين، اُن کان پوءِ ناري طرف آيو، جيڪو هن وقت صوفي فقير ۾

سندس درگاهه ۾ پيئل آهيون.

الف ڪنان اڳي ٿيا، پرين آهي پاڻ.

عاشق اُن آهي ڄاڻ، سڄون سوڄهي آيا.

مزار ۾ ۾ لڳل تختي ٻڌائي پئي ته، حضرت صوفي صادق شاهه ۾^ح بن
حضرت صوفي دين محمد صوفي القادري جن شوال 1170 هجري، مطابق
1756ع سومر جي ڏينهن ۾ جهان ۾ آيا، ۽ 11 رمضان المبارڪ
1265 هجري، مطابق 1849ع ۾ ۾ن جهان کي الوداع ڪري وڃي حقيقي
مالڪ سان مليا.

ٻاهر نڪتاسين اولهه طرف گجهه ٻيون قبرون آهن، اندر وياسين ته آڻ
قبرون لائين ۾ رکيل آهن، جن جا نالا به هڪ سائيڊ کان ۾ن طرح سان لکيل آهن:
اولهه کان اوڀر

حضرت صوفي ڪريم ڏنو فقير سومرو

حضرت صوفي عبدالعلي ولد صوفي صادق شاهه

حضرت صوفي سليمان ولد صوفي نظام الدين

حضرت صوفي نظام الدين ولد صوفي صادق شاهه

صوفي ڪرم علي فقير ڪورڪاڻي طالب صوفي صادق شاهه

حضرت صوفي شهاب الدين ولد صوفي صادق شاهه

صوفي جميل فقير ۽ صوفي صابر فقير

هتي به دُعا پڙهي ٻاهر نڪتاسين، ٻاهر مزار جي سامهون گروپ فوتو
ڪڍيا، پوءِ روانا ٿياسين اڳتي.

لطيف نگر 'راجا رستي'

صوفي فقير کان ٿي ڪلو ميٽر جي پنڌ تي ٻهراڙي جو ننڍڙو شهر بس
استاپ 'راجا رستي' پيو نالو 'لطيف نگر' ڪراس ڪٽيسين، اسان کي هتي
ته لازمي بريفڪ ڪرڻ گهرجي ها، پر هي به اڄ جي سفر ۾ شامل نه هو بس
ساڻ ساڻين کي اهو ٻڌايان پيو ته 'راجا رستي شهر مان ساڄي هٿ تي لهندڙ
رستو 'ڳوٺ حاجي نبي بخش پلي' جو آهي، جنهن ڳوٺ جي هڪڙي
سڃاڻپ 'معمور يوسفائي' جنهن جي سڃاڻپ ترميڪر سان ايئن جڙيل

آهي، جيئن بدين سان شيخ سومار هي اُن معمور يوسفائيءَ جو ڳوٺ آهي، جنهن جا هونهار لائق فرزند ڊاڪٽر اسد جمالي پلي ۽ سيف الله خالد، سندس چڏيل ورثي کي سنڀاليندا اچن، هنن وٽ هڪ سٺي لائبرري پڻ آهي، مونکي اهو اعزاز آهي ته سائين معمور يوسفائي جا ڪجهه ڪتاب مون به ڇپيا آهن. ڪاش وقت هجي ها ته وڃي ڏسجي ها. اسان جا ميزبان چور ۾ انتظار ڪري رهيا آهن، جلد چور پهچڻو آهي.

ڳوٺ ٽالھو جو ٿيڃو کان ٿيڃا سين

ڪجهه پنڌ اڳتي پتيون ٿا ته روڊ جي کاٻي پاسي لڳل بورڊ ٻڌائي پيو ته فقير لياقت علي جو ٿيڃي جو ڳوٺ ’ڳوٺ ٽالھو جو ٿيڃو‘ هن پاسي آهي، سفر ۾ گڏ سائين کي ٻڌايان ٿو ته ’فقير لياقت علي جو ٿيڃو‘ هڪ سٺو انسان، سٺو شاعر ۽ زميندار پڻ آهي، هڪ ٻه ڪتاب به شايع ٿيل آهن. سندس هڪ ذاتي لائبرري به آهي، هي ڳوٺ تمام وڏو ۽ پراڻو ڳوٺ آهي، پر اڄ اسان جي شينڊول ۾ شامل ٿي ناهي، ڇا ڪجي، وري جڏهن قسمت ۾ لکيل هوندو ته ضرور ڪنهن نه ڪنهن بهاني اچي نڪريو.

اچي عمر ڪوٽ ۾ ڪنڊيس کان گُريت

عمر ڪوٽ ’قلعي‘ کي جيئن ئي ويجهو وياسين، ته لطيف جا هي لفظ منمنجي زبان تي هلي آيا:

اِي نہ ماڻن ريت، جنءَ سِيٺَ هٿائين سونَ تي،
اچي عمر ڪوٽ ۾، ڪنڊيس کان گُريت،
پڪَن جي پريت، ماڙينءَ سين نہ هٿيان.

قلعي اندر بيٺل وڏي وڻ هيٺان گاڏيون پارڪ ڪري لٽاسين، دُهلاري ڇاڇا دُهل ۽ شرنايون ڪٽي وڃائڻ شروع ٿي ويا، اسان سان گڏ ننڍڙا ڇوڪرا به هئا، شيخ عبدالله جا ٻه ننڍڙا پنهين کي مٿي تي توييون پيل هيون دُهلارين هنن جا نالا پڇي ۽ لاڏا ڳائڻ شروع ڪيا، نيٺ شيخ ويڇاري کي به تي روپيا گهور ڏيئي پئي، ايئن وري شعيب لاءِ نعمان لاءِ نالا وٺي ڳائڻ لڳا، آئون جڏهن هتي 2008ع ۾ آيو هئس تڏهن اهي همراه اسان هتي نه ڏٺا هئا.

قلعي ڏانهن وڌياسين، سيڙهين جي ڀر ۾ لڳل بورڊ پڙهيو: ”عمرڪوٽ جي تاريخي قلعي، مختلف حُڪمران گهراڻن جي لاهين ڇاڙهين کي ڏٺو آهي. هي شهر سومرا گهراڻي سن 1050ع جي پهرين حاڪم عمر اڏايو هو. تيرهين صدي عيسوي جي پوئين اڌ ۾ هڪ راجپوت حڪمران ڀرمار سوڍي هن شهر تي پنهنجو تسلط ڄمايو. ان جي پوئين مان راڻو پرساد پنهنجو لشڪر وٺي اچي ان وقت مغل بادشاهه همايون جو استقبال ڪيو. جڏهن 1541ع شيرشاهه سوري جي هٿان شڪست کائي سنڌ تي وارد ٿيو. همايون جو اڪيلو پٽ اڪبر عمرڪوٽ ۾ پيدا ٿيو. اڳتي هلي راجپوت حڪمران اهو قلعو ڪلهوڙن جي حوالي ڪيو. ڪلهوڙن جي پونئرن وري اهو جوڌپور جي راجا کي وڪڻي ڏنو جيڪو وري ٽالپرن 1813ع ۾ هي قلعو هٿ ڪيو جيڪو 1843ع تائين اهو قلعو سندن هٿ هيٺ رهيو. تان جوانميءَ سال انگريزن سنڌ فتح ڪري قلعو پنهنجي قبضي ۾ ڪيو.

قلعو مستطيل نموني تي ٺهيل آهي. ان جي ڊيگهه 946 فٽ ۽ ويڪر 758 فٽ آهي. ان جي عالم پناهه واري ڏاند ڀڄي ديوار جي ٻنهي ڪنڊن ۽ ٻاهرين واري ڪمانيدار دروازن جي ٻنهي پاسن کان اڌ گول جا بُرڇ ٺهيل آهن.“

مٿان ڪجهه عورتون ۽ ٻيا به شمري ماڻهو لهي رهيا هئا، ڪافي رش نظر پئي آئي، اسان مٿي سيڙهيون چڙهي وڃي رهيا هئاسين. مٿي جيڪو گول نموني ٺهيل آهي، جنهن تان آس پاس جا اهڙا ته خوبصورت نظاراه پسي سگهجن ٿا، ۽ فوٽوگرافي ڪري سگهجي پئي، اسان به ڪوڙ فوٽوگرافي ڪئي. هتي چارئي پاسن کان لوهه جون تمام گريون توپون لڳل آهن، جن ۾ ان وقت جا ماڻهو اندر بارود وجهي ٻاهران پويان کان باهه ڏيندا هئا، جنهن جي تيز تپش تي اهو بارود ڦاٽي ٻاهر نڪرندو هو. هاڻي وري هيٺ لٽاسين عجائب گهر طرف روانا ٿياسين.

عجائب گهر عمرڪوٽ قلعو

هتي به رش چڱي آهي، اندر وياسين 10 روپين جي پرچي وٺي، ڀر اندر ته ڪجهه خاص ناهي، بس ٿورا گهڻا ڪي ان وقت جا پٿر ۽ ڪجهه مورتيون، ڦوٽوز ۾ هڪڙي فوٽو هيٺان نالو صاف نظر اچي پيو ’حميده

بانو، تصوير خوبصورت پينت ٿيل آهي. سندس هٿ ۾ گل جهليل آهي. دوستن جو خيال هو ته ڪافي شيون هن ميوزيم مان غائب آهن.

ٻاهر نڪتاسين، اڄ موسم به جهڙالي آهي. ڪڪر اسان سان گڏ سفر ڪري رهيا آهن. تنهن ڪري اُس گهڻو تنگ نٿي ڪري. پارڪ گهمياسين، پارڪ ڪو پارڪن جهڙو ناهي، بس ٿورڙي ٽڪري تي چپر، ول ۽ وڻ بيٺل آهن. هڪڙو چار جو جهونو وڏو وڻ بيٺل آهي، جنهن هيٺ اسان سڀ بيٺياسين ۽ اڳتي جي سفر جا خيال اورياسين.

گاڏين ۾ چڙهي رهيا هئاسين اُن وقت به ڏهلاري چاچا وري آيا، لاڏا ڳائڻ لڳا، بس هو به فقير آهن، ٻيو ڪم پڄين نٿو وڻن جي چانور وينا آهن، مسافر اچن ٿا، وڃن ٿا، ڪي ڏين ٿا، ڪي نٿا ڏين، هنن جو به ٻيو وقت ڏڪجي. 'الائي ڪنهن ۾ راضي آ، الائي ڪنهن سان راضي آ'

لطيف سرڪار جي هن بيت سان عمر ڪوٽ کي الوداع ٿا ڪريون:

قَسَمَتُ قَيْدُ ڪِياسِ، نَاتِ ڪِيرِ اُچِي هِنَ ڪوٽِ ۾؟
'وَتَحَنُّ اَقْرَبُ اِلَيْهِ مِنْ حَبْلِ الْوَرِيدِ، وَطَنُ اَنْ وَبِنْدِياسِ،
مَارُنَ ڪِي مِلَنَدِياسِ، ڪوئيُون چڏِي ڪڏهين؟'

شاعر سردار شاهه جو ڳوٺ 'ڪاروڙو سيد' موڙمتياسين

سامهون سامهون سيد سردار شاهه جو ڳوٺ 'ڳوٺ ڪاروڙو سيد' سنڌ جي سمڻي شاعر 'سردار شاهه' جو ڳوٺ آهي. پاڻ هن وقت سنڌ حڪومت ۾ ثقافت ۽ سياحت جا وزير پڻ آهن، پر پاڻ کي اُن سان ڪهڙي غرض پاڻ کي ڪيس شاعر طور سڃاڻو ۽ تنهن ڪري ئي سندس ذڪر پيا ڪريون ۽ پاسي ۾ ٻيو روڊ جنهن تي وري 'درگاهه شريف ڪاروڙو سيد' لکيل آهي. درگاهه به نظر اچي رهي آهي. پر اسان جي اڄ جي سفر ۾ هي هنڌ به شامل نه هو ۽ جي هر هڪ هنڌ تي گهمون يا بريڪ ڪريون ته پوءِ انتظار ۾ وينل ميزبان به آسرو پلي وڏي سڄ پئمئجي ڳوٺ ڏانهن روانا ٿي ويندا. سو سنگت سان تعارف ته ضرور ڪرائڻو آهي ته هاڻي اسان جنهن ڳوٺ يا هنڌ کان گذري رهيا آهيون اُن جي سڃاڻپ ڪهڙي آهي يا ڪنهن جي ڪري آهي، يا ڇا جي ڪري آهي. اها معلومات سفر ۾ انتهائي ضروري آهي.

چور ۾ ڇڏيوسين ڪارون پنهنجون

جيئن ئي چور استاپ تي پهتاسين، ارباب نيڪ محمد ۽ مولوي محمد اڪرم چچر انتظار ۾ اڳ ئي بيٺا هئا، چور ۾ قائم هون ٿي چانهه پيتي، بسڪيٽ کاڌا، پوءِ چور ۾ ڇڏيوسين ڪارون پنهنجون، ۽ جيب اسانجي انتظار ۾ بيٺي آهي، اُن ۾ سوار ٿياسين، ڪجهه دوست اندر ڪجهه ڇت تي روانا ٿياسين اچڻي ٿر ڏانهن.

سورهيه بادشاهه لائبريري

چور ۾ هون ٿي چانهه پيئڻ دوران ئي ارباب نيڪ محمد اها ڳالهه ڪئي ته پاسي ۾ ڪجهه دوستن گڏجي لائبريري قائم ڪئي آهي، اها ڏسندا؟ مون ته لائبريري جو نالو ٻڌندي ئي چيو سائين ضرور! اها لائبريري ضرور ڏسنداسين، ڪجهه ڪلوميٽر اڳتي وڃي ارباب نيڪ محمد ڊرائيور کي هڪ ڳوٺ ڏي مڙڻ جو اشارو ڪيو ڳوٺ ڀلڳل روڊ جي ڀر ۾ ئي آهي، هڪ تمام سٺي نموني ٺهيل عمارت جي اڱڻ ۾ اچي گاڏي بريڪ ڪيو اندر آياسين شاندار نموني سجايل لائبريري جنهن ۾ فارسي ادب کان وٺي سنڌي، انگريزي، عربي، اردو سڀئي زبانن جي ادب جو خزانو موجود هو. وڏي ڪمري ۾ چئني طرفن کان المارين اندر رکيل ڪتاب ڏناسين، ڪولياسين، ۽ گڏوگڏ ڳالهائڻ ۽ سوالن جوابن جو به سلسلو هلندو رهيو.

هي لائبريري ڳوٺ ٿيپري ۾ ”شهيد سورهيه بادشاهه لائبريري“ نالي سان قائم آهي، هن لائبريري جو انچارج غلام مصطفيٰ پنيرو ۽ حافظ محمد يوسف پنيرو جن آهن، جيڪي هن وقت اسان سان گڏ آهن. لائبريري اندر ڪچمري ۽ ڳالهه ٻولهي ڪٺو رجسٽر شيخ عبدالله ۽ جبار نظاماڻي ڏي وڌايو ويو، تاثرات لکڻ لاءِ انهن پنهي صاحبن مون ڏي اشارو ڪندي چيو مورا! تون لک مون رجسٽر ۽ پين ورتي لکڻ شروع ڪيم، اڌ پيج کن لکيم، باقي دوستن هيٺان صحيون ڪيون. مون پنهنجو ڪتاب ”حيدرآباد کان هنڌ تائين“، هن ”شهيد سورهيه بادشاهه لائبريري“ کي تحفي طور ڏنو.

علم تي اولاد ڇڏيو آهي ان ۾ آب تاب،
مرد عورت لاءِ عزت، مس، قلم، ڪاٺي، ڪتاب،

ڳوٺ ٽيپري، ڀنڀرا فقير

ٽيپري نالي بابت پڇيل سوال جي جواب ۾ ٻڌايو ويو ته: واري جا ٽي وڏي دڙا / پڙا موجود هئا. جنهن جي ڪري هن علائقي (هاڻي هي ديهه پڻ آهي) تي نالو ٿي پري رکيو ويو جيڪو اڳتي هلي ٽي وڏن ڳوٺن ۾ ورهائجي ويو. ٽي پري صوفي فقير، ٽي پري مڱريا فقير ۽ ٽي پري ڀنڀرا فقير. اسان جنهن ڳوٺ ۾ موجود آهيون اهو ٽيپري ڀنڀرا فقير آهي. خالد ڀنڀرو پاران ڏنل ”ٽيپري سووينيئر“ مان وڌيڪ معلومات ملي ٿي. انگريزن جي دؤر ۾ اُن وقت جي ڪرنل تروٽ کان هيءَ زمين هتان جي صوفي صادق فقير سومري جي پوئٽرن کي ملي. جنهن کان پوءِ ”ميرجا“ پاڙي سان تعلق رکندڙ ڀنڀرا فقير صوفين جي اجازت سان هتي اچي آباد ٿيا. هتي آباد ڀنڀرا اصل ۾ سکر جي ديهه جنوجي جا رهندڙ هئا. اُتان کان لڏپلاڻ ڪري پوءِ جيسلمير ويجهو ’تڙ پواڻو‘ تي آباد ٿيا ۽ ڏُڪار سبب مال کي ڪاهي هن موجوده علائقي تان ايندا ويندا هئا. اُن وقت هيءَ علائقو پاڻي جي چر هوندو هو. هي ڳوٺ 1964ع ۾ قائم ٿيو.

اچڙي ٿر ڏانهن اڏار شروع

اسانجي جي جيب اچڙي ٿر جي پٽن تان ايئن لهندي چڙهندي وئي جڻ سنئين سڌي پٽ تان ڊوڙي رهي هُجي، اسانجا ڪُجهه دوست جيب جي ڇت تي وينل هئا، اسان ڪُجهه دوست اندر وينل هئاسين، اسان سمجهو ته جيڪي مٿي دوست وينل آهن اُهي لٽ ۾ لتجي ويندا، پر اسانجو اهو خيال خيال ئي رهيو. اها جڻ منهنجي لاءِ عجب جي ڳالهه هئي ته واريءَ جي پٽن تي جيب وڏي اسپيڊ ۾ ڊوڙي رهي آهي، پر لٽ نه پئي اُڏامي. انهيءَ سفر دوران ارباب نيڪ محمد جي ڪچمري شروع ٿئي ٿي، ڪچمري دوران ’ڪُليات احمد‘ جو ذڪر ڪري ٿو ۽ ارباب نيڪ محمد چوي ٿو: ’ڪُليات احمد اوهاڻ ڇپيو آهي؟‘ مون چيو ’جي ها‘، چيائين ’مولوي احمد ملاح زنده هُجي ها ته پروفيسر ضرار رستمائي کي بخش نه ڪري ها‘، هن اها ڳالهه چو چئي مون کي معلوم هو، پر بحث براءِ بحث مزو نه ڪري ها، چيم ’اهو وري ڪيئن؟‘، ’بس هن زيرون زيرون ڏئي شاعري جي اصليت ڀڳاڙي ڇڏي

اٿس، ارباب جي انهيءَ ڳالهه ۾ ڪيترو وزن آهي اها پڙهندڙ تي پرڪي سگهن ٿا ته شاعري کي زيرون زيرون ڏيڻ سان وڌيڪ سَهڻي نموني ۽ احسن طريقي سان پڙهي سگهجي ٿي يا ڀڳڙي ٿي. چيم ’سائين اها ته ڳالهه ڀلي آهي، مولوي احمد ملاح جي ٻوليءَ هونئن به سمجهڻ آسان ناهي، تعجيبس حرفي جو بادشاهه آهي، ساڳي ئي لفظ کي مختلف معنائن ۾ ڪم آڻڻ ۽ اهو به هڪ ئي سِٽ ۾، اهو رڳو مولوي احمد ملاح ئي ڪري پيو سگهي ۽ اهڙيءَ شاعري کي جيڪڏهن زيرون زيرون نه هونديون ته ڪڏهن به صحي تلفظ اُچاري نه سگهبا. هاڻي وري ارباب ڳالهه کي بدلائيندي چوي ٿو، ’بهر حال مولوي صاحب جي شاعري ڇا ڳالهه ڪجي‘. ايئن چئي پوءِ پاڻ ئي مولوي احمد ملاح² جو پوپتي هيرانداڻي تي لکيل غزل ترانه ۾ ڳائڻ شروع ٿي ويو. جيپ جا ٿر جي واري تي ٽرڪنڊڙ ٿاڻر، پُٽن تي لهڻ چڙهڻ جا لوڏا ۽ ارباب جي جهونگار، سڀئي واهه واهه ڪندا رهون ٿا.

ماڙئي هئي ماڙن منجهان، هي پئي پڏائي پوپتي،
پاڻمين پرڏيمه پلاڻي، پوپتيءَ اک پو پتي.

شاهه ڪن شرميلين جا، شان ڳايا شعر ۾،
پُڄ مَ تِن جا پار جن، پاڙي کي پاڙهي پوپتي.

ڪئين ڏلاسا دلبرن کي، پر نه ويا دل مان دليل،
ڪام جا ڪمزور هوندي، ڇا جهليندي پو پتي؟

گهر ڇڏيو گجرات ۾، اڄ گوڙ ڪن ٿيون گجريون،
پير پنهنجي ۾ ڪُماڙو چئو ته ڪهڙي پو پتي؟

هُن ڇڏيا شربت شرم کان، هن وٽن شيشا شراب،
هُو جڏهن پمٽي پنوهارن پار پيئڻين پو پتي.

هار هيرن هن وٽن، هُو هير تي هاري هنجهن،
پير ۾ پازيب ڇا ڪن؟ ڪن نه پائي پوپتي.

هي ڀڄي محلات ماڙيون، ماڙي مارو ڀڄي،
سند پکن جي ڏي پڪيئڙو خواهه پوپت پوپتي.

هي عمر جي ڪوٽ اچڻي هو ته ڪڪ ڪوٽن ڪنان
بيچ پينگهي ۾ پنوهارن سان پڙهيائين پو پتي.

هن اندر ۾ انب ”احمد!“ چا پهي سمجهي پيون؟
هن ميجر موڙي هٿن سان، پاند ۾ مڪ پو پتي.

سڀني داد ڏيندي چيو: وه سائين وه، اوهانجو ته آواز به بهترين آهي. پوءِ
وري هن علائقي جي باري ۾ ڪجهه ٻڌائيندو هليو. وقفي وقفي سڀني دوست
ڪانه ڪا ڳالهه شروع ڪن. ايئن پنڌ کي ويڙهيونڊا وياسين،
اتم چارئي پهر چل چل، هنيين ۾ هول جي هل هل،
پيادا پنڌ ڪندي پل پل، چنڀون تريون، پيمر چالا.

اچڙي ٿر بابت اُستاد لغاري جي لکيل ڪنهن ڪالم ۾ پڙهيو هيم ته:
(اچڙي وارو علائقو ضلعي گهوٽڪي کان شروع ٿئي ٿو، جيڪو هيٺ
ٿرپارڪر (مٺي) کان به اڳتي رڻ ڪڇ تائين هليو وڃي ٿو اُن وچ ۾ سکر،
خيرپور، نواب شاھ، سانگهڙ ۽ عمرڪوٽ ضلعن جي ڪافي حصن ۽ ڀاڱن
کي پنهنجي پاڪر ۾ پري ٿو، سند جي موجوده ٿر ريڄن ۽ نارا ريڄن جي
پڪيڙ اٽڪل 45 هزار چورس ميل آهي. طبعي لحاظ کان ”اچڙي ٿر“ جا ٽي
انوکا ڀاڱا آهن. جنهن جي هڪ حصي کي ”ڊرنءَ“، ٻئي حصي
کي ”ڍنڍون“ ۽ ٽئين حصي کي ”روهي“ چئجي ٿو. ڊرنءَ واري حصي جي
هزارين ميلن تي پڪڙيل ريگستاني سلسلي ۾ هيٺ مٺي پاڻيءَ جو سمنڊ
موجود آهي، جيڪو اونهائيءَ ۾ فقط چئن پنجن فوٽن جي ڪوتائيءَ ڪرڻ
سان نڪرڻ شروع ٿئي ٿو هن پاڻيءَ کي، پنهنجن وسيلن ذريعي آسانيءَ
سان ٻاهر ڪڍي پيئڻ ۽ آباديءَ جي لاءِ ڪتب آڻي سگهجي ٿو. ٻئي ڀاڱي ۾
وڏين وڏين پتن جي درميان ڪيتريون ئي ننڍيون وڏيون ڍنڍون به موجود
آهن، البت ٽين ڀاڱي يعني ”روهيءَ“ ۾ موجود پاڻيءَ مٺو ناهي، بلڪ ڪٽي
ڪٽي ايترو ڪڙو آهي جو اُن کي مال به ڪونه ٿو پي سگهي.)

جلال جي تڙ ۾ جمع نماز

هاڻي ڳوٺ جلال جو تڙ ڀٽاسين جتي اسان کي جمع جي نماز پڙهڻي آهي. سڀئي دوست جيب مان لٿا ۽ اُتي موجود ننڍڙا ميزبان پاڻيءَ جا ڪرا (لوتا) پريندا سڀني کي ڏيندا ويا ۽ سڀئي دوست وضو ٺاهي واري ۾ ويهي ڪري رهيا هئا. حيرت مون کي اُتي به ٿئي پئي ته همراهن جا ڪپڙا ته سجا واريءَ ٿي ويندا پر جڏهن آئون پاڻ واريءَ ۾ وينس ته سمجهه ۾ آيو هي واريءَ اسان جي تر واري واريءَ ناهي هي واريءَ ڪا ٻي واريءَ آهي، هي ريت آهي جنهن کي هٿ/مٿ ۾ جهل ته پاڻي وانگر مٿ مان وهي وڃي.

اسان سمجهيو ته جمع نماز جماعت ٿي وئي آهي، پر پوءِ حيرت ٿي جڏهن مولوي اڪرم چيو ته دوست سُنت پڙهي وٺو سڄي جماعت اوهان جي انتظار ۾ ويٺي آهي، جمع نماز جماعت سڄي انتظار ڪيو! ايئن ڪرڻ صحي هو الاڻي نه پر جن انتظار ڪيو شايد صحي سمجهو هجي، سڀني دوستن سُنت پڙهي، خطبو شيخ عبدالله پڙهايو نماز ننڍڙي حافظ قلندر سميجو پڙهائي، نماز کانپوءِ سڀني گڏجي دُعا گهري.

مسجد جي پاسي ۾ چوئري جي ٺهيل پڪي اوطاق ۾ ويٺاسين پاڻي پيتو اهڙي ته خوبصورت چٽ ٺهيل هئي، فوٽو گرافي ڪئي. اسانجي دوستن جو تعارف شيخ عبدالله ڪرايو اُتي موجود دوستن جو تعارف مولوي اڪرم چچر ڪرايو. ڪجهه گهڙيون ويٺاسين ۽ پوءِ موڪلائي اڳتي روانا ٿياسين.

ڳوٺ خير محمد جو تڙ جتي طعام ۽ قيام

ساڳيو پنڌ، وڇايل واري تان جيب جيت حمراز جيئن منتن ۾ اچي ڳوٺ خير محمد جو تڙ پهچايو هي ڳوٺ اسانجي ميزبان مولوي اڪرم چچر جو آهي، هتي ئي اسان جي طعام ۽ قيام جو بندوبست ڪيل آهي. اندر اوطاق ۾ پنج چم ڪتون ۽ ڪتن تي وڇايل ٿُڪ تي رليون، ۽ ٿُڪ تي وڇايل رلين تي ويهندي ئي مون کي حسن درس جون هي ستون ياد اچي ويون.

’زندگي پلي اهڙي، ٿُڪ تي رلي جهڙي

مان وڇايل تون نه ويهين، ڇو نه پو ويڙهي ڇڏيان،‘

هاڻي ارباب نيڪ محمد جي ڪچمري شروع ٿي وئي، ڪنهن وقت

ڪو شعر ته ڪنهن وقت ڪو تاريخ جو ورق يا پيرا، ڪُجهه سِتون يا جملا. جيستائين مانيءَ لاءِ سڏ ٿيو تيستائين اسان جي ڪچهري هلندي رهي. سامهون ٺهيل مسجد جي هڪ ڪُنڊ کان اسان لاءِ ماني لڳائي وئي. مانيءَ ۾ ست طعام ڏسي مولوي اڪرم کي چيو سين يار هيڏي تڪليف اسان سيلاني فقير، سادو کاڌو ئي ڪوڙ هو، چيائين سائين ڪهڙو روز روز ٿا اچو مهمان آهيو ۽ پهريون ڀيرو آيا آهيو. مختلف ڀاڄين ۽ لسي سان گڏ ماڪي، مڪڻ ۽ سنڌي گيهه به شامل هئا.

هاڻي وري ساڳي ئي ٺڪ تي وڃايل رلين واري ڪٿن تي اچي ويٺاسين، ڪُجهه دوستن جو خيال هو ته ٿورو آرام ڪجي جيئن شام وري ڪنهن پاسي نڪري هلجي.

سرحدِي مورچا

ڪُجهه ئي گهڙيون ڪنهن آرام ڪيو. ڪنهن ڪچهري ڪئي، ۽ پوءِ چانهه جو دور هليو، چانهه پي سڀئي ٻاهر نڪتاسين. هتان جا ڪجهه همراہ پنهنجي اُٺن تي ڪم ڪار لاهيو موٽي رهيا هئا، مولوي اڪرم چيو سائين ڪنهن کي اُٺ جي سواري جو شوق هُجي ته اُٺ گهراڻي وٺون؟ چيو سين ها. ٻه اُٺ گهرايا ويا، رليون رکي ۽ هتي جيڪي پاڪڙا رکيا ويندا آهن، رکيا ويا. اسان ٻه ٻه همراہ اُٺ تي ويٺاسين واري واري سان، ۽ اڳتي هلياسين، سرحدِي مورچن طرف هي مورچا آخري سرحد وارا ناهن بارڊر ته اڃا پري آهي پر هي سمجهو ته ڪوڙ مورچا هئا، جنگ جي صورت ۾ اگر بارڊر لڳ مورچن تي ناڪامي کان پوءِ دشمن فوجون جيئن ئي اڳتي وڌن ته اڳيان وري به کين مقابلي کي مُنهن ڏيڻون پوي ان لحاظ کان ٺهيل هئا. مورچن اندر داخل ٿياسين جيڪي پٽ ۾ اندر زير زمين ٺهيل هئا. جيڪي پري کان ته بلڪل پٽ تي نظر اچي ٿي. رائيٽلو سڏيو ويندڙ هن علائقي ۾ سرحدِي مورچا ڏسڻ کان پوءِ مولوي اڪرم کي چيو سين، ٿر هُجي، ڪٿان ڪو مور جو ٿوڪو ڪا ڊيل جي ڊوڙ نظر نه اچي ته پوءِ ڇڻ ٿر آهي ئي ڪونه.

شيخ عبدالله چيو: ’ويا مور مري، هنج نه رهيو هيڪڙو.

جوابن چيو مانس: ’اڃا رُج مان رڙاچي ٿي اچي، متان ايئن سمجهين

مٿا مور سارا‘

اڪرم چيو، 'مور هتي صرف ڳوٺ ڪيٿلور ميگهواڙ ۾ آهن، چيوسين ڪيترو پري آهي، چيائين ٿورو پنڌ آهي هلون ٿا'.

ڳوٺ ڪيٿلور ميگهواڙ ۾ مور ڏناسين

سڀئي دوست جيپ ۾ سوار ٿيا، گجھ هيٺ گجھ مٿي. هن پيري آئون به مٿي ڇت تي ويٺس ڇو جو ٿر جو خوبصورت نظارو ڇت تي ويهي ٿي ڪري سگهجي ٿو. چار سو ساوڪ ٿي ساوڪ، نعمان ۽ شعب مووي پريندا هليا، چيومان خيال سان موبائيل نه هٿ مان ڇڏائجي وڃي. جيپ مختلف پٽن تي نانگ وانگر وڙ وڪڙ وائڻ تان ڊوڙندي رهي گجھ پنڌ کانپوءِ هڪ اهڙي جڳهه جتي گوڏي جيڏو گاهه هو. جنمن جي ساوڪ اهڙو وڻي جو جيپ روڪي اُن سائي گاهه ۾ هلياسين، ويٺاسين، فوٽوگرافي ڪئيسين، ۽ پوءِ وري به اڳيان وڌياسين، ڪنهن وقت پٽن جي ڀر تہ ڪنهن ڀل پٽن جي مٿان جيپ زوڙات ڪندي اچي ڳوٺ ڪيٿلور ميگهواڙ ۾ پئم تي جتي ڳوٺ جي ڪنهن به گهر کي ڪو به ڪوٽ يا لوڙهو وغيره نه هو. سڀئي گهر هڪٻئي کي ويجهڻ، جڻ هڪ ٿي خاندان هجي. جيپ کي هڪ گهر جي ڀر ۾ بيهاريو عورتون ته پري کان جيپ کي ايندو ڏسي چوئرن اندر ويهي رهيون. مرد هئا جن کي مولوي اڪرم چيو مهمان مور ڏسڻ آيا آهن. همراهن چيو مور ڪٿي آهن، پريان هڪ چوڪري چيو مور پٽ جي هُن پاسي آهن، پر اوهان کي ڏسندي ٿي پڇي ويندا. ماٺ ميٺ ۾ لڪي لڪي ڏسڻا پوندا.

بهر حال اسان ته ڪجهه ڀل ٿي هئاسين ٻين مور ڏنا ۽ مون شيخ اياز جا هي ٻول ڏل ٿي ڏل ۾ دهرايا:

’تتي ۾ گهڙو ڪا پري ٿي پئي، ٿري سونهن چمڪا ڪري ٿي پئي‘

ملوڪ تڙ جو پاڻي پيئوسين

عصر جي نماز ڳوٺ ملوڪ تڙ ۾ پڙهيسين، نماز کانپوءِ ڳوٺاڻن چيو چانهه پيو، چيوسين بس صرف پاڻي پيئنداسين، پاڻي پيتو، پاڻي هتي جو منو ۽ صاف سُٿرو جيڪو زمين مان اچي پيو پاڻي لائڻن ذريعي اڪرم کان پڇيوسين ’هي مهربانيون ڪهڙن حڪمرانن جون آهن؟‘ چيائين ’هي بارڊر

ايريا آهي تنهن ڪري اسان کي به اها سهولت ڏني وئي آهي، هتي وري سياسي چڪر به آهي جنهن ڳوٺ ۾ جنهن پارٽي جا ورڪريا ووٽر آهن، اُن ڳوٺ کي انهيءَ ئي پارٽيءَ وارا ڪا به شئي ڏين ٿا. پاسي ۾ ڳوٺ هُجي پر جي ووٽ ٻئي پارٽيءَ کي ڏين ته اُنهن کي اُها ساڳين سهولت نٿي ملي. پُڇيوسين ڪهڙيون پارٽيون آهن؟ چيائين ’پ پ پ ۽ پير پاڳاري وارا‘، چيوسين ’پير پاڳاري وارا ته سدائين اقتدار ۾ رهيا آهن، پوءِ اُنهن جي ووٽرن کي ته سڀئي سهولتون هونديون‘، ڪلي چيائين ’اُنهن کان وڌيڪ شازيه مري ڪم ڪيا آهن، هي تڪ شازيه مري جو به آهي‘.

هتي موجود واريءَ جا دڙا جيڪي اڪثر مون گانن ۾ ڏنا آهن ته ماڊل ڪيئن پيا واريءَ ۾ ليتن ڪپڙا به خراب نٿا ٿين، اڄ اسان پاڻ تجربو ڪيو انهيءَ ئي واريءَ ۾ لپتي فوتو به ڪڍرايا ۽ اهو پڻ ڏٺو ته مٿي اُتي بيهڻ کانپوءِ ڪپڙن تي ڪو زرو به مٽيءَ/ واريءَ جو نظر نه ايندو. ايئن ئي جوتا به پرڃيو پيا وڃن. ٻاهر نڪري ڇنڊڪوڏيون ته پير صاف سُٿرا پيا آهن.

هاشم تڙ ۾ پل ترسياسين

هاشم تڙ نالي هن ڳوٺ ۾ شمسي توانائي تي هلندڙ اهو مٺي پاڻي جو پلانٽ آهي، جيڪو اسان پينٽڊا پيا اچون، اڪرم چيو: ’لهي هلي ڏسو اهو به شازيه مري لڳرايو آهي‘، چيوسين ’اسان ڪوهستان ۾ ڏسي آيا آهيون. اهو پلانٽ تنهن ڪري لهون نه ٿا‘، پل ترسياسين جيپ رُڪي، وري اڳتي سفر شروع ڪيائين. شام جون ٽڏڙيون هوائون، اڇڙو ٿر ۽ اسين.

ڪوٽاڪ ولي تان ڀارت جون بتيون

هاڻي سڄ به پنهنجي بدن تي ڳاڙهو ويس ڍڪڻ لڳو ۽ ڳاڙهي ڪنوار جيان شرمائيندو پٽن ۾ لڪندو، ظاهر ٿيندو گڏ سفر ۾ هلندو رهيو ۽ آخر سڄ اسان جي نظرن کان اوجھل ٿي ويو. هاڻي اسانجي جيپ به لائٽون ٻاريو پر وري چيائون ته انڊيا جي سرحد جي ويجهو آهيون تنهن ڪري گاڏي جون لائٽون نه ٻاريو، آس پاس ۾ فوجي هوندا، ڪٿان ڪا فائرنگ نه ٿئي. پوءِ گاڏي بغير لائٽن ٻارڻ جي سفر ڪندي رهي، اچي هڪ پٽ تي بيناسين،

جنهن تي هڪ مزار به اڏيل آهي، جنهن کي 'ڪوٽاڪ ولي' جي نالي سان سڏيو وڃي ٿو. ڪوٽاڪ ولي جي ڇا معنيٰ آهي يا تشريح آهي، اسان اڻڄاڻ آهيون، اڪرم به ايترو ٻڌايو ته 'هتي ٻارهيڻ مهيني هڪ ميلي جو سماع ٿيندو آهي، جنهن ۾ هندو مسلمان سڀ گڏ هوندا آهن. هتي ڀڄڻ به ڳائبا آهن، ته راڳ رنگ به ٿيندو آهي'. اصل ڪهاڻي ڇا آهي، ان جي اڪرم کي به خبر نه هئي، چيائين 'اسان جي وڏن کان به اڳي اهو سلسلو هلندو اچي پيو'. هتي به زيرزمين مورچو ٺهيل آهي، جنهن جي ڇت تي بيهي اسان ڀارت جي سرحد تي لڳل بتين جو نظارو ڪيوسين. پري کان ۽ ٻيو رات جي اونداهي ۾ اهڙو ته خوبصورت نظارو هو ڀارت جي بتين جو جڙ آسمان ۾ تارا ٽمڪي رهيا آهن. ٽريڪٽر به نه هڪ سمت ۾ روڪڻ ڏرو به نه هئا.

هن رائيٽو علائقي ۾ گهمڻ لاءِ اسان جي هي آخري پوائنٽ هئي، هاڻي وري هتان کان واپسي هئي، ساڳي ڪٽڙي، هاڻي آئون جيپ اندر وينس خبر هئي ته رات اونداهي ۾ ڪو به منظر نظر نه ايندو مٿي ويهڻ جو ڪو فائدو ناهي.

رات جي رهاڻ

ٿڌي رات ۽ چاندوڪي جو لطف ماڻڻ لاءِ ميزبان اڪرم اسان جون ڪتون ڪٽي ٻاهر ميدان تي لڳايون، واه جي ٿڌڙي هير لڳي رهي آهي. ڪُجهه گهڙيون ٿڪ ڀڳوسين، عشاءَ جي اذان آئي سڀني وضوءَ ڪري مسجد ۾ آياسين، نماز پڙهي، دُعا بعد مسجد ۾ ئي شيخ عبدالله جڙ دستوري گڏجاڻي جي ڪارروائي هلائي ته سڀني دوست واري واري سان ٻڌائيندا اچن ته سفر ڪيئن رهيو، ڪنهن کي ڪا ڳالهه وڻي نه وڻي بي حجاب ٻڌايو؟ سڀني دوست تعارف ڪرائيندا ۽ ٻه ٽي جملا ڳالهائيندا رهيا. ارباب نيڪ محمد چيو 'سائين آئون به جملا نه ڳالهائيندس منهنجي ته اوهان کي تقرير ٻڌڻي پوندي، واقعي ئي اُتي بيهي تقرير ڪرڻ شروع ٿي ويو. تقرير دوران لطيف جا شعر ۽ گرهوڙي جا بيت ٻڌائيندو رهيو. بعد ۾ شيخ عبدالله سندس ننڍڙن کي چيو اوهان نعت ٻڌايو پوءِ حمد ۽ نعت ٻڌايون، وري شيخ عبدالله نعمان ۽ شعيب ڏانهن اشارو ڪندي چيو 'ننڍڙا اوهان به ڪجهه ٻڌايو؟'. پر هنن همراهن رڳو مسڪرايو ۽ ماڻ رهيا. شيخ صاحب وري مون

ڏانهن اشارو ڪندي چيو اسان سان گڏ نوجوان شاعر مور ساگر به آهي جنهن کي عرض آهي ته اسان کي ڪجهه ٻڌائي، چيم 'سائين ڪنهن ٻي پيري مسجد آهي، شعرو شاعري کي ڇڏيون ٿا، جيڪو سلسلو هلي پيو انهيءَ کي هلڻ ڏيو'. بس پوءِ سڀني گڏجي دُعا گهري.

وري به مسجد جي ساڳين ئي ڪُنڊ کان اسان لاءِ رات واري ماني لڳائي وئي، رات جو به چار پنج طعام تيار ڪرائي آيو اڪرم. هن پيري اڪرم کي ڪُجهه نه چيو سڀين پر پنهنجو پاڻ ۾ چيو سڀين، ميزبان ڪيڏي تڪليف ڪئي آهي وري به، يقينن اسان ته پهريون ڀيرو ۽ پري کان مهمان ٿي آيا هئاسين، پر هتي به شهرن کان ايترو پري پتن ۾ جتي ڪا به سهولت نه هئڻ باوجود به ايترو طعام جو بندوبست يقينن وڏي تڪليف سان ٿيندو هوندو.

ماني کائي آياسين پنهنجي وڇاڻن وٽ، رات جي ٿڌي هوا ۽ چانڊوڪي تي چمڪندڙ ريت/ واري، رات جي رهاڻ شروع ٿي. پر هڪ ته سڄي ڏينهن جي ٽڪاوٽ هئي، ٻيو ته ڪچمري ڪرڻ وارو سيشن جڻ شيخ عبدالله مسجد ۾ ئي هلائي آيو تنهن ڪري ڪجهه دوست ته رليون ٽاڻي سُمهي پيا، ڪُجهه دوست ڪچمري ڪندا رهيا، ڪنهن وقت سياست، ادب، شعر و شاعري، تاريخ جو پاسو ڪُنڊ ۽ ارباب نيڪ محمد جا گُفتا ۽ جهونگار ٻڌي سُمهي پياسين.

صبح جو سماع

فجر جي اذان تي سڀني دوست اُٿيا، گڏجي نماز پڙهي ذڪر ڪري دُعا گهري ٻاهر نڪتاسين، هاڻي سڀني چيو تياري ڪريو سڀني پنهنجا پنهنجا ٿيلها ڪٽي تيار ٿيا، شيخ عبدالله چوي آئون ڪپڙا بدلي ڪندس چيو سڀين سائين اڳيان شهر ۾ هلون اُتي ڪنهن حمام تي تڙ ڪري پوءِ سڀني ڪپڙا بدلي ڪنداسين. اسان بس بسترا ويڙهي ئي رهيا هئاسين، ڊرائيور جيپ استارت ڪئي ته اڪرم جو ننڍو ڀاءُ مولوي آيو چيائين بس به تي منت ويهو اڪرم چانهه ڪٽيو پيو اچي، چانهه سان گڏ بسڪيٽ به آيا. پوءِ گروپ فوٽو ڪڍيا ۽ سڀني ميزبانن کان پاڪر پائي موڪلايو. اڪرم اسان سان چور تائين گڏ آيو.

چور جو شهر

پهرين ته آياسين مدرسي، ٻه واش روم هئا واري واري سان تڙ ڪيوسين. ڪپڙا بدلائي آياسين الرحيم هوٽل تي چانهه بسڪيٽن جو آرڊر ڪيوسين، تيستائين هڪ بزرگ آيو جنهن ارباب نيڪ محمد جي پڇا ڪئي، چيوسين 'اتي ئي هواچي ويندو'. پاڻ اسان سان گڏ ويٺو تعارف ڪرائيندي ٻڌايائين 'منهنجو نالو 'منا خان پنيرو' آهي، ڪالهه ٽيپري ۾ پنيرون جي ڳوٺ ۾ قائم لائبريري ۾ ويا هئاسين، اها سائين وارن جي ئي لائبريري هئي ڪالهه سائين جن سان ملاقات نه ٿي سگهي، تنهن ڪري اڄ اسان سان ملڻ آيو هو. ڪچهري ڪئسين، چانهه بسڪيٽ جو پل به اسان کي نه ڏيڻ ڏنو، پاڻ ڏنائين.

ٽيون اسلام آباد

اڄ آئون هي چور ۾ قائم ٿيون 'اسلام آباد' ڏسي رهيو آهيان، هڪڙو اسلام آباد اسان جي مُلڪ جي گادي جو شهر آهي، جنهن لاءِ هڪ چوڻي مشهور آهي، 'موسم کا اعتبار نهين، سڙڪين همروار نهين، لوگ وفادار نهين' جنهن کي سازشن جو شهر به چيو وڃي ٿو. جنهن کي پيو به ڇا ڇا چيو وڃي ٿو. پيو اسلام آباد هوائن جي شهر حيدرآباد ۾ قائم آهي. پر اُن جي به الڳ سڃاڻپ آهي اها سڃاڻپ جيڪا به ٽي ڏهاڪا پهرين 'سري گهاٽ' کي هئي. پر هي چور ۾ قائم اسلام آباد جي سڃاڻپ پنهي کان مختلف ۽ سُني آهي، هتي هڪڙي ڪالوني ٺهيل آهي، جيڪي هندو مسلمان ٿين ٿا اُنهن کي هتي مفت ۾ ڪوارٽر ڏنا وڃن ٿا اُنهن جي ٻارن لاءِ هڪ وڏو مدرسو قائم آهي، جنهن ۾ ديني توڙي دنيوي تعليم ڏني وڃي ٿي. مدرسي جي سامهون هڪ عاليشان مسجد تعمير ڪئي وئي آهي، جيڪا تمام وڏي ۽ خوبصورت ٺهيل آهي. ۽ هتي صاف پاڻي جو پُڻ بهترين نظام قائم ڪيو ويو آهي. مٿين پنهي اسلام آبادن کان يقينن هن اسلام آباد جي سڃاڻپ سُني آهي. چور شهر جو به سرسري جائزو ورتو اهڙو ئي ساڳيو شهر جهڙا سنڌ جا ٻيا سڀ شهر آهن، ٿٽل رستا، گلبن ۾ گند، بي ترتيب ڏڪان، اڏاوتون.

ميرل مست سان به ملياسين

ارباب نيڪ محمد جي ڳالهين جي ڳهر ۾ اسان جو قافلو وري به روان دوان، هلندي رستي ۾ ارباب نيڪ محمد جيڪو اسان جي گاڏي ۾ اڳيان ويٺو هو، تنهن گاڏي کي هيٺ اُن طرف موٽڻ جو اشارو ڪيو، جنهن طرف هڪ سائي رنگ جي اڏيل درگاه هئي، جيئن ئي گاڏيون درگاه جي سامهون پيٺيون، لٽاسين، هن درگاه جو اڱڻ ڪچو آهي ۽ سادي نموني درگاه ۽ اُن سان گڏ مسجد اڏيل آهي.

ها هي حضرت پير فقير مير محمد نقشبندي، عرف ’ميرل مست‘ جي مزار آهي. ارباب نيڪ محمد مختلف روايتن ۽ ڳالهين سان گڏ هڪ نئين ڳالهه اها به ٻڌائي ته هن درويش فقير پنهنجي مريدن کي چيو ته منهنجي قبر تيار ڪيو مريدن قبر تيار ڪئي، هي اهڙو درويش بزرگ فقير هو جنهن پنهنجي جيئري ئي قبر تيار ڪرائي هئي.

عبدالواحد آريسر جي مزار تي حاضري

ڳوٺ علي محمد آريسر طرف اسان جو سفر هو. ڳوٺ جي ويجهو ئي زمين جي وچ ۾ هڪ وڏو ميدان آهي، جنهن تي جيئي سنڌ محاذ (آريسر گروپ) جي چيئرمين عبدالواحد آريسر جي آخري آرامگاه آهي. آئون سمجهان ٿو ته قومپرست ڌڻن جا جيڪي به اڳواڻ آهن سيني کان هي وڌيڪ پڙهيو لکيو اڳواڻ هو اسان جيئن ئي مزار تي آياسين ته پهرين ئي عبدالواحد آريسر جي مزار ڀر ۾ بيهي ڦل پڙهيا. ارباب نيڪ محمد جي پويان دُعا پڙهي، بعد ۾ فوٽوگرافي ڪئي، مزار تي پٿر جو تمام سٺو ڪم ٿيل آهي. ۽ پٿر تي ئي عبدالواحد آريسر ۽ سائين جي. ايم سيد جا هي قول اُڪريل آهن:

1- آئون پُر امن غلاميءَ کان وڌيڪ خطرن سان ڀرپور آزاديءَ کي پسند ڪريان ٿو. (عبدالواحد آريسر)

2- سنڌ هڪ مُلڪ آهي، سنڌي هڪ قوم آهن، آزادي سنڌ جو حق آهي ۽ آزادي ممڪن آهي (جي. ايم سيد)

مولانا ابوالڪلام آزاد، سائين جي. ايم سيد، مولانا عبيدالله سنڌي ۽

مولانا حسين احمد مدني جهڙن مُدبر شخصيتن کان متاثر ٿي سياسي ادبي، مذهبي دُنيا ۾ پير پائيندڙ ضلعي ۽ تعلقي عمرڪوٽ جي ڳوٺ واٽوڙي (انڙ آباد) ۾ 11 آڪٽوبر 1949ع تي جنم وٺندڙ عبدالواحد آريسر جيڪو هن وقت سوين مڙ متيءَ هيٺان سُتو پيو آهي.

’جا پونءُ پيرن مون، سا پونءُ مٽي سڄڻين‘.

ڳوٺ صاڀي جي پرائمري اسڪول مان پنج درجا پڙهندڙ عبدالواحد آريسر جو پهريون اُستاد عبدالغفور آريسر هو، جنهن کيس پهرين کان پنججي تائين پڙهايو، ۽ پيو استاد علي محمد ماڃي هو جيڪو پوءِ کيس پينڊي شريف وٺي ويو، اُن کان پوءِ ڪيترن ئي مدرسن ۾ تعليم ورتائين جن ۾ پينڊي شريف جو مدرسو مولوي عبدالحئي نوحاڻي ڪنگوري (تعلقي ڊگهڙي) واري جو مدرسو، مدرسو هاشميه سجاول، مدرسو مفتاح العلوم حيدرآباد ۽ شاهه ولي الله اڪيڊمي وغيره، اُستاد غلام مصطفيٰ پُٺ سندس اُستاد رهيو.

آريسر صاحب پنهنجو پهريون مضمون ’ربيع الاول جا چار چنڊ‘ لکيو اِهو 1966ع جو زمانو هو ۽ پاڻ ڪنگوري جي مدرسي ۾ پڙهندا هئا. سندس لکيل اِهو پهريون مضمون هفتيوار ’همدر‘ ميرپورخاص اخبار ۾ ڇپيو. عبدالواحد آريسر 1968ع ۾ اورنٽل ڪاليج حيدرآباد مان مولوي عربيءَ جو امتحان پاس ڪيو. هن کي لکڻ پڙهڻ جو ته شوق ننڍي هوندي کان ئي هو. سندس ٻيو مضمون به 1968ع ڌاري ماهوار ’بادل‘ حيدرآباد ۾ ڇپيو جيڪو لسانيات بابت هو.

4 مارچ 1967ع وارو واقعو جيڪو پيش آيو، اُن آريسر صاحب جي زندگيءَ ۾ وڏي تبديلي آندي. صرف آريسر صاحب ئي نه اُن وقت جي سڀني نوجوانن جي ذهنن تي وڏو اثر ڇڏيو. اُن کان پوءِ عبدالواحد آريسر سائين جي.ايمر سيد کي پڙهڻ شروع ڪيو ’موجوده سياسي مسئلا‘، هن ڪتاب تي بندش پيل هئي، ۽ ’جيئن ڏٺو آهي مون‘ پڙهيائين جنهن تي پُٺ مُلن ڳوڙ ڪري جي. ايمر سيد تي فتويٰ ڪيڊرائي، ڪتاب تي بندش هڻائي هئي. انهن ڏينهن ۾ مهر علي مرزا ۽ مدد علي سنڌيءَ هن سان گڏجي سائين جي. ايمر سيد سان ملاقات ڪرائي ۽ پوءِ آريسر صاحب باقاعده قومپرست سياست جي شروعات ڪئي.

آريسر صاحب جو پهريون ڪتاب مولانا عبدالڪلام آزاد جي قولن تي مشتمل 'جواهر آزاد' 1970ع (اردو) ۾ ڇپيو. ايئن پوءِ سائين جي. ايم سيد طرفان 18 جون 1972ع حيدر منزل ڪراچيءَ ۾ قائم ڪيل جيئي سنڌ محاذ جو بنيادي ميمبر بنايو ويو. جيئي سنڌ محاذ جي نئين سر جوڙجڪ وقت اُن جو مرڪزي ڪنوينر مقرر ٿيو. 1990ع تائين جيئي سنڌ محاذ جو مرڪزي آرگنائيزر ۽ 1992ع کان 1995ع تائين چيئرمين رهيو. ڪجهه وقت کانپوءِ شخصي برتري واري رويي سبب بشير خان قريشي سان اختلاف ٿيا. آرگنائيزنگ ڪميٽي مقرر ڪئي وئي، انهيءَ ڪميٽي جي ٻن ميمبرن اڪثريتي ميمبرن جي راءِ کي ٽڪرائي بشير خان قريشي کي بحال رکيو. اُن کان پوءِ پاڻ اڪثريت سان گڏ ٻينوءَ آرگنائيزنگ ڪاميٽي کي پڻ قائم رکيو.

آريسر صاحب قومي سياست ۾ ڪوڙ پيرا جيل ڪاٽيا، پهريون ڀيرو اپريل 1975ع ۾ ميرپورخاص جيل ۾ ٽن مهينن لاءِ قيد رهيو. ٻيو ڀيرو 11 اپريل 1976ع ۾ گرفتار ٿيو. جتان پوءِ کيس جيل موڪليو ويو. سيپٽمبر 1976ع ۾ ٽيون ڀيرو 1978ع ۾ ضياءُ الحق جي مارشل لا جي دؤر ۾ سنڌ يونيورسٽيءَ جي آرٽس فئڪلٽيءَ ۾ بنگلاديش ۽ شيخ مجيب الرحمان جي حمايت ۾ تقرير ڪرڻ تان کيس گرفتار ڪيو ويو. اُن دوران کيس ڏهه ڪوڙا ۽ 60 هزار ڏنڊ ڀرتو پيو ۽ ايئن 3 مئي 2015ع ۾ اسان ۽ سنڌ کي الوداع ڪري هليو ويو.

آياسين ڳوٺ 'صاپو' آريسرن جي ڳوٺ ۾ هتي هڪ قديم مسجد آهي انگريزن جي دؤر کان به اڳ جي. عبدالواحد آريسر پڻ هتي پڙهيو هو. هن ڳوٺ ۾ رهندڙ مڱرين وٽ اهو هڏو آهي ته 'ڏڏ' کي پڙهندا آهن ته ڏڏ ختم ٿي ويندي ۽ ڊڳين ۾ موساڙ بيماري کي پاڻي پڙهي هڻندا ته بيماري ختم ٿي ويندي آهي.

اياز سان مليا سين، مدرسه ارشاد العلوم ۾

شيخ عبدالله جي دوست محترم سائين اياز آريسر جي 'مدرسه ارشاد العلوم' آياسين، جنهن ۾ ديني تعليم سان گڏ دنياوي تعليم پڻ پڙهائي وڃي ٿي. مدرسي جي اڱڻ تي نيم جو وڏو وڻ آهي، جنهن هيٺان ڪتون پيل هيون اُتي ويٺا سين، مدرسي ۾ هڪ پاسي کان ٻار پڙهي رهيا هئا ۽ مدرسه جي تعمير جو ڪم به هلي رهيو هو.

اڱڻ تي نمر جو وڻ هُجي ۽ هيٺ ڪت رکيل هُجي وڏو وڻندڙ من موهيندڙ
منظر هوندو آهي، ٻه ٽي منٽ ڪتن تي ويٺاسين پوءِ سائين شيخ عبدالله
ڪوهستاني جو دوست اياز آريسر ۽ اُن سان گڏ ٻيا به اُستاد هئا. اندر مدرسي
۾ وٺي ويا، مختصر تعارف ۽ ڪچهري ٿي جيسيتائين پڪوڙا، سموسا ۽
ڪولڊ ڊرنڪ اچي ويا، پڪوڙا سموسا کائي ڪولڊ ڊرنڪ پيئي بعد ۾ سڀني
اُستادن ٻاهر دروازي تائين اچي موڪلايو موڪلائڻ کان پهرين هڪ اُستاد
رجسٽر کڻي آيو چيائين سڀني دوست پنهنجا پنهنجا رايو هن رجسٽر تي
لکن، سڀني هڪٻئي کي چيو پوءِ شيخ عبدالله مونکي سڏ ڪري چيو: 'مور
ساگر تون لک اسان هيٺان صحيحون ٿا ڪريون،' مون رجسٽر جي اڌ پيچ تي
پنهنجو رايو لکيو مدرسي جي ۽ مدرسي ۾ پڙهندڙ شاگرد ۽ اُستادن لاءِ
مختصر تاثرات لکيا، هيٺ سڀني دوستن پنهنجون پنهنجون صحيحون
ڪيون، سواءِ ارباب نيڪ محمد جي اُن ٻي اڌ پيچ تي پنهنجو رايو پاڻ لکيو.

ڊاڪٽر اسد جمال پلي سان فون تي ڳالھ ٻولھ

ڪچهري ڪندي مونکي ياد آيو ته ڊاڪٽر اسد جمال پلي کي فون
ڪيان، هوندو ته حيدرآباد، پر سندس ڳوٺ جو پُڇان شايد هنن ئي پتن ۾
هجي. سائين کي فون لڳايم حال احوال ڪيو ته پاڻ ڳوٺ ئي موجود هئا.
چيائين هليا اچو منهنجي ڳوٺ چانم ماني کائون ڪچهري ڪريون، چيم
اِهو ته سنگت کان پُڇان ٿو جيڪا سنگت جي صلاح.

چيائين ڪهڙي سنگت آهي؟ چيم ٻه گاڏيون آهن ۽ ارباب نيڪ محمد
جي اڳواڻي ۾ سفر آهي. ارباب نيڪ محمد پڇيو ڪير آهي؟ چيم: 'ڊاڪٽر
اسد جمال.' تيسيتائين ڊاڪٽر اسد جمال چيو 'فون ڏي ارباب کي ته پُڇان
هن وقت ڪٿي آهيو،' مون فون ڏنو ارباب نيڪ محمد کي جنهن فون تي ئي
ٻُڌايو ته سائين هاڻي اوهان ڏي نه اچي سگهيو، جو اسان جو رُخ ٻي طرف
آهي، اوهان جو ڳوٺ ٻي طرف آهي. وري مون ڳالهايو ڊاڪٽر چيو يار
شابس هجي، پهرين فون ته ڪرين ها. چيم: 'سائين مون سمجهو اوهان
حيدرآباد هوندا، اِهو علم هجي ها ته ضرور اوهان جي حاضري ڀريون ها.
خير وري جڏهن قسمت ٿي،'

ڊورو نارو جي مور غلام حسين آريس سان ملاقات

اسان آياسين ڊورو نارو ۽ هتي ڊورو نارو ۾ رهندڙ غلام حسين آريس جنهن جا اسان مهمان هئاسين، سندس ڀڄا ڪئي، اسان ڪارخاني تي ويٺاسين ڪجهه ئي گهڙين ۾ هڪڙو سُريلو نوجوان موٽر سائيڪل تي آيو، ارباب نيڪ محمد سندس تعارف ڪرائيندي چيائين 'هي اسان جو پيارو پرين دوست غلام حسين آريس آهي' ۽ اسان جو به کيس تعارف ڪرايائين، منهنجو تعارف ٻڌندي چيائين: 'مور ساگر منهنجو گهڻو ٻُڌل نالو آهي'. چيم 'سائين مهرباني'.

ڪلانڪر ڍنڍ جو سير

ارباب نيڪ محمد چيو 'سائين سنگت کي ڪلانڪر ڍنڍ گهمائڻي آهي، غلام حسين آريس چيو 'ڍنڍ گهمون ٿا، پر پهرين ماني جو بندوبست ڪريون ٿا'. سڀني منع ڪئي، پوءِ ڪجهه ڪاٺ لاءِ گهرايائين ۽ پيغڙ لاءِ پاڻيءَ جون بوتلون، پيپسي ۽ فنتا جون جمبو بوتلون به گهرايائين به جيپون به گهرايائين. هاڻي دوست غلام حسين آريس ۽ اسان، جيپون ۽ گچي جو پنڌ، واريءَ اُڏائيندا ويندا رهياسين، ڪلاڪ اڌ جي سفر کانپوءِ اچي پهتاسين ڪلانڪر ڍنڍ جي گڀ تي.

ارباب نيڪ محمد چيو 'سائين ٻيڙين ۾ چڙهي ڍنڍ جو سير ڪريو، پاڻ ملاحن کي وڏي آواز ۾ سڏ ڪيا ۽ اشارا ڪري پاڻ ڏانهن اچڻ جو چيو جيڪي ڍنڍ ۾ ئي ٻيڙين تي موجود هئا، پر پريرو هئا، ارباب نيڪ محمد جي سڏ کانپوءِ تي ٻيڙين وارا ٻيڙيون تيز تيز هلائيندا اچي پهتا، ٻيڙيون ايتريون ننڍڙيون هيون جن ۾ صرف ٻه ماڻهو ئي ويهي سگهيا ٿي ۽ هڪڙو هلائيندڙ پوءِ واري واري سان ٻه ٻه دوست ويهي ويجهي کان ٿي گهمي ڦري واپس آياسين، ملاحن ويچارن کي ڪجهه خرچي به ڪرائي. هتي ڪا وڏي تفريحي گاهه ناهي جو روز ماڻهو اچن، هتي ته ڪو مهينن يا سالن ۾ ماڻهو ايندا آهن. حالانڪ هي ڍنڍ ڪنهن ٻي ملڪ ۾ هجي ها ته وڏي تفريح گاهه بڻيل هجي ها. آئون هاڻي ئي گذريل سال 14 فيبروري 2014ع تي ملائيشيا گهمڻ ويو هئس، ملائيشيا جو هڪڙو نئون آباد ڪيل شهر 'پترا جايا' جنهن

۾ هڪڙي آرٽيفيشل (هٿرادو ٺهيل) ڍنڍ به قائم ڪئي وئي آهي، جنهن ۾ جهازن جهڙا خوبصورت ٻيڙا هلي رهيا آهن ۽ ڍنڍ جي ڪنارن سان آباد پارڪ ۽ ڪاٺ پيٽ جا اسپاٽ / اسٽال ٺهيل آهن، ماڻهوءَ جي دل چوي ته بس هتي ئي ويٺو رهجي ۽ گهمجي پيو.

هيءَ ته قدرت جي طرفان تحفو آهي ۽ اگر هن ملڪ جا حڪمران ’مُٿس ماڻهو‘ هجن ها ته اُن ڍنڍ کان به وڌيڪ هي خوبصورت تفريحي گاهه بڻجي سگهي پئي، پر اسانجي ملڪ جا حڪمران صرف پنهنجا محل اڏڻ ۾ پورا آهن، هُنن کي ڇا وڃي هن ملڪ سان، جو هن ملڪ کي خوبصورت بڻائڻ، سڀئي حڪمران ٻاهر شفت ٿي رهيا آهن، سندن ڪاروبار به ٻاهر قائم آهن، ۽ سندن اولاد به ٻاهر ٿو پڙهي. پوءِ هنن کي ڪهڙي ضرورت آهي هن ملڪ کي خوبصورت بڻائڻ جي!!! هاڻي اسانجو رخ وري ٿيو ڪنڀرو شريف ڏانهن.

ڪنڀرو شريف جي خانقاهه

خانقاهه، ڪنڀرو شريف: عمرڪوٽ ضلعي ۾ ڍوري ناري کان ٻه ميل کن اُتر طرف ڪنڀري جي پٽ تي هيءَ خانقاهه آباد آهي. اسان پهرين ميان ولهاري جي مزار تي ڦل پڙهي دُعا گهري، مزار وڏين جارين جي چانو هيٺ سنگمرمر قبر ٺهيل آهي. اُن کان پوءِ ۾ قائم مسجد اندر وياسين، مسجد به تمام آڳاٽي زماني جي لڳي رهي آهي، مسجد جي ڀر ۾ ئي قائم مدرسي اندر به آياسين ۽ فوتوگرافي ڪئي. گوگل ڀڏائي ٿو:

هن خانقاهه ۽ مدرسي جو باني ميان عبدالله اڪبري سمو وڏو درويش، عالم باعمل ۽ مدرس ٿي گذريو آهي. ميان صابر ولهاريءَ جي اولاد مان آهي. سندس حديث جي سند ’نٿوي سنڌي‘ معرفت آهي. سندس شاگرد عالم باعمل ۽ وقت جا وليءَ الله ٿي گذريا آهن. مشهور درويش ۽ عالم ميان حبيب الله تاملهيار (راجستان وارو) سندس شاگردن مان هو. ميان عبدالله اڪبريءَ جو بي مثال ڪُتب خانو هو، جنهن ۾ نئي جي عالمن جا شهرارا قلمي صورت ۾ محفوظ هئا، پر سنڀال نه ٿيڻ ڪري ڪُتب خانو اڏوهيءَ جو ڪاڇ ٿي ويو. رهيل ڪتاب ڊاڪٽر نبي بخش خان بلوچ ڪڍائي ويو. جيڪي سنڌ آرڪيالاجي (ڪراچي) ۾ محفوظ آهي. روايت آهي ته هن

گُتبخاني ۾ مخدوم بلاول^ح جو فارسي زبان ۾ لکيل ڪتاب به موجود هو. گهمي ڦري ٻاهر اچون ته به تي قدم اڳتي، ارباب نيڪ محمد جي دوست خالد وهاري جي اوطاق تي، جتي خالد وهاري سان گڏ ٻيا مهمان پڻ موجود هئا، اسان جو سُٺي نموني آڌرڀاءُ ڪيو. انهن مهمانن ۾ موجود ڪامريڊ مير محمد ٽالپر (تندوچام) جو پُٽ مير مظفر ٽالپر پڻ موجود هو. جنهن جو تعارف ارباب نيڪ محمد سڀني دوستن سان ڪرايو ۽ ٻنهي دوستن سان گڏ گروپ فوٽو پڻ ڪڍيو. اوطاق يا بنگلوئي چئجي سٺو ٺهيل آهي، اڱڻ تي وڻن جي چانوَ موجود آهي، هتي ورائڊي ۾ اسان هٿ جو ٺهيل ايئرڪولر ڏٺو، جنهن ۾ سُڪل ڪانڊيرا ڀريل هُئا جن جي مٿان نُڪر جو مٽ پيل هو، ۽ مٽ جي تري مان ننڍڙو سوراخ ٿيل هو. ٻڌايو ويو ته گرمي ٿيندي آهي ته ان مٽ ۾ پاڻيءَ وجهندا آهيون، جيڪو مٽ جي تري مان ٺهيل ننڍڙي سوراخ مان هيٺ ڪانڊيرن تي ڪري ٿو ۽ ان جي پوئين پاسي کان پٽ وارو پنڪو هلائي ڇڏيندا آهيون، پوءِ پس جڙ اي سي جي سامهون ويٺو آهيون. اسان اهو هتي پهريون ڀيرو ڏٺو، تنهن ڪري ان ايئرڪولر جو پڻ فوٽو ڪڍيوسين. آه... مولوي احمد ملاح پيو ياد پوي:

دم ڪو آهيون يا نه آهيون، خواب آ يا خيال،

هي بزرگيون بادشاهيون، خواب آ يا خيال.

دوستن کان موڪلايوسين، اسان گاڏين ۾ چڙهي رُخ رکيو پٿورو پير جو.

پير پٿورو تي پير پرياسين

ڪجهه وقت رستن تي گاڏين جا ٿاڻر گسائي اچي پهتاسين، پير پٿورو جي پاسي. هن وقت سج به پنهنجي چوپن ۾ نپ مٿي ڪر موڙي رهيو هو، سو ڀڳهر جڙ يا ڊوڙي چانوَ هيٺ ٻيهر فطري هو، جيئن ئي گاڏين مان هيٺ لٿاسين ته تيز تپش جي سبب ڊوڙي وڃي وڌي وڻ جي چانوَ هيٺ بيٺاسين، جنهن وڻ هيٺ ڪجهه مايون، ٻار ۽ ٻيا شين وڪڻڻ وارا به موجود هئا. اڳتي آياسين، جتي ڪجهه ماڻهو موجود هئا، جيڪي ڪچمري ڪري رهيا هئا، پٽ تي رليون وڇيل هيون ۽ ديوارن تي وڏيون وڏيون تصويرون پير پٿوري ۽ ڪجهه ٻين جون لڳل هيون، هنن ماڻهن ۾ ويٺل هڪ گاڙهي ڏاڙهي واري

همراه جو ارباب نيڪ محمد اسان سان تعارف ڪرائيندي ٻڌايو ته: 'هي آهي طوطا رام جيڪو هن پيرپتوري جي درگاهه جو سنڀاليندڙ گادي نشين آهي'. اُن گادي نشين کان ڪجهه سوال سائين عبدالجبار 'قاسم' نظاماڻي ۽ شيخ عبدالله ڪوهستاني به ڪيا. پر ڪا معلومات نه ڏئي سگهيو. معلومات لاءِ وري به گوگل جو سهارو وٺو پيو.

پير پٿورو: عمرڪوٽ ضلعي جو مشهور بزرگ ٿي گذريو آهي، جنهن جي ولادت 1210ھ مطابق 1795ع ۾ ٿي. هن بزرگ لاءِ چيو وڃي ٿو ته اصل ۾ ميگهواڙ قبيلي سان واسطو رکندو هو. بعد ۾ ابراهيم ناگورائي، جرڪس ڏناڻي ۽ ڇٽي بخاري جهڙن بزرگن سان گڏجي ملتان ويو ۽ غوث بهاولحق جو مريد ٿي مسلمان ٿيو. روايتن موجب سندس نالو "شيخ نعمت الله" رکيو ويو پر "پير پٿوري" جي نالي سان مشهور ٿيو. هڪ روايت موجب ملتان مان واپسيءَ تي ماءُ ۽ پيءُ کي به مسلمان ڪيو هئائين. پير پٿوري جي اسلامي نالي جي تصديق عمرڪوٽ جو عالم مولانا مير محمد عنصري به ڪندو هو جيڪو چوندو هو ته هن 'نگيران سنڌ' (قلمي نسخو) ڪتاب ۾ پڙهيو هو ته پير پٿوري جو اسلامي نالو "شيخ نعمت الله" هو. پير پٿوري عبادتن ۽ رياضتن سان وڏي منزل حاصل ڪئي ۽ غوثيه سلسلي جي بزرگن ۾ سندس وڏو مقام آهي. پير پٿوري جي وفات 1298ھ مطابق 1881ع ۾ ٿي. چيو وڃي ٿو ته پير پٿوري جي وفات بعد سندس قبر تي ڏيوري ٺهرائي وئي هئي، پر مخدوم عبدالرحيم گرهوڙيءَ اُن جي تعمير غير اسلامي قرار ڏئي اُن کي ڊهرائي قبر مٿان قبو ٺهرايو. اڳتي هلي پير پٿوري جي عقيدتمند مريدن اُن مقبري کي عاليشان صورت ڏني ۽ درگاهه تي مسافرخانا به ٺهرايا. پير پٿوري جي مزار تي هر سال ٻه ميلا لڳندا آهن، هڪڙو چيٽيءَ ۽ ٻيو گهٽيءَ جي چنڊ تي. پير پٿوري جي ميلي ۾ هندو ۽ مسلمان عقيدتمند وڏي تعداد ۾ شرڪت ڪندا آهن. ميلي جي نگراني بڪيرن جا پير ڪندا آهن ۽ ميلي جي آمدنيءَ جو ڪجهه حصو بڪيرن جي درگاهه کي ملندو آهي. پير پٿوري جي ماءُ ۽ پيءُ جون مزارون پُٺ مقبري ويجهو ڏکڻ ۾ موجود آهن، جن جي قبرن جي چوڌاري ڪاٺ جا پينگها ٺهيل آهن.

ارباب نيڪ محمد به ٻڌايو ته ’مسلمان چوَن ٿا ته پيرپٿورو مسلمان آهي ۽ هندن جو عقيدو آهي ته پير پٿورو هندو آهي، تنهن ڪري هتي هندو توڙي مسلمان ٻئي حاضريون پريندا آهن، ۽ سالياني ميلي ۾ پڻ هندو توڙي مسلمان ڀرپور شرڪت ڪندا آهن‘.

مٿي چڙهياسين، مقبرو اڳي هيٺ هو هاڻي نئين سر تعمير ڪيو ويو آهي، اڃا تائين ڪافي ڪم رهيل آهي پر تمام مٿي ۽ بهترين مقبرو ٺهرايو ويو آهي، ڏاڍو هوادار ۽ خلاصو اسين جڏهن ٻيهر اينداسين ته يقينن رنگ روغن ٿيل هوندو ۽ خوبصورت لڳندو.

ٻاهر نڪتاسين دوستن چيو ته ’نماز جو وقت ٿي ويو آهي‘، ارباب نيڪ محمد چيو ’نماز اڳيان ٿا هلي گرهوڙي صاحب جي مسجد ۾ پڙهون‘، سڀني چيو ’بهرتر ٿيندو‘.

گرهوڙ شريف ۾ به ڪجهه گهرڙيون

توڻي جو جولاءِ مهيني جي ٽاڪ منجهند ٿي چُڪي هُئي، پر گهمڻ جو شوق، ٿڪ ڪٽي ٿو ٿئي، ها باقي جن جا هي پٽ ڏنل هوندا تن کي ضرور ٿڪ ٿيو هجي ته هجي، اسين گرهوڙ ۾ پئمجي پهرين ته مسجد طرف آياسين، جو عصر نماز جو وقت پيو وڃي، ’جامع مسجد حضرت مخدوم شهيد گرهوڙي‘ ۾ سڀني وضو ڪري نماز پڙهي، بعد ۾ ٻاهر نڪتاسين، ڪجهه دوستن جو خيال هو ته منجهند جي ماني کائجي، ڪجهه دوستن چيو ماني جي ايتري ڪا خاص طلب ناهي، اڳيان ڪٿي سٺي هوٽل ڏسي اُتي کائي ٿا وٺون. مسجد اندر ٻاهر فوتوگرافي ڪري نڪاسين، مسجد جي پاسي ۾ ئي قائم هجري اندر آياسين، جتي مولوي صاحب مسجد جي پيش امام سان ملياسين. جنهن ماني، چانهه، ٽڌي جي صلاح ڪئي، پر هن کي مهرباني چئي موڪلايوسين. آياسين گرهوڙي جي مزار اندر، مزار جي مکيه دروازي تي هي شعر لکيل آهي:

تتر ڪرڙي اُپ ۾، مُند مَ پاڻي وِجَ،

پولَ مڙهي پيڇَ، آيو گر گرهوڙ ۾.

مڪيه دروازي کان اندر آياسين، اندر به ڪجهه مايون، ٻار، جوڙا

ڏناسين، مين گيت کان مزار تائين ويندي رستي ۾ ديوارن تي گرهوڙي
صاحب جا گجه شعر لکيل آهن:

ڦوڙائي فراق جو، قدر ڪونجڙين،
پڻو پڻ مائڙين، پڻ جنين پرڏيه ويا.
*

اُتران ٿي عيد، ڏکڻا ڏنو چنڊ،
جڙيو پڙيو چنڊ، گجي ٿو گرهوڙ ۾.
*

لاڳاپا هن لوڪ جا، جڏهن ڇڏيا جن،
تڏهن ڏنو تن، ڏونگر وارو سڀرين.
آياسين مزار ڏانهن، مزار جي گيت تي لکيل آهي: حضرت مخدوم
شميد عبدالرحيم گرهوڙي، شهادت: 17 ربيع الاول 1192ھ، اُن جي هيٺان
هي شعر لکيل آهي:

الله وڏو وير، پورو لوڪ نه ٻجهڻو
ڪرين پياري ڪير، سڄڻ ڇاڙهي سوري.
سلام واري مزار اندر چار ڦل پڙهي دُعا گهري، فوتوگرافي ڪئي، مزار
ٻاهر آياسين، ٻاهر چوڏيواري اندر کوڙ ساريون قبرون آهن، ديوار جي ٻاهران
وڏيون وڏيون جاريون نظر آيون، ديوار تي هڪڙو مور ڏٺوسين، جيڪو پنهنجي
سموري سونهن سان سامهون هو، اُن جي ڀر ۾ ٻيهي فوتوگرافي ڪئسين،
گرهوڙيءَ بابت وڌيڪ ڄاڻ لاءِ انٽرنيٽ سرچ انجڻ جو سهارو ورتو.

مخدوم الملڪ الشيخ عبدالرحيم گرهوڙي عليه الرحمة

بزرگ گرهوڙي صاحب پاڻ ذات جو مڱريو هو، جنهن متعلق ڊاڪٽر
دائود پوتي صاحب هڪ اڻپورو احوال ”مڱريا نسل“ بابت هن ريت ڏئي ٿو.
سنگهار فقير کان روايت آهي ته: گرهوڙي صاحب ڪل پنج شاديون
ڪيون (1) مڱريائي (2) هڱورجي (3) ٿيبي (4) اوئي ۽ (5) ڪٽياڻي. پوئين
گهر مان ٻه پٽ ڄاوس. پر اُهي پنجن سالن جي عمر ۾ گذاري ويا. باقي ٻين
گهرن مان چار نياڻيون ٿين. هڪ مڱريائي سندس ڏاڏي پوتي گهر واري مان.
مگر پوري تصديق نه آهي. اها پنهنجي پائتي ”عبدالله“ نالي کي ڏنائون.

جڏهن ته سندن پوري سوانح ۾ اهو ڪٿي به نه ڏسبو ويو آهي ته سندن ڪو بيو پيءُ به هو. پيءُ ماءُ جي نالي جي ئي پوري تصديق نٿي ٿئي، ته پيءُ وري ڪٿان آيو. ٿي سگهي ٿو ته جن کين پاليو. اهي اڳتي هلي مڱريا ٿي ويا هجن. ۽ سندن ڪو ٽچ شريڪ پيءُ هجي. اُن جو پُٽ عبدالله نالي هجي. اُن کي پنهنجي نياڻي ڏني هئائون ۽ کيس پنهنجي روحاني ورهاست حوالي ڪئي هئائون. جو کين امر ڪيو هئائون ته پنهنجي خاوند جو حُڪم هميشه اکين تي رکيو اچجان. ۽ عبدالله کي هدايت ڪندي چيائون ته جيڪي به مولِي سائين توکي موڪلي ڏئي. تنهن تي راضي رهجان. تنهنجو بيو ڪو ٿاڻي نه آهي. تنهن ڪري پيءُ پند کي لوڙهي اندر قطعي نه ڇڏجان. پوءِ چيائونس ته مون کان گهر جدا اڏي وڃي ويهه. وٽن غربت ۽ مسڪيني ايتري قدر هئي جو سندن نياڻيءَ ۽ نانيءَ جو نڪاح روزمره وارن ڪپڙن ۾ پڙهيو هئائون. چون ٿا ته هڪ از غيبي شخص سندن نياڻيءَ لاءِ نوان وڳا ڏئي ويو. شاديءَ جي موقعي تي اڀريون ذات جون عورتون سڏيون هئائون. جن شاديءَ جو سر جام ناهيو هو. اُنهن مائين جا نالا عزت، ڪرامت ۽ رحمت هئا. باقي ٽي نياڻيون سيدن جي نڪاح ۾ ڏنائون. جن جا نالا سيد حاجي قطب شاهه، سيد پير شاهه ۽ سيد ڪرم علي شاهه هو. اُنهن ٽنهيءَ نياڻين جي شادي سندن شهادت بعد ٿي. مگر پاڻ فيصلو اڳ ڪري ويا هئا. جڏهن ته روايتن ۾ اچي ٿو ته اهي شاديون به پنهنجي حياتيءَ ۾ ئي ڪري ويا هئا. جيئن ته سندن ڪوبه نرينو اولاد نه آهي. تنهنڪري سندن مجاوريءَ جو سنڀالو سيد ڪندا پيا اچن. موجوده سندن مزار جو سنڀالو ڪندڙ سيد احمد شاهه نالي آهي. جيڪو هڪ خدا ترس نيڪ انسان آهي.

گرهڙي صاحب جو تصنيفون

بزرگ عبدالرحيم رح اصول ۽ فروغ جو عالم هو. چيو وڃي ٿو ته سندس تصنيفون فقہ ۽ سلوڪ ۾ گهڻي انداز ۾ هيون. مگر سندن ڪيترائي ڪتاب مدد خان افغان واري تفرقي ۾ گم ٿي ويا. مدد خان پناڻ 1195ھ ۾ ميان عبدالنبي ڪلهوڙي حڪمران جي چرچ تي سندس مدد ۾ سنڌ تي ڪاهي آيو هو. ۽ ساري سنڌ ۾ ڦرلٽ ڪئي هئائين. جنهن سبب ماڻهن ۾ سخت لڏپلاڻ ٿي. سندس وڃڻ بعد ملڪ ۾ ايترو ته ڏُڪار پيو جو ڪيترو

ئي ذخيره انهيءَ ڦرلٽ، ڏُڪار ۽ لڏپلاڻ جي نذر ٿي ويو. باقي ڪي به ٿي ڪتاب وڃي بچيا. جيڪي هن طرح ٻڌايا وڃن ٿا. 1. فتح الفصل (عربي)، هي ذخيره دراصل حضرت خواجہ سلطان اولياء محمد زمان رح جي 446 جيل چونڊ مقولن جو عربيءَ ۾ ترجمو ڪيل شرح آهي. هي مقولا اصل سنڌي ۾ هئا. ليڪن گرهوڙي صاحب انهن کي عربي زبان جو ويس پارايو. هن بابت سندن استدلال هي هو ته: ”والاباس باختلاف اللسان في اتحاد البيان“ زبان جي اختلاف ۾ ڪابه حرڪت يعني اوڻائي نه آهي. جيڪڏهن بيان هڪ آهي ڪاش جيڪڏهن هي نڪتا سنڌي ۾ قائم رهن ها ته خبر پوي ها ته 200 ورهه اڳ سنڌي نثر جي ڪهڙي صورت هئي. * فتح الفصل ويجهڙائي ۾ 2006ع لنواري شريف ادبي ڪميٽي بدين ناليڪ اداره حيدرآباد مان ٻيهر ڇپرايو آهي. هي ڪتاب 1988ع ۾ ڇپيو هو. هي ڪتاب منهنجي مطالعي هيٺ آيو. مگر بقول دائودپوٽي صاحب جي ڏاڍو افسوس ٿيو. زبان جي تبديليءَ بيشڪ وڏو هاڃو رسايو. جيڪڏهن عبدالرحيم رح مقولو سنڌيءَ ۾ رکي ان جو مفهوم ۾ لکي ها ۽ بعد ۾ اهو مقولو سنڌي مفهوم ۾ آندو وڃي ها ته ڪيڏو نه بهتر ٿئي ها. ٻن يا ٽن ستن جو مقولو هزارن لفظن جو مجموعو هوندو. معلوم ٿئي ٿو ته عبدالرحيم رح هي مقولا شروعاتي دؤر ۾ عربي زبان ۾ آندا هوندا. سائين قاسمي صاحب جن به ان جو پورو مفهوم ادا نه ڪري سگهيا آهن. بس فقط ايترو چئي سگهجي ٿو ته اسان جي لاءِ هي خزانو جهڙو آهي تهڙو نه آهي. (راقم) 2. شرح ابیات سنڌي (عربي) جنهن جو سنڌي ترجمو ڊاڪٽر دائودپوٽي صاحب ڪري ”ابیات سنڌي“ جي نالي سان سنڌي ادبي سوسائٽي حيدرآباد جي سمڪار سان ڇپرائي پڌرو ڪيو. جنهن جا ٻيا به ڪيترا ڇاپا نڪري چڪا آهن. خواجہ سلطان الاولياء محمد زمان جو هي تصوف تي جوڙيل بياض تصوف جي عجيب ۽ باريڪ نڪتن جو عجب اسرار آهي. گرهوڙي صاحب به هن بياض جي شرح ۾ تصوف جي بي پايان بحر جو ٽوپو ٿي اُڀريو آهي. ۽ پنهنجي علمي خزاني مان ڪئين اسرار ويهي بيان ڪيا اٿس. 3. رسالو گل نما (فارسي): هيءُ رسالو مثنويءَ جي طرز تي لکيل آهي. هن رسالي جو اصل نسخو خواجہ گل حسن وٽ موجود هو. هن رسالي ۾ خواجہ

گل محمدؒ جي شان ۾ مدح سرائي ڪئي اٿس. هيٺيان ڪجهه بيت فردوس العارفين واري پنهنجي تصنيف جي آخر ۾ ڏنا آهن. جن ۾ فارسي زبان جون غلطيون پڻ آهن. اُهي چند بيت هت ڏجن ٿا:

گل محمد درمناز لها تمام۔ غير بلبل اين چه داند خاص و عام
دست مشرڪ گي رسد گل پاڪ را۔ خاک را اين نور ايمان خاک را
خاک مسجود ست بهر بوئي گل۔ جز خراباتي نه باش جائي مل
عارف آن باشدگ باشد گل شناس۔ گل ببيند جمله بيند بيقياس
جان مرجان ولي را دست نيست۔ رابطه مٿان آنچه آندا پوست نيست
خلق پندارد ولي را شهوئي۔ روي خود بنيد اورا رحمتي
تا قيامت آزمائش دائر است۔ پس بهر دوربولي قائم است

4. مکتوبات (فارسي): هي مکتوبات حقيقت ۾ ڏٺو وڃي ته امام رباني مجدد الف ثاني شيخ احمد سرهنديءَ جي مکتوبات جو اختصار آهن. ٻي ڪا خاص خوبي خير ڪا آهي.

5. مجموعہ سنديات (عرف ڪلام گرهوڙي): هن نسخي جو اصل درگاه لنواري شريف جي موجوده سجاده نشين خواجه گل حسن وٽ موجود هو (موجوده سجاده نشين هن وقت موجود نه آهن، دائودپوٽي صاحب جي وقت ۾ زنده هئا. جتان کين ڪلام گرهوڙي جو نسخو مليو هو) جيڪو ماستر شير محمد جو لکيل هو.

گرهوڙي صاحب جون پيشنگويون

توڻي جو گرهوڙ شريف جي موجوده درگاه سنڀاليندڙ سيد احمد شاه گرهوڙ واري هڪ اعلان ڇپرائي پڌرو ڪيو هو ته گرهوڙي صاحب طرف ڪيل پيشنگوين جي گرهوڙي صاحب سان ڪابه نسبت نه آهي. مگر ڊاڪٽر دائودپوٽي صاحب هن اعتراف ڪرڻ کان رهي نه سگهيو آهي ته گرهوڙي صاحب جون ڪيل ڪيتريون پيشنگويون حرف بحرف صحيح نڪتيون آهن. پاڻ خود پنهنجن وڏن کان ڪيتريون پيشنگويون ٻڌيون اٿن.

۽ انهن تي ويساهه ڪيواڻن. توڻي جو پاڻ انهيءَ عبارت کي ڪچو چيو اٿن. ٿي سگهي ٿو ته سندن وڏن يا عوام اندر گردش ڪندڙ پيشنگوين طرف عام طرح ڌيان گهٽ ڏنو ويو آهي. بلڪ انجي مفهوم کي وڌيڪ ڏٺو ويو آهي. پوءِ انهيءَ جي ادائگي ۾ ٿي سگهي ٿو ته پنهنجا لفظ استعمال ڪيا ويا هجن. اهڙيءَ طرح ڪيتريون پيشنگويون عوامي ڪچهرين ۾ گردش ڪندڙ آهن. ڪجهه پيشنگويون هٿ پيش ڪريون ٿا.

1. ڇهين پيڙهي ڇيهه ٿيندو ويندس امانتا

ڪاهي پوندو ڪفر ۾ توڙي منهنجو مرشد

2: اولاد احمد ڄام جو ٿيندو ملحد بيدينا

3: لڳندي لاڙان، سونچو ٿيندو سري ۾

جڏهن ڪڏهن سنڌڙي، توکي جو ڪو فنڌاران

4. لنڊن ۾ لنگور کي، گولا گهاٽو ڪندا

لڳندس ڪان ڪراچيءَ ۾، ويندس دهلي هٿا

5. ڪنگريءَ ۾ ڪوس ٿيندو

6: سنڌ قريبي ڦڪي ٿيندي ٿيندي پت و پت

ايندي انهن جي هٿ، جن کي ترس نه پوندو ترجو

7: اتر کان مٿي اگهاڙا ايندا، هتي اچي ديولين وانگر مسجد يون جوڙيندا.

ڪثرت سان روزو نماز ڪندا، مگر انهن جي ڪابه نماز قبول نه ٿيندي

جو هنن جون دليون، حسد ۽ بغض سان ڀريل هونديون.

اهي پيشنگويون ڪيتري قدر سچ آهن، هيون يا ٿيون آهن، خبر ناهي،

اسين گهمي ڦري، دعا گهري، فوتوگرافي ڪري واپس، هاڻي اسانجو سفر هو

تاريخي قبرستان چتوڙي شريف ڏانهن، گاڏي ۾ ويناسين روانا ٿياسين.

چتوڙي قبرستان جي چٽسالي

تعلقو سنڌڙي ۾ پمٽا آهيون، ۽ پهريون ڏسون ٿا تاريخي قبرستان 'چتوڙي'،

منجهند جي ماني وقت تي نه کائڻ ڪري ارباب نيڪ محمد جي شگر لو

ٿيڻ لڳي، تنهن ڪري اسان کي جلد ئي قبرستان جو جائزو وٺي ٻاهر

نڪرڻو هو پر پوءِ به هيڏو پنڌ ڪري آيا آهيون، سو سٺي نموني سان پڙائين

مزارن ۽ انهن تي اڏيل مقبرن ۽ مقبرن تي ٿيل چٽسالي ڏنيسين اندر هڪ وڏي هال نما ٺهيل قبرستان اندر وياسين، جتي سڀ ميرن جون قبرون آهن، جنهن ۾ سنڌ تي حڪمراني ڪندڙ مير، ۽ شير سنڌ جو لقب رکندڙ مير شير محمد خان ٽالپر جي پُٽ قبر ڏني، جنهن جي ڀر ۾ ٻيئي فوٽوگرافي پُٽ ڪئي. وڌيڪ چٽوڙي قبرستان جو پڇون ٿا انٽرنيٽ کان:

ميرپورخاص ڪپرو روڊ کان 2 ڪلوميٽر مفاصلي تي آهي. چٽوڙي قبرستان ۾ ميرن جون اهم شخصيتون دفن ٿيل آهن، جن پنهنجي دؤر ۾ سنڌ جي بقا جي جنگ انگريزن سان وڙهي. هن قبرستان ۾ مير خاندان جي اهم حڪمرانن جا مقبرا ۽ سندن حڪمراني دوران وزير رهندڙن اهم ماڻهن جا پڻ مقبرا آهن.

چٽوڙي قبرستان ڪيئن آباد ٿيو روايتن آڌار مختلف ڄاڻو ماڻهو ٻڌائين ٿا ۽ ڪتابن ۾ پڻ گهڻو مواد روايتن تي بيان ڪيو ويو. ڏيئو فقير لنجواڻي، پير نور شاهه قريشي، مير مسو خان ٽٽي ڄڻا هڪ دفعي شڪار تي نڪتا ۽ چٽوڙي واري ميدان تي اچي ڊاٻو ڪيائون ۽ ڏٺائون ته هي ميدان چٽل آهي. تنهنجي چٽن پاڻ ۾ عهد ڪيائون ته پاڻ پنهنجو هن ميدان تي قبرستان قائم ڪنداسين. آخرڪار تنهنجي چٽن کي هتي دفن ڪيو ويو. چٽوڙي قبرستان ۾ سڀ کان پهرين مير الهيار خان جي پُٽ مير مسو خان کي دفن ڪيو ويو. پير نور شاهه قريشي، ڏيئو فقير لنجواڻي، مير الهيار خان، مير علي مراد خان، مير شير محمد خان ”شير سنڌ“ مير خان محمد خان، مير فتح خان، مير شاهه محمد خان، مير نارو خان، مير غلام علي خان، مير آچر خان، مير مرزو خان، مير ڪرم علي خان، مير احمد خان ۽ ميرن جي اهم ماڻهن جوڳي ۽ ڀوڳي خان پرڳڙي، شادمان خان ڪپري، ٻيڙو خان ڪوڪر جا مقبرا پڻ چٽوڙي قبرستان ۾ آهن. اُن کان سواءِ اڳوڻي وزير اعظم محمد خان جوڻيجي جو والد خان صاحب دين محمد خان جوڻيجو هن قبرستان ۾ دفن ٿيل آهي.

ٻي روايت: هن قبرستان جي ڀر سان هڪ ڍنڍ هوندي هئي جنهن ۾ چٽي جا مريض اچي وهنجندا هئا ۽ چڱا پلا ٿي ويندا هئا. ڍنڍ جيڪا چٽي جي حوالي سان شفا جو ڪارڻ بني ته اها ڍنڍ چٽي جي حوالي سان مشهور ٿي وئي. ماڻڪاڻي ميرن جو آبائي قبرستان اُن چٽي واري ڍنڍ جي ڀر وارو قبرستان ۽ ٻو اڳتي هلي چٽوڙي وارو قبرستان مشهور ٿي ويو. هن وقت به

قبرستان جي ڀرسان 2 ڪلوميٽر مفاصلي تي ڍنڍ ته ناهي پر پاڻي جي ترائي موجود آهي. جنهن مان چٽي خارش جا سنڀايل ماڻهو وهنجڻ لاءِ پري پري کان ايندا آهن. ان کان سواءِ اها به معلومات ملي آهي ته چٽوڙي قبرستان جي مقبرن ۽ قبرن لاءِ پٿر انڊيا مان آندا ويا. جنهن تي ان وقت جي ڪاريگرن خوبصورت چٽ سالي ڪئي ان چٽي چٽسالي جي ڪري قبرستان جو نالو پيو ڪتابن ۽ روايتن ۾ اهو بيان ٿيل آهي وڌيڪ تحقيق جي گنجائش آهي.

اسان هتي مير منور ۽ فريال ٽالپر جي پٽ جي پڻ قبر ڏٺي، جيڪو هنن جو اڪيلو پٽ هو جنهن جو حادثاتي موت والدین کي سڄي عمر جو سور ڏئي ويو. هن وقت چٽوڙي جي قبرستان کي اصل حالت ۾ برقرار رکڻ لاءِ ڪم هلي رهيو آهي، اسين قبرستان کي مڪمل طرح سان ڏسي جائزو وٺي واپس ٻاهر نڪتاسين، هاڻي سڌو ڪيسين تلاش ڪنهن ويجهي هوٽل جي جتي منجهند جي ماني ڪاٽي آهي.

ٻارهن وائر تي منجهند جي ماني

رستي ۾ پهريون اسٽاپ اهو ئي آيو، توڙي جو بهراڙي جو اسٽاپ ننڍڙو شهر آهي، هڪ ٻن هوٽلن تي بريڪ به ڪيوسين پر عجيب جهوپڙا هوٽلون هيون، ماني به ڪاٽي هئي، وقت به گهڻو ٿي ويو هو. پوءِ هڪ هوٽل تي ويناسين ٻن ٽولن ۾ هوٽل تي جيڪي ڀاڄيون هيون انهن مان آرڊر ڪيوسين، ماني ڪانٽڻ کانپوءِ اُتي ويجهو ئي مسجد هئي جنهن ۾ عصر نماز پڙهيسين. هاڻي اسان کي منهنجي نالي پائي ۽ ذات پائي محمد خان جوڻيجو سان ملاقات ڪرڻي آهي تنهن ڪري هلون ٿا اوڏانهن.

سندڙي جي سڃاڻپ محمد خان جوڻيجو آهي

ميرپورخاص ضلعي جو هي تعلقو آهي، 6 ڇهه يونين ڪائونسل ڪيرائو اسماعيل جو ڳوٺ، بلوچ آباد، گرهوڙ شريف، ڦلهديون، هنگورنو تي مشتمل آهي جنهن جي آبادي 2015ع ۾ 2 لک 27 هزار ٻڌائي ٿي وڃي، جيڪا هن وقت تائين يقينن ڪافي وڌي هوندي، تعلقي سندڙي جي هڪ ٻي سڃاڻپ محمد خان جوڻيجو آهي.

محمد خان جوڻيجو (سابق وزيراعظم پاڪستان)

اسين به اُن مرد مجاهد محمد خان جوڻيجو جي ڳوٺ (جنهن جو وزيراعظم وارو دؤر پهريون ۽ آخري چيو وڃي ٿو، ڪم ۽ ايمانداري جي حوالي سان، اُن کان پوءِ ته جيڪي به آيا سي پنهنجي پيٽ ڀرڻ لاءِ ئي آيا). سڀ کان پهرين آياسين سندس بنگلي جي سامهون گاڏيون پارڪ ڪيوسين، سندس بنگلي جي اندر جڏهن آياسين ته جڻ اعتبار ئي نه پيو اچي ته ڪو هي مُلڪ جي رهندڙ اڳوڻي وزيراعظم جو بنگلو آهي. صفا سادو. بنگلي جي ملازم اسان کي گُرسين طرف اشارو ڪري ويهڻ لاءِ چيو ته: ويهو اوهان لاءِ چانهه پاڻي جو بندوبست ڪريان، کيس منع ڪئسين، باقي پاڻي ضرور پيئنداسين، پاڻي جون بوتلون کڻي آيو جيڪي پيتيوسين بنگلي جي پارڪ ۾. فوٽوگرافي پڻ ڪئسين، پوءِ ارباب نيڪڻ چيو ته: اچو مزار تي ڦل پڙهي حاضري پري اچون، آياسين مزار تي مزار به سادي فرش تي تائل لڳل ضرور هئا، پر جيئن مزارون هونديون آهن ايئن بلڪل نه هئي، اسان مزار تي چار ڦل پڙهيا سڀني سندس روح کي ثواب خاطر بخشي دُعا گهري. ٻاهر نڪتاسين.

18 آگسٽ 1932ع تي ضلعي ميرپورخاص جي تعلقي سنڌڙي ۾ جنم وٺندڙ هي مُلڪ پاڪستان جو ڏهون وزيراعظم بڻيو جنهن 24 مارچ 1985ع تي پنهنجو عهدو سنڀاليو جيڪو 29 مئي 1988ع تائين هلي سگهيو (اڄ ڏينهن تائين پياري پاڪستان تي ڪو به اهڙو وزيراعظم نه آيو آهي جنهن 5 سال پنهنجا پورا ڪيا هجن). سندس وابستگي پاڪستان مسلم ليگ سان رهي. پاڻ 16 مارچ 1993ع ۾ وفات ڪيائين.

سڀني ساٿين کي هاڻي سٺي چانهه جي تلاش هئي، ارباب نيڪ محمد ٻڌايو ته ٻاهر روڊ تي هلي ٿا ڪنهن کليل هوٽل تي ويهون. سنڌڙي موڙ کان ٻاهر ميرپورخاص روڊ تي نئين اڏيل هوٽل تي ويٺاسين.

ارباب نيڪ محمد بئري کان پڇيو ابا ڪير آهين؟

چيائين شر: 'شَرَرَرَرَرَرَرَر' ارباب ڪل ۾ پئجي ويو سڀ ڪليا، اُٿڻ وقت ڪوپ ڪٽڻ پيو چوڪرو آيو اُن کان پڇئين ابا تون ڪير؟
چيائين 'شر' وري به ڪل ۾ 'ابا ڪو ماڻهو به رکو'... سڀئي گڏجي ڪلن ٿا.

واپسي ايندي رستي تي لڳل بورڊ پڙهيو سين تنڊو گوندل، سڀني حيران ٿي چيو اهو نالو اسان اڄ پهريون ڀيرو پيا ٻڌون، نه اخبارن ۾ نه خبرن ۾. ارباب نيڪ محمد کي جهڙي موڙ وٽ مدرسي ابو هريره ۾ ڇڏيوسين مغرب نماز اُتي پڙهيسين کانئس موڪلايوسين.

واپسي

طرف ڪوهياري ڦريشي، کانوَ قاصدِ ٿو گريان،
وڃ وٺيو واٽون عرب جون، ڪڇ نه وڃ مان واپسي.
واپسي ۾ ميرپورخاص مان سي اين جي پراڻي، شهر ۾ آئيس ڪريم
کاڌي، رات جي وقت ميرپورخاص شهر به ڪجهه خاص نظر اچي رهيو آهي،
ماروي سوٽ تان مائو ۽ مٺائي ورتي، هاڻي ساڳيون روڊ حيدرآباد
ميرپورخاص، ساڳيان مسافر، سفر جي باري ۾ ڪچهري شروع ٿي وئي.
'سائين عبدالجبار اچڙي ٿر جو سفر ڪيئن لڳو اوهان کي' مون
پڇيو، 'سڀني سفرن جيئن هي به بهترين سفر رهيو،' هر نئين ماڳ ڏانهن
پهريون ڪيل سفر سٺو به ۽ سٺائو به لڳندو آهي، پر ساڳي پنڌن تان ٻيهر
پير پائڻ سان اُها محسوسات مَنَ کي محسوس ناهي ٿيندي، صحي ٿو
چوان، 'مون چيو. سجاد چيو: 'ايئن ته آهي، ماڻهو جو جيڪو هنڌ اڳ ڏنل
ناهي هوندو اوڏانهن ويندي مهل ڪا به تڪليف يا ٿڪاوٽ نه ٿيندي آهي،
باقي اُتان واپسي مهل، سڀني جا منهن سُجيو وڃن، سڀئي پنهنجي ٻُت مان
بيزار، چيم: 'ها ڳالهه بلڪل صحي آهي، تڏهن ته لطيف سرڪار چئي ويو
آهي ته:

ڳولهيان ڳولهيان مَ لمان، شال مَ ملان هوت،
مَن اندر جا لوڇ متان ملڻ سان مائي ٿيئي.

ايئن ڪچهري ڪندي ڪندي اچي پنهنجي ماڳ ماتلي پهتاسين،
سائين عبدالجبار 'قاسم' نظاماڻي کي پنهنجي گهر ڇڏي آياسين، ۽ اسين
پنهنجي پنهنجي گهر.



جيڪي سفر ۾ همسفر هئا

پروفيسر عبدالجبار ”قاسم“ نظاماڻي: ماتلي سان تعلق رکندڙ معزز شخصيت، پيشي جي لحاظ کي ليڪچرار گورنمينٽ بوائز ڊگري ڪاليج ماتلي، پاڻ سٺا ليکڪ ۽ تاريخ سان دلچسپي رکندڙ تاريخ لکندڙ ماتلي جي تاريخ لکي اٿس. اُن کان علاوه حافظ نظاماڻي جي شاعري جا مجموعا ”باغي آءُ عشق منهنجو“، ”تاريخ آهي شاهد“ پڻ هن جا سمجھيل آهن. نظاماڻي ذات تي ”تذڪراءُ نظاماڻي“ وڏو ڪتاب لکيو اٿس. جنهن ۾ پوري قوم جا شجرا ڏنا اٿس. اُن کان علاوه ڪوڙ ٻيا به ڪتاب لکيل، سمجھيل، هُرتب ڪيا اٿس.

ارباب نيڪ محمد: ناميارو ليکڪ ۽ ڪالم نگار. سندس اصل نالو نيڪ محمد نمڙي آهي. ادبي دنيا ۾ ارباب نيڪ محمد ۽ عوامي حلقن ۾ نيڪڻ فقير طور پڻ مشهور آهي. هو 1960ع ڌاري هندوستان جي علائقي ”سڄڻ پار“ ۾ ڄائو. سندن وڏا 1960ع کان پوءِ ٿرپارڪر سنڌ ۾ اچي آباد ٿيا آهن. ميٽرڪ جو امتحان عمرڪوٽ جي هاءِ اسڪول مان پاس ڪيائين. هن سنڌ يونيورسٽيءَ مان ايم. اي (اسلامڪ ڪلچر) ڪئي. مختلف ديني توڙي ادبي عالمن ۽ اڪابرن جي صحبت ۾ رهيو. سادو لباس پهريندو آهي ۽ خوش مزاج شخصيت جو مالڪ آهي، علمي، ادبي مطالعي سان گڏ حالات حاضرہ کان به باخبر رهي ٿو. سندس ڪالمن ۾ علمي ادبي ۽ سياسي بصيرت نمايان هوندي آهي. هن وقت عمرڪوٽ ۾ رهائش پذير آهي.

شيخ عبدالله ’ڪوهستاني‘: ٿاڻو بولا خان سان تعلق رکندڙ. انتهائي سُٺو سماج سڌارڪ، پاڻ پيشي جي لحاظ کان عربي ٽيچر آهي، سدائين سفر ۾ ننڊ ڪندو آهي. نه ته بس زندگي جي سفر ۾ هل هلاڻ اٿس. ڪنهن وقت ڪٿي ته ڪنهن وقت ڪٿي، سدائين سماجي ڪمن جي پويان، سندس مختلف ڪمن، فري ميپيڪل ڪئمپون لڳائڻ، غريبن جي سهائتا ڪرڻ کان علاوه جيڪو ڪم هن جي سڃاڻپ بڻيو آهي سو آهي. اجتماعي شاديون ڪرائڻ. هي تقريبن ڪوڙ سارن غريب بي سهارا خاندانن جي غريب نياڻين جون شاديون ڪرائيندو آهي. ۽ کين پورو پورو ڏاج به ڏنو ويندو آهي. هن سال تہ 100 جوڙن جون شاديون ڪرايون اٿس. ايئن سدائين سفر ۾ رهي ٿو.

غلام مصطفيٰ ميمڻ: ٿاڻو بولا خان سان تعلق رکندڙ هي صاحب سُٺو دوست سُٺي سوچ رکندڙ آهي. پاڻ صحافت ڪندو آهي. صاف سُٿري صحافت، ڪي ٽي اين ۽ ڪاوش جو رپورٽر آهي ٿاڻو بولا خان اسٽيشن کان. سندس ٿاڻو بولا خان ۾ سُٺو جنرل اسٽور پڻ آهي.

منظور احمد جوڻيجو: ماتلي شهر سان تعلق رکندڙ: منهنجو پيءُ آهي، سُٺي دل رکندڙ آهي. سندس حيدرآباد ۾ ”الرزاق پرنٽرز“ آهي. پنهنجي ڪاروبار ۾ ڪامياب آهي. گهمڻ جو شوق هوندو اٿس. ۽ هميشه چوندو آهي، گهمڻ جو پروگرام ٺاهيو گاڏي منهنجي حاضر آهي.

سرور خاصخيلي: سندس تعلق ٿاڻو بولا خان سان آهي. سُٺو ماڻهو آهي. پيشي جي لحاظ کان پرائمري ماستر آهي. صحافت به ڪندو آهي. ۽ شاعر پڻ آهي.

محمد سومار (سجاد حسن) جوڻيجو: سجاد پرنٽنگ پريس ماتلي جو مالڪ آهي. گهمڻ ڦرڻ جو ذوق رکي ٿو. منٺار خاصخيلي: ٿاڻو بولا خان جو رهندڙ آهي. پيشي جي لحاظ کان ڊرائيور آهي. سندس گاڏي به هن سفر ۾ شامل هئي.

نعمان: منهنجو مويي پُٽ، شمعيب: ادا منظور جو پُٽ، عباس ۽ عادل: شيخ عبدالله جا پُٽ

مور ساگر: ’ڪي جاڻا مين ڪوڻ ٻليا‘



پروفيسر ڊاڪٽر عبدالجبار 'قاسم' نظاماڻي، مصطفيٰ ميمڻ، سجاد حسن، شيخ عبدالله، منظور احمد جوڻيجو
نعمان، عباس، عادل ۽ شعيب سان گڏ - عمرڪوٽ قلعي مٿي، پويان عمرڪوٽ شهر جو منظر



پُٽ نعمان، شيخ عبدالله، ميزبان دوست اڪرم ڇيڇر، سرور خاصخيلي، منظور احمد جوڻيجو
سجاد حسن جوڻيجو ۽ شعيب جوڻيجو سان گڏ - اڇڙي ٿر جي هڪڙي ساڻي منظر ۾



عمرڪوٽ جي قلعي تان شهر عمرڪوٽ جو نظارو ڪندي



صوفي صادق جي مزار مهندا، سنگت سان گڏ (صوفي آباد)



سندھ جي اديب قومپرست اڳواڻ عبدالواحد آريسر جي مزار تي دُعا پڙهندي، ارباب نيڪ محمد ۽ سجاده سان



ميرزا دوست غلام حسين آريسر سان گڏ سنگت سميت ڪلانوگر ڪپ تي



ڪنڀرو شريف ۾ خالد ولهاري جي اوطاق تي سموري سنگت



سندھ جي تاريخي 'چنڙي قبرستان' جي هڪ مزار ۾



اڇڙي ٿر ۾ اُٺ جي سواري ڪندي



گرهوڙي صاحب جي چؤديوار ۾ سان، مور سان گڏ مور



ماتلي کان مول

روانگي

ماتلي، سُمڻي سُنڀا، ٿا ويڃون اڃ مول ڏانهن،
ڪوهستان جي ڪنڌي، رهي اچون ڪا راتڙي.

صبح جو چئڻن وڳي اُٿي تياري ڪيم، هن پيري ماما احمد کي به گڏ
ورتم. اڳين پيري چيو هئائين ته مون کي به سفر تي وٺي هل، ادا منظور وري
وڏي پاءُ عثمان کي ورتو اهو به پيو ميارون ڏيندو آهي ته اسان کي ڪيڏانهن به
ڪونه ٿا وٺي هلو، هن پيري چيوسين پنهي، همراهن کي سُمڻي سند جو سِير
ڪرائي اچون. صبح پنج وڳي گهران نڪتاسين اڳين پيري رستي ۾
پتنگين ڏاڍو تنگ ڪيو هو، تنهن ڪري هن پيري اُن جو بندوبست ڪيو
هيم، ’هيلمنٽ‘ ڪالهه وٺي آيو هئس. ڏاڍو آرام سان پي آيس، اڃ به حالت
هئي ڏاڍيون پتنگيون هيون، فجر جي نماز تڏو غلام حيدر ۾ پڙهيسين.
ماتلي پُهتاسين، ماتلي مان ادا منظور ۽ شعيب تيار بيٺا هئا، شعيب ۽ نعمان
کي هن پيري ڇڏي هلڻ جو چيو هوسين، پر ادا منظور شعيب کي ورتو،
ڪاليج وٽان اڳيان سائين عبدالجبار ’قاسم‘ نظاماڻي کي ڪنيوسين، سفر
جي دُعا پڙهي روانا ٿياسين.

گنجي ٽڪر تي ڪسٽمر هائوس

پهتاسين پهاري تي ’ڪسٽمر هائوس‘ اسان جو وڏو پاءُ محمد عثمان جيڪو هتي ڪسٽمر ايڪسائيز ۾ حوالدار آهي، اُن کي هتان ڪسٽمر هائوس تان ورتوسين. رستي ۾ مختلف ڳالهيون، هتان هتان جون، ڪچهري ڪنهن ڪنهن وقت ڪا تاريخي ڳالهه، سائين عبدالجبار ٻڌايو ته مون هاڻي تازو هڪڙي تحقيق پڙهي آهي ته: ڪينسر واري ماڻهو کي جڏهن بجلي جا ريز لڳايا وڃن ته ٽي ڏينهن اُن جو ويجهو ڪوبه ٻار يا پيٽ واري مائي نه وڃي، تن ڏينهن تائين انهن ريزن جو اثر رهي ٿو. اها واقعي نئين تحقيق آهي.

اُن کان پوءِ زهيري پلن مان، ايتن ٻن تي به ڳالهايو ته ناگاساڪي، هيروشيما جو به ذڪر ڪلي پيو. جهان جا شهر هيروشيما ۽ ناگاساڪي، جن تي ٻي جنگ عظيم دوران اٽم بم ڪرايا ويا هئا، ستر اسي سال گذري ويا آهن پر اڃان تائين اُتي پيدا ٿيندڙ نسل کي ڪي نه ڪي خطرا ضرور هوندا آهن.

اسان جي گاڏي هاڻي سُپر هاءِ وي تان لهي ٿاڻو بولا خان روڊ تي رواني آهي ۽ هن وقت صبح جا 8:00 وڳا آهن. گاڏي ۾ هلندڙ ايف ايم ريڊيو کي ادا منظور آواز ڏنو خبرون ٻڌڻ لاءِ خبرن ۾ ته رڳو ئي روڊ حادثا، مار ڌاڙ ڦرون چوريون، سڀني جي راءِ هئي ته ريڊيو کي بند ڪريو ۽ سفر جو مزو وٺو. اڳيان هڪڙو لڪ لنگهون ٿا جيڪو نانگ ورتي آهي، پر مسلسل مٿانهين طرف وڃي ٿو. پهريون ڀيرو جيڪو هن لڪ تان لنگهندو پڪ سان پنهنجا ڪن بند محسوس ڪندو، مطلب ڪنن کي ڍڪر اچي وڃن ٿا. جيئن ئي لڪ اڳيان لنگهياسين ته مونکي الائي چواج سسٽي اوچتو ياد اچي وئي:

تپي ڪندين ڪوه، ڏونگر ڏڪوبن کي،
تون جي پمڻ پڄ جا، ته لڱ منهنجا لوه،
ڪنهن جو ڪونهي ڏوه، امر مون سين ايئن ڪيو.

واقعي سلام آهي سسٽي کي، عورت ذات تي ڪري همڙا پمڻ پيرين اڳهاڙي پار ڪيائين. ۽ اهو ئي چيائين ته: ”ويندي ڏانهن پرين، جتي جات نه پايان.“ جبلن تي سڌو رستو هلي ٿو ۽ هتان کان ئي ٿاڻي بولا خان جا آثار نظر اچڻ لڳن ٿا. ڪجهه پنڌ کانپوءِ باب ملڪ سڪندر به نظر اچي ٿو، جيڪو بولا خان شهر ۾ داخل ٿيڻ لاءِ پهريون دروازو آهي.

ملياسين مصطفيٰ ميمڻ سان

ٿاڻي بولا خان ڀٽتاسين مصطفيٰ ميمڻ جي دڪان تي، جيڪو جامع مسجد نگاهه مدينه جي سامهون چونڪ تي آهي، سامهون جامع مسجد نگاهه مدينه آهي، جنهن جي ديوارن تي رڳوئي اجتماع، جلسن، دعوتن جا پوسٽر، پينا فليڪس لڳا پيا آهن. جڻ ته هي ديوار ڪا ايڊورٽائيزمينٽ بورڊ هجي. خبر ناهي اسان ماڻهن ۾ شين کي سڃاڻڻ ۽ سمجهڻ جو شعور ڪڏهن پيدا ٿيندو. مسجد عبادت گاهه آهي ۽ عبادگاهه جي در و ديوار جو به احترام ڪرڻو آهي. مصطفيٰ جنرل اسٽور تي پاڻي پيئڻو ڪاوش اخبار جون سرخيون پڙهيو سين، روانا ٿياسين ناشتي لاءِ مصطفيٰ ميمڻ جي گهر ڏانهن.

ٿاڻو بولا خان جو ٿاڻو ڏنوسين

رستي ۾ ٿاڻو ڏنوسين ٿاڻي جي اندر هليا آياسين زبون حال عمارت جنهن جي ديوارن مان چيلاتا نڪري رهيا هئا، مٿي لڳل پٿر تي انگ پڙهياسين 1868ع جي اڏيل عمارت، حيرت ٿي ته هن ۾ ڪيئن رهيا پيا آهن. سامهون اڳتي وياسين ته اُتي هڪڙو بورڊ لڳو پيو هو، ڪنهن اين جي او معلومات لاءِ لڳايو هو پر اُن مان ڪجهه معلومات ته ميسارجي وئي هئي، باقي نقشو اڃا چٽو هو ۽ آدمشماري جا انگ اکر ڀڻ، جيڪي هي آهن.

ٿاڻو بولا خان

ٿاڻو بولا خان جي گل ايراضي 5204، گل آبادي 124085، ٿاڻو بولا خان ۾ يونين ڪائونسلون 5 آهن، ديمون 28، ڳوٺن جو تعداد 236، گهرن جو تعداد 23412، هتي جي ماڻهو جي گذر سفر جو ذريعو چوپايو مال، باراني زراعت ۽ مزدوري ٻڌايو وڃي ٿو.

تاريخ ٻڌائي ٿي ته ڄام آري جو پوتو بولا خان هو، جنهن جي نالي پٺيان هي شهر آباد ٿيو، ڄام آري کي چئن پٽن جو اولاد هو ڄام لوهار، حمل، ٻاڙ، باديو ۽ هي بولا خان وري حمل جو پٽ هو ۽ انهيءَ بولا خان نالي ڳوٺ آباد ڪيو، جيڪو هاڻي شهر بولا خان آهي، اڳي ضلعي دادو ۾ هو، پر هاڻي نوان ضلع نمڻ ڪانپوءِ ضلعي ڄامشوري ۾ آهي.

اھو دائو لڳ آھي

اسان سان گڏ علاوالدين شھتو مسلسل ڪلام ٻڌائيندو هلي، ڪجهه پنڌ کان پوءِ چوي ٿو اڳيان هاڻي جيڪو لڳ اچڻو آهي، اهو 'دائو لڳ' آهي، جيئن ئي دائو لڳ تي پهچون ٿا ته پوءِ دائو لڳ تي ڪيل اعجاز خاصخيلي جي شاعري ڳائڻ شروع ٿي وڃي ٿو.

پريڊيسن سان پيار ڪري پنهنجي محبت جو اظهار ڪري،
چري دل مارائي ڇڏي، ڏکيا پنڌ دائو جا مون کي نيٺ ڪرائي ڇڏي.
۽ پوءِ وري مٿان سندس شعر به ٻڌائي ٿو:

ساڳيون آهيان ساڳيون، مون ۾ ناهي ڪو فرق،
تنهنجو آهيان تنهنجو ڪر مون تي تون پڪ،
جي ڏسين گڏ غيرن سان ته پوءِ ماري هڻي ڏک،
نه ته شريفن تي شڪ، اجايو نه ڪري علاؤالدين چئي.

منڙي نٺ

ڪجهه پنڌ اڳتي هلڻ کانپوءِ هڪڙي نٺ مان گذرون ٿا، مصطفيٰ ٻڌايو هن کي 'منڙي نٺ' سڏيندا آهن، ايئن پٿر جو پنڌ هلندو رهي ٿو گڏ گڏ شعر و شاعري لطيف سرڪار جا بيت پڻ جهونگاريندا رهون ٿا:

ڏونگر ڏڪوئن ڪي، دلاسا ڏجن،
گهڻو پڇجي تن کان، جن وٽان هوت وڃن،
تون ڪيئن سنڌا ٿين، ٿو پهڻ پير پٿون ڪرين.

سائين عبدالجبار 'قاسم' نظاماڻي ٿو چوي: 'ٿورو سوچيو سسئي عورت ذات جنهن مسلسل پيرين پنڌ هيڏا وڏا پهاڙ سر ڪيا هوندا، ڪيڏي وڏي همت واري عورت هئي. چيم، 'سائين سسئي پنڌ نه ڪيا هئا، اهو عشق هو جنهن جبل کي ريزه ريزه ڪري وڌو هو.

آڏو ٽڪر ٿر، مٿان روهه رتيون ٿيئين، (شاه)

عشق ئي اهڙا اوکا پنڌ پهاڙ جا ڪرائيندو آهي، پلا هونئن ڪوبه نارمل ماڻهو اهڙا پنڌ چو ڪري، چوپنهنجا پير پٿون ڪري، مون چيو.
اهو ڪرم جو ڪاڍو نه ته پٿر ڪير پنڌ ڪري (شاه)

هن کي ديڳي لڳ (ديڳين وارو لڳ) چون ٿا

اڳيان اڃا به هڪڙو ڏکيو لڳ لنگهون ٿا، مصطفيٰ ٻڌائي ٿو 'هن لڳ کي 'ديڳي لڳ' چون ٿا، هتي هڪ پيري شيخ عبدالله موٽر سائيڪل تي آيو هو رات پئجي وئي هئي، موٽر سائيڪل بند ٿي وئي هئي، ۽ هنن کي جن ڦري آيا هئا'.

چيمر 'جن ته اڳي ٻڌبا هئا، هاڻي ڪٿي آهن جن!؟'.

'نه ادا اڃا به آهن پر ماڻهن جونالونه ٿا وٺن'.

'ڪٿان وٺندا ماڻهو پاڻ جنن کان وڌيڪ خطرناڪ ٿي ويا آهن'.

اسان جون گاڏيون پٿرن تي به اهڙي اسپيد سان ڍوڙي رهيون هيون، جن سپر هاءِ وي تي هلي رهيون آهن، هي گاڏيون آهن ئي هن ڪوهستان لاءِ مخصوص، سپر هاءِ وي تي هلندڙ گاڏيون هتي نه هلي سگهنديون، اسانجي منزل اڳتي هئي دوستن جي صلاح سان اڳيان نظر ايندڙ ڳوٺ ۾ گاڏين کي ٿوري دير لاءِ بريڪ ڪبو ۽ پاڻي وغيره پي پوءِ اڳتي نڪرو جيئن ئي ڳوٺ ۾ پهتاسين مون پڇيو 'ادا هن ڳوٺ جونالو ٻڌايو ته نوت ڪريان'، مصطفيٰ ٻڌايو 'هي ڳوٺ نبي بخش باريجو آهي'، هتي هڪ ڏڪان هو جنهن تان پاڻي پيتو ٿوري دير بيناسين ۽ پوءِ وري به اسين ۽ پٿر جو پنڌ رستي ۾ هڪ کليل باڊي ترڪ چڃ ڪٽيو پي وئي، اسان سڀني صرف ان ترڪ کي ڏٺو پر اسان سان گڏ علاؤدين شهنشو تنهن سمرا ڳاڻڻ شروع ڪيا تڏهن سڀني جون نظرون وري به ترڪ ڏي ۽ ڏيان شهنشي جي سهرن ڏي گڏ گڏ ٽهڪڙو به سهرن کان پوءِ وري مورو به ٻڌايائين:

ڪپڙا ٿي ويا هن ميرا،

جبل جا ڏاڏا ڏنا ٿم ڦيرا،

ڪپڙن جي يار سلائي،

توڪي ياد ڪندو آهيان الاهي،

مالڪ آيا ٿئي مينهن،

منهنجي دلڙي ڪري پئي ڪينهن،

مينهن جي يار چال،

منهنجا ڏڪن ڪيا ٻرا حال.

ايئن هٿان هٿان هٿ جو مورو ٺاهي ٻڌائي، پنهنجي ڏاهپ به ظاهر ڪئي ۽ اسان کي به محفوظ ڪندو هليو. مطلب ته شھڻي اسان کي سفر ۾ بور ٿيڻ نه ڏنو. سفر ۾ هميشه هڪ يا ٻه ماڻهو اهڙا هئڻ لازمي آهن. جڏهن پنڌ پري جو هجي، سفر اوکو هجي، رڻن جو راهي ٿجي، تڏهن علاءُ الدين شھڻي جهڙا سفر جا ساٿي هئڻ سفر لاءِ انتهائي اهم آهي. جي لطيف:

ماڻهو سڀ نه سڻا، پڪي سڀ نه هنج،

ڪنهن ڪنهن ماڻهو منجه، اچي ٻوڙ بهار جي.

رستي ۾ ننڍا ننڍا ڳوٺ نظر آيا ۽ ڪٿي ڪٿي شمسي توانائي تي هلندڙ ٽيوب ويل پڻ ڏٺا. انهي شمسي توانائي اچڻ کانپوءِ ڪوهستان جهڙن علائقن ۾ جڻ انقلاب اچي ويو هجي، نه ته ايترو مٿي ۽ جبلن تي برسات کان سواءِ پاڻي جو پهچڻ ته تصور ۾ به نه هو. پر هاڻي جبلن مٿي ٽيوب ويل پاڻي ڏئي رهيا آهن. هڪڙي نئين لڳل ٽيوب ويل وٽ گاڏين کي بريڪ ڪيوسين، اُن ڪري جو اُن ٽيوب ويل وٽ همراه پڻ موجود هئا ۽ رستي جي پاسي ۾ به هو. سڀئي هيٺ لٿا، پاڻي به پيتو ۽ هٿ منهن به ڌوئا، اُتي موجود همراه کان جڏهن پڇيوسين ته هن سولر سسٽم ٽيوب ويل تي گھڻي لاڳت آئي؟ ٻڌايائين ته اٺ (8) لک خرچ اچي ويو آهي، خرچ برابر وڌو آهي، پر جبل تي پاڻي جو ملڻ ته اُن کان به وڌي ڳالهه هئي.

هاڻي جمع جي نماز جو وقت ٿي ويو آهي، سائين شيخ عبدالله چيو ته ’اڳيان ڳوٺ امام الدين باري جو ۾ جمع نماز ادا ڪنداسين‘، گاڏين جيئن ئي بريڪ ڪيو ته اُتي موجود مقامي ماڻهن هيند پمپ مان پاڻي جا لوٽا ڀرڻ شروع ڪيا، واري واري سان اسان کي وضو لاءِ پاڻي ڏنائون، جمع نماز باجماعت ادا ڪئي. مسجد ڪڇي پڪي هئي، نماز کانپوءِ اسان کي هڪ مقامي همراه سليماني چانهه پياري، تيستائين وري پيو همراه ڪير واري چانهه کڻي آيو. ٻنهي چانهن جو لطف ورتوسين، ۽ لاهور کان آيل جماعتي به خوش طبع هئا، مسڪرائيندي چيائون ”هين تون اندازو نه ٿو ٿو ته سفر اتان دشار ٿي، اگر معلوم هوتا ته هم دادو کي طرف چلے جاتے وهاں بهي هماری جماعتیں تھیں“ دل ۾ چيم ”قاسم کانپوءِ ڦٽڪ ڪهڙو، اهو اڳ سوچيو ها، هاڻي روئڻ مان ڪجهه نه ورندي. چڪي ٻڌو سندرو پنڌ اڃان اڳتي اٿو.“

ڄام لوهار جي درگاه ۽ تاريخي قبرستان

اسان جو سفر هو تونگ طرف، جتي مانجهاندي جي ماني به هئي پر تونگ طرف ويندي رستي ۾ ’ڄام لوهار‘ جي درگاه آئي. جيڪا هڪ تاريخي قبرستان ۾ موجود هئي ۽ تونگ طرف اچڻ جو اهم مقصد، جيڪا جاءِ اسان گهمڻ گهري هئي اها جاءِ اهو تاريخي قبرستان هو.

هي قبرستان اندازي موجب چاليهه پنجاهه ايڪڙن جي پکيڙ تي پکڙيل آهي. هن ۾ موجود قبرون وڏي اوچائي تائين نهيل آهن، جن تي جيڪي چٽ چٽيل آهن، تمام وڏي ڪاريگري جو اُهيڃا آهن، قبرون ڪيترو پُراڻيون آهن، اهو ته تاريخ جا ڪتاب ئي ٻڌائي سگهن ٿا، باقي اسين جيڪو ڏسي رهيا آهيون سو حيران ڪندڙ ضرور آهي. هتي هڪڙي دانائي ۽ عقلمندي اها به نظر آئي ته انهن جيڪا قبرن تي چٽ سالي ڪئي آهي انهن مان سُڃاڻپ ٿئي ته ڪهڙي قبر مرد جي آهي ۽ ڪهڙي قبر عورت جي آهي، ڪهڙي قبر جنگجو يا سپهه سالار جي آهي. انهن جي سُڃاڻپ ڪجهه ايئن هئي ته جيڪا مرد جي قبر هئي ان تي پٿر جي اُڪر سان تلوارون، تير نهيل هئا، ۽ جيڪا عورت جي قبر هئي انهن تي وري زيورن جا عڪس چٽيل هئا. ڪُجهه قبرن تي گهوڙي سوار هٿ ۾ تلوار جهڙا به نشان نظر آيا جن لاءِ به مصطفيٰ ميمڻ جن جو چوڻ هو ته هي اُن وقت جا سپهه سالار هئا. هن قبرستان ۾ ملڪ خاندان جا به ماڻهو مدفون آهن.

مٿي ذڪر ڪري آيو آهيان ته ڄام آري کي چئن پٽن جو اولاد هو جن مان هڪ هي ڄام لوهار آهي، هي سڀني کان وڏو پٽ هو. ڄام لوهار لاءِ چيو وڃي ٿو ته ننڍي هوندي کان طبيعت جو سادو فقير ماڻهو هو، جيڪو اڳتي هلي الله وارو ثابت ٿيو. هن وٽ انسانيت اهم هئي هندو يا مسلمان نه، ۽ اهو ئي ڪارڻ آهي جو هن تي لڳندڙ ٻارهاڻو ميلو به هندو ۽ مسلمان گڏجي لڳائيندا آهن ۽ پاڻ ۾ ڪوبه ويڇو ناهن رکندا، سڀئي هڪجهڙي عقيدت جو اظهار ڪندا آهن. شايد هي واحد ميلو هوندو، جنهن ۾ هندو ۽ مسلمان هڪ نظر ايندا آهن. ۽ سڀ کان وڏو مذهب پڻ انسانيت ۽ پيار ئي آهي

’پلي مانس جنم امول‘ هجي،
مگر ماڻهو اٿئي پيار وارا اٿلم.

تونگ شريف ۾ مليل محبتون

تونگ جي هن تاريخي قبرستان کان وري واپسي ۾ ملڻ تائين موڪلائي پهتاسين تونگ شهر. کيرٿر جبل جي هنج ۾ هي تاريخي تونگ شهر موجود آهي. هن شهر جي آس پاس موجود ڪيترائي تاريخي آثار آهن جن تي تحقيق جي ضرورت آهي. هڪ اهم تاريخي قبرستان جنهن جو مٿي ذڪر ڪيو اٿم. هن تاريخي شهر ۾ اسان جي مانجهاندي جي ماني هتي جي اڳوڻي نائب ناظم محمد بخش لوهاراڻي جي اوطاق تي رکيل هئي، جيئن ئي پهتاسين تي اسان جي کليل بانهن ۽ وڏن پاڪرن سان آجيان ڪئي وئي. هتي ڪوهستان جي ماڻهن جون محبتون به ڏسڻ وٿان آهن، جيڪو هڪ پيرو ڪوهستان جو سير ڪري ويندو، ان کي هتي مليل محبتون هميشه ياد رهنديون.

اسانکي ايندي گهڻي دير ٿي وئي هئي، تنهن ڪري ميزبان توڙي اسان سڀني جو رايو اهو هو ته ڪچمري ۽ تعارف پوءِ ڪبو پهرين طعام ۽ ٻاهر چوڪرا اسان کي هٿ منهن ڏوٽڻ لاءِ پاڻي هٿن ۾ کڻي بيٺل هئا. اسان هٿ منهن ڏوٽا، تيستائين ماني به لڳي وئي، تي چار ايتڻ نهيل هئا، تمام سٺي نموني مانجهاندو ڪيوسين. ماني کائڻ دوران ئي هڪٻئي جو تعارف شيخ عبدالله ڪرائيندو رهيو. ماني کان پوءِ بوتلن جو بندوبست ٿيل هو ۽ انهيءَ دوران ڪچمري به هلندڙ رهي محمد بخش لوهاراڻي ٻڌايو ته تونگ يونين ڪائونسل ۾ چار ڊيمون آهن. 1. تونگ شريف، 2. ٽڪو بارڻ، 3. پال، 4. بيلي ٺپ. اڳتي ٻڌائي ٿو ته:

تونگ ٿاڻو ٻولا خان کان 80 ڪلوميٽر جي فاصلي تي آهي. تونگ تي نالو ڪيئن پيو؟ ڇڏيل سوال تي هتي موجود محمد ايوب لوهاراڻي ٻڌايو ته: 'شايد تونگر خان بادشاهه ڀٽيان تونگ نالو پيو، پاڻ اسان کي لطيف جا بيت سُر رامڪلي مان ٻڌايائين، ۽ تيهه اڪري به ٻڌايائين. ڪچمري دوران ٻڌايائين ته 'ڄام آري جيڪو ڄام لوهار جو پيءُ هو تنهن دهلي سلطنت جي بادشاهه محمد شاهه تغلق جي ڀٽ کي سيوستان ويندي اغوا ڪيو. ان مان اندازو ڪري سگهجي ٿو ته اوهان جيڪو قبرستان ڏسي آيا آهيو ممڪن آهي انهيءَ دؤر جو هجي'. پاڻ ٻڌايائين ته '1992ع ۾

هڪ ماهرن جي ٽيم حاڪم علي شاهه بخاري جي سربراهي ۾ هتي آئي هئي، جن قبرستان جي مرمت به ڪرائي ۽ انهيءَ دوران انهن کي تختي به لڌي هئي جنهن تي سن اُڪريل هو، جيڪا تختي ڪٿائي وڃي سنڌ ميوزم ۾ رکرائي هئي. اسان هاڻي هڪٻئي کي اکين ذريعي اُٿڻ جا اشارا ڪياسين.

رتن ناٿن جي سماڌي ۽ چشمو

سڀني دوستن چيو ته وقت تيزي سان گذري رهيو آهي اڳتي هلجي محمد ايوب چيو ته 'هتان ويجهو ئي رتن ناٿ جي سماڌي ۽ اُن سان گڏ تاريخي چشمو به آهي هلي ڏسجي'. سڀئي اُٿياسين.

هلندي محمد ايوب ٻڌايو ته 'هن جبل تي گڊ، سره ۽ هرڻ هوندا آهن، هتي جڏهن برساتون پونديون آهن ته ڪيئي پُراڻي دؤر جون مورتيون ۽ سِڪا ملندا آهن'. هاڻي اسانجون گاڏيون مندر جي اڳيان اچي بيٺيون، مندر اندر ليڊيز هئي، اُهي به ڪٿان کان گهمڻ آيا هئا، اسان تيستائين چشمي طرف آياسين جيڪو پُٽ مندر جي سامهون ئي آهي. هن چشمي بابت ايوب ٻڌايو ته 'جڏهن برسات پوندي آهي تڏهن هن چشمي مان تمام گهڻو تيزي سان پاڻي نڪرندو آهي. هن وقت به هن چشمي جي پاڻي ذريعي 350 ايڪڙ زمين آباد ڪئي وڃي ٿي. پر هڪڙي اندازي موجب 500 ايڪڙ زمين به آباد ڪري سگهجي ٿي.

هن وقت به تيز پاڻي وهي رهيو هو، هن ۾ هندو ڪميونٽي جا ماڻهو وڏي شوق، چاهه سان وهنجندا آهن. اسان مان به مصطفيٰ، شيخ عبدالله، سرور ادا منظور، شعيب ۽ شيخ عبدالله جا فرزند هن چشمي ۾ وهنتا، پر منهنجي دل نه ٿي وهنجڻ تي تنهن ڪري آئون چشمي جي پاڻي ۾ هٿ ڀڙايو مزو وٺي رهيو هئس.

ٻاهر نڪتاسين ته آئيس ڪريم وارو بيٺو هو، جنهن کان واڻيا چوڪرا آئيس ڪريم وٺي رهيا هئا، هڪ همراه ۾ ٿورو شڪ پيو ته شايد ڪٿي ڏنل آهي، جڏهن ويجهو ويس ته هي ايسرداس جو پُٽ هو، جيڪو اسان سان گڏ رپ ۾ پڙهيو هو، ايسرداس رپ شهر ۾ سڀ کان وڏو دڪاندار هوندو هو، آس پاس تر جا سڀ ماڻهو هن جا قرضي هوندا هئا، مهيني جي

اوڌر تي سامان ڏيندو هو. وقت سان گڏ هاڻي نه ايسرداس رهيو نه ئي اهورپ شهر رهيو. ايسرداس جا چوڪرا به ڪي ٿاڻي بولا خان ويا ڪي ڪيڏانهن. هڪڙو نيٽون جنهن جو هن وقت تلهار پيسان دلواڻي موڙ جي سامهون ڪارخانائس ۽ هيٺ ڏڪان مٿي زبردست گهر ٺهرايو اٿس. اسان جيڪو آئيس ڪريم ورتو ان جو پل به ان سان گڏ آيل دوست ادا ڪيو. اسانجي سخت منع ڪرڻ جي باوجود به اهي موڪلائي روانا ٿيا.

اسان آياسين رتن نات جي سماڌي اندر سماڌي وڏي هال اندر آهي، جنهن ۾ صفائي نظر آئي، رتن نات جي سماڌيءَ جي پيسان مندر به آهي. مندر اندر آياسين، مندر اندر ڏيئا ۽ اگر بتيون پري رهيون هيون، مندر اندر صفائي سُٺائي نظر آئي، مندر ۽ سماڌي جي وصال اڱڻ تي چار جو وڻ به بيٺو آهي. هڪ خاص ڳالهه ته هن مندر ۽ رتن نات جي سماڌي جي سار سنڀال ڪندڙ ٽونگ جا پٽ فقير ۽ لوهاراڻي آهن. هتي هندو مسلم ۾ ڪا به تفریق ناهي سڀ ڪوئي پنهنجي پنهنجي مذهب سان خوش آهي، ۽ سڀ گڏجي هن تي ساليانو ميلو لڳائين ٿا. رتن نات لاءِ به چون ٿا ته صوفي طبيعت جو ماڻهو هو.

اُتي موجود خليفو فقير محمد ايوب جنهن اسانڪي لطيف سرڪار جا بيت ٻڌايا، سانوڻ فقير جا بيت ٻڌايا ۽ آخر ۾ مورو به ٻڌايائين، اسان کيس ٿوري گهڻي خرچي ڏني، جيڪو هنن جو حق آهي، اسانڪي ڏاڍو سُڪون مليو سندس ٻڌايل بيتن ۽ ڳايل موري مان. کائنس ساڳي سڪ ۽ حُب وارن پيريل پاڪرن سان موڪلايوسين.

هڪ ڀيرو وري به ڄام لوهار جي مزار ۽ قبرستان تي آياسين، هن وقت سامهون جبل ڀُٽيان سڄ لهڻ جو منظر پنهنجي ڪيمراڻن ۾ قيد ڪرڻ چاهيوسين ۽ مصطفيٰ ميمڻ جيڪو ڪي تي اين ڪاوش جو نمائندو آهي تنهن به موقعي مان فائدو وٺندي ڪي تي اين واري هيندي ڪيمر آن ڪئي ۽ اسان کان هن مزار ۽ قبرستان تي موجود سهولتن بابت مختصر رايو رڪارڊ ڪيو. جيڪو واري واري سان مون، سرور خاصخيلي ۽ شيخ عبدالله تاثرات رڪارڊ ڪرايا. هاڻي سڄ به جبلن جي پويان لڪي ويو، شيخ عبدالله چيو ته وضو هٿان ڪريو هلو. اڳيان ڪنهن ڳوٺ ۾ هلي ٿا مغرب جي نماز پڙهون.

اسان سڀني وضو ڪيو. هتي وضو خانو ۽ واش روم به ڪنهن ديوان جا ڏنل هئا، لکيل پٿر ٻڌايو پئي. هتي به مسلمان ۽ هندو گڏجي ميلو لڳائيندا آهن. اڳيان هڪڙو ڳوٺ آيو جتي اسان پنهنجي جيبن کي روڪيو مغرب نماز ادا ڪئي، بعد ۾ ڀڄيوسين ته هي ڳوٺ ڪهڙي نالي سان سڏجي ٿو ٻڌايائون ته ’هن ڳوٺ جو نالو جهنڊو ڇٽو آهي‘، سڀني چيو هلو بابا ڇٽو معنيٰ ڇٽو. مون چيو: ’اسان وٽ ڪمپيوٽر تي هڪڙو آپريٽر هوندو هو اهو به ڇٽو ذات جو هو ۽ نالو هئس سومار ڇٽو جيڏانهن ويندو هو ته گم پوءِ جيڪو ڀڄڻ ايندو هو ته ايئن چوندا هئاسين، ’هڪ ته هو سومار ٻيو ڇٽو‘

مول ڏانهن منهن

رات چانڊوڪي ۽ پٿر جو پنڌ، جيبن جا آواز ۽ شمطي جا آلاپ سڄي ماحول کي ڀرڪيف بڻائي رهيا هئا، ڪنهن ڪنهن وقت اسان به کيس وارو وٺرايو ٿي، ڪنهن شاهه جو شعر ته:

چنڊ چواڻين حق، جي وڙهين جي ورچين،
 ٻه اکيون ٿيون ڪ، تو ۾ ناهي پرين جيھو.
 ڪنهن، اُستاد بخاري ته:

چانڊوڪي رات ۾ سو سينگار ڪري،
 سياڻو ٿي منهنجي سامهون تون ايندو نه ڪر،
 متان ڪافر ٿيان، توکي سجدو ڪريان،
 تون بي پرده ڪڏهن مونسان ملندو نه ڪر.
 مون ٻڌايو هائيڪو:

چوڙين ڇڻ ڇڻ،

چانڊوڪي ۽ سونهن تنهنجي،

نه ايتڙو وڻ.

وري ٻيو بيت ٻڌايم ته:

اڙي او چنڊا! وڃين ڇٽو صنم کي،
 ناهي چين ڏل کي ۽ ناهي نيٺن ننڊ،
 هاءِ هرڪا منڊ، ٿي تاو پاسي تو بنا.

ڪنهن وري ڪُجهه جهونگاريو ٿي، ڪُجهه پنڌ اڳتي هلون ٿا تيستائين جيڪو تائڻ پٺڇر ٿي پوي ٿو. پوءِ هڪ ته پهاڙ پيو ته رات، ٿيون وري موبائيل سروس به نه، اسان کان اڳيان جيڪا جيڪا هئي اها گهڻو اڳتي نڪري وئي، جڏهن پويان ڪا به روشني نه ڏٺائون ته جيڪي روڪيائون، ڪجهه دير انتظار کانپوءِ به اسانجي گاڏي جي لائٽ ڪين نظر نه آئي ته واپس موٽي آيا، هو به اچي پهتا تيستائين اُستاد به جيڪو تائڻ بدلي ڪري ورتو وري به گڏجي روانا ٿياسين. هاڻي وري به شهتي ڪي چيو سين بابا هاڻي تون شروع ٿي ته پنڌ ڪي پڇايون، شهتي جو هڪ آواز سٺو هو پيو ته گهڻي شاعري ياد هئيس، ۽ سٺي سٺي.

اڙي چنڊ! اڙي چنڊ! پرين تو ته ڏٺو ناهي،

سندس روپ، سندس رنگ، ايئن آهي جيئن تون.

گاڻڻ لڳي ٿو. تيستائين ڊرائيور ڪي اڳيان لوڪڙ نظر آيو اوچتو جيڪو جي اسپيد وڌائي ڇڏيائين اسان چيو اُستاد ڇا ٿو ڪرين، بيزار ٿيو آهين ڇا؟ اڳيان ساڻين عبدالجبار ويٺو هو تنهن چيو: 'اُستاد لوڪڙ جي پويان پيو گاڏي ڊوڙائي،' چيو سين ڇڏيو لوڪڙ ڪي ڪٿي اسان سڀ لوڪڙ جي پويان لال نه ٿي وڃون. (الله نه ڪري). ڪنهن وري انشاجي جو مشهور غزل گنگنايو:

ڪل چودھويں کي رات تھی، شب بھر رہا چرچا تیرا،

ڪس نه کها يہ چاند ہے، ڪس نه کها چرا تیرا،

ہم بھی وہیں موجود تھی، ہم سے بھی سھ پوچھا کيے،

ہم ہنس ديے ہم چپ رہے، منظور تھا پردا تیرا۔

سامهون شهر ۽ آبادي نظر آئي ڀڄا ڪئيسين هيءَ ڪهڙو ڳوٺ يا شهر آهي؟ مصطفيٰ ٻڌايو: 'اهو سري جو شهر آهي،' سڀني چيو سفر جي ٽڪاوت آهي، ڪُجهه دير ساهي به ڪڍجي ۽ چانهه به پيئون، سري ۾ گاڏين کي اسٽاپ ڪيوسين، سڀني گڏجي چانهه پيتي. ڀل اسانجي ميزبان شيخ عبدالله ڀريو. هاڻي اُتياسين اڳتي سفر ڪي ڪٿائڻ ۽ منزل ماڻڻ لاءِ. پوءِ وري به چنڊ، پٿر جو پنڌ ۽ اسين هلندا رهياسين. چنڊ جي چانڊوڪي هنن پهاڙن جي پنڌ ڪي ڪجهه قدر برداشت جوڳو بڻايو بيٺي هئي.

اڄ جي آخري منزل مول

نيٺ پنڌ ڪٿو ۽ اچي مول منزل تي پهتاسين، اڄ جي سفر جي اسانجي آخري منزل مول شهر هو هتي اسانجي لاءِ رات جي ماني به هئي، رهاڻ ۽ رهائش به. اسان جا ميزبان اڳ ئي اسانجون راهون ٽڪي رهيا هئا، اسان کين 9 وڳي پهچي ويڃڻ جو چيو هو پر اسان کي رات جا 11 ٿي ويا. وڃڻ ۾ رابطو به بحال نه هو تنهن ڪري کين اُن تڻ لڳي پئي هئي. سو جيئن ئي اسان ڳوٺ موٽڻ خان حملاڻي ۾ گاڏيون بيهاري لٽاسين ته سڀئي دوست دروازي تي ٻاهر اچي پاڪر پائي مليا، ڪوهستان جا ماڻهو ملٽسار مٿياندار مهمانواڙ آهن، ڪوهستان جو منهنجو هي ٻيون پيرو سفر آهي.

سڀئي ساٿي اسان کي پهرين وٺي هليا اندر ڪمرن ۾ جتي ماني لڳايائون، تمام سُٺي خاطر تواضع ڪئي، هي بلڊنگ سرڪاري ڊسپينسري يا ڪا ٻي عمارت هئي، ٻاهر اڱڻ ۾ بسترا وڇايل هئا ۽ گول وهائڻا لڳل هئا، جتي ڪچھري جو اهتمام هو ڪرچات ۾ جڏهن رات رهيا هئاسين ته ايئن گولائيءَ ۾ سڀ ويناسين، تعارف ۽ ڪچھري ٿي، اُهو احوال اڳ لکيل آهي. هاڻي شيخ عبدالله جيڪو اسانجي سفر جو سرواڻ هو تنهن سڀني جو واري واري سان تعارف ڪرائڻ چاهيو پوءِ وري سڀني چيو ته سڀڪو پنهنجو تعارف پاڻ ڪرائي، سڀني پنهنجو تعارف پاڻ ڪرايو، اُن کانپوءِ حال احوال خوش خرابت ٿي. هاڻي باقاعدي اسانجي محفل جي شروعات تلاوت ڪلام پاڪ سان ٿي، تلاوت جي سعادت سائين عبدالجبار 'قاسم' نظاماڻي کي نصيب ٿي. اسانجو ميزبان جيڪو انتماڻي معزز شخصيت ۽ مول يونين ڪائونسل جو ناظم آهي، محمد الزمان حملاڻي تمام سُٺو ۽ پختو شاعر پڻ آهي، سڀني واري واري سان گڏ نه گڏهه ٻڌايو. اسانجي ميزبان محمد الزمان حملاڻي جو 'ڪوهستان جو قومي گيت' هتي جي لوڪل فنڪار علي محمد سرمستائي ڳائي ٻڌايو:

هي جبل هي جهنگل هي نوري نظارا آهن.
هي ڪپڙ به چندن کان مونکي ته پيارا آهن.
گريءَ تي مال گڏ ٿيو، چڙهي قطارون ڪريو
تي ڪهڪشان ته گس ويو، جڻ ڪي ستارا آهن.

ڪئي موت آهي مينهن، شال مال مارو جيئن،
 ڪاڙهيو پَس پيئن، ٿيا مال متارا آهن.
 موڙائي مول بارڻ، چيت ڪٽي ۽ آرڻ،
 پاڇيون بصر ۽ واڱڻ، مڪ ڌٽ ڏوٽرا آهن.
 گرميون ۽ سرديون ڪاڙها، پيرين پُئين اگهاڙا،
 ڪريو سي ڪم سمهاڙا، وريا ويچارا آهن.
 ڌٽ ڏور هنر ڳوليون، ڏيون ڳجهارتون پروليون،
 لوڪ ادب جون لوليون، سُخن سونهارا آهن.
 رني ڪوٽ گورڪ هل، ڪيرٿر، ڪانيو جبل،
 تونگ پارڪ نيشنل، روميون منارا آهن.
 باجا ساز سُرندا، چٽا ۽ چنگ چُرندا،
 ڪنيو فقير ڦرندا، ڏهل دنورا آهن.
 تڙيت بين مورا، لوڪ ڏُٺون ۽ لهرا،
 لولي گيت سهر، سريلا سارا آهن.
 سَري، مول، بولاخان، ڪلوڪرچات، عارب خان،
 علي مراد احمد خان، هي شهر سارا آهن.
 سائوٽ ڪرائي ڪيڙيون، آڏائي مڱ لوڙيون،
 ماتيون ڏُٽَ ولوڙيون، وريا ته وارا آهن.
 آ 'صابر' ساز چيڙيون، محبت وارن کي ميڙيون،
 ڪيون ڪي مچ ڪچمريون، گنا ڦر وارا آهن.
 محمد الزمان حملاڻي جو تخلص 'صابر' آهي، محمد الزمان کان پوءِ
 علاؤالدين شهندي وري اُستاد بُخاري جو ڪلام ٻڌايو:

تون مڃين مڃين نه مهربان،
 مان ته منت ٿو ڪري ڇڏيان.

هڪ ته ڪنهن سان ڍل نه لائجي،
 جي لائجي ته ڀو نپائجي،
 جي نپائجي ته ٿي جوان.

هڪ ته مونڪان چچ نه ڇا چيم،
جي چچين ته غير سان نه گهم،
جي گهمي ته گهم نه مون اڳيان.

هڪ ته پنمنجو عشق آ عجيب،
پيو ته هي بخاري آ غريب،
بس عجيب ۽ غريب هان.

هن محفل ۾ علي محمد سرمستائي اُستاد جمن جو شاگرد موجود هو.
سليمان مگٽهار ۽ هن محفل ۾ سڀني جي اسرار تي مونکي به ٻڌائڻو پيو
پنمنجو غزل:

زندگي آ، سگريت سستو ناهي، جو اڌ پيتو اڇلائجي.
پيار آ، پهريل وڳو هي ناهي، جو روز پيو بدلائجي.

تون جي نه آئين تولءِ ترسي ترسي نيٺ هليو هي ويندو
چوڀن آ سانوڻ رُت جيئن، تنهن کي ڪيئن ترسائجي.

ساري ٿي، سڏي ٿي، لڇي تڙبي ۽ روئي ٿي،
دل آ، ڪو ٻار ننڍڙو ناهي جو کڻي پرچائجي.

هو سمنڊ آ ۽ هي قطرو، روز وڃي ٿو ملي سمنڊ ۾،
قطرو آ ڪڏهن لهر نه ٿيندو، ڪيئن تنهن کي سمجهائجي.

تنهنجي اچڻ سان عيد ٿئي، تنهنجي وڃڻ سان ايئن لڳي،
ماتر آ جڻ ڏهين محرم، چئ ڪيئن خوشي ملهائجي.

هو جي نٿو چاهي، ڀلي نه چاهي ڇا ٿي پيو
عشق آ 'ساگر'، وٺڻ نه گهرجي، سڀ گجهه ڀلي لٽائجي.

سڀني هڪ هڪ شعر ٻڌايو پوءِ فنڪارن کي سڄي رات وارو مليو
انهن صبح جو چئين وڳي تائين محفل کي مڃايو. علاؤالدين شمڻو ۽ پيو
علي محمد سرمستائي يعني واري واري سان ڪلام ٻڌائي رهيا هئا، علي
محمد ڪلام ٻڌايو:

”اڄ ڏينهن تائين، محبت ناهي وڪاڻي“
 ڪلام سڀني کي وڻيو شاعر جو پڇيوسين چيائين گل محمد غازي جو
 ڪلام آهي. علاؤالدين شهندي وري آڪاش انصاري جو گيت ٻڌايو:

جڏهن ڪنهن به بادل وهاريون وسايون.
 جڏهن چنڊ چوڏس ڪيون چلويون،
 الله چو اوهان جون اڪيون ياد آيون.

جڏهن ڪنهن به ڪوئل اثر ويل ڳايو
 تڏهن ولمه ويتر وچوڙو وڌايو
 جڏهن ماڪ مڪڙيون پنيءَ جو پڇايون،
 الله چو اوهان جو اڪيون ياد آيون.

جڏهن ڪيت ۾ باجهرين سنگ واري،
 تڏهن چيت ۾ قول ڄاڻي ڦلاري،
 جڏهن ٿر تي مورن ڪي ٻوليون ٻريون.
 الله چو اوهان جون اڪيون ياد آيون.

جڏهن تو سان نيٽن جو ناتو چنو هو
 تڏهن ڏور ’آڪاش‘ ڪيڏو رنو هو
 جڏهن جيءَ جهورڻ ڪي آيون جدايون،
 الله چو اوهان جون اڪيون ياد آيون.

جڙ ته مقابلو هو، ڏاڍو لطف اندوز ٿي رهيا هئاسين. ايترو سفر، ايتري
 ٽڪاوت باوجود به ڪنهن کي ٺنڊ يا ڪا ڏکيائي نه هئي. سڀني خوشي
 خوشيءَ سان سڄي رات محفل ٻڌي صبح جا چار ٿيا تڏهن محفل گل ٿي،
 سڀ ستاسين وري صبح فجر نماز لاءِ اٿڻو هو.

ڳوٺ موٽڻ خان حملاڻي ۾ ڪوهستان جي سرزمين تي ڪر موٽي
 جڏهن سج اُڀريو ته اسين به تيار ٿي ويٺا هئاسين، وري اڳيان ڪنهن ٻي
 منزل ڪنهن ٻي ماڳ کي ڏسڻ لاءِ.

ڪوهستان جا مهمان نواز اسان جا مانائتا ميزبان ناشتو تيار ڪرائي
 کڻي آيا. ناشتو سٺي نموني ڪرايو ويو. اُن وقت محمد الزمان حملاڻي

جيڪو اسانجو ميزبان هو تنهن هن ئي ڳوٺ جي سگهڙ ابراهيم 'عاجز' کي گهرايو، جيڪو رات محفل ۾ شريڪ ٿي نه سگهيو هو. ناشتي دوران ڪچهري به هلندي رهي ۽ پوءِ سگهڙ ابراهيم عاجز جي ذات مان ڪجهه گفتا ٻڌاسين، کيس لطيف جا بيت به گهڻا ياد هئا، لطيف جا بيت به ٻڌايائين وري به جن ادبي محفل يا بي ترتيب مشاعرو شروع ٿي ويو، سڀني پنهنجي پنهنجي فن / ذات مان ڪجهه نه ڪجهه ٻڌايو، هاڻي چيوسين ته موڪلايون ٿا، زندگي رهي ته وري ميلا پيا ٿيندا، وري به اسان سان گڏ ٻاهرين دروازي تائين آيا ۽ پاڪر پائي موڪلايائون. گاڏين ۾ چڙهڻ وقت شيخ عبدالله کي چيم سائين هتي جي ڪا تاريخي جڳهه، ڪو ماڳ مڪان، ڪا مشهور ڳالهه، چيائين محمد الزمان کان پيچون ٿا، محمد الزمان ٻڌايو ته 'هتان پريان جبل تي گڏي جو مقام تمام آڳاٽي زماني جو آهي، جنهن جا هاڻي ڪي آثار وڃي بچيا آهن. اُهي ڏسڻ چاهيو ته اوهان سان همراھ ڪي گڏ موڪليان. چيوسين پلي سائين اهي به اوهان جون عنايتون ٿينديون. پوءِ سندس پُٽ رفيق الزمان کي اسان سان گڏ هلڻ لاءِ چيائين. ۽ اسان گاڏين ۾ ويهڻ وقت به سڀني ڳوٺاڻن ۽ ميزبانن کي هٿ لوڏي الوداع ڪيوسين.

گڏي جو مقام جبل جي جهول ۾

ڪجهه ڪلوميٽر اڳتي هلياسين، پوءِ جبلن تي اڳيان گاڏين جو رستو نه هو صرف موٽر سائيڪل وڃي سگهي ٿي، موٽر سائيڪل تي وري اهڙي اڙانگي رستي تي ٿيل به نه پئي ڪٿي سگهجي، پوءِ سڀني جي راءِ سان سائين عبدالجبار 'قاسم' نظاماڻي کي موڪليوسين ته اوهان وڃي ڏسي اچو پوءِ اسان کي اچي ٻڌايو، تيستائين اسان هتي جبلن تي گاهه پوٽا ٿا ڏسون، شايد انهيءَ ڪري محمد الزمان پنهنجو هڪ پُٽ رفيق الزمان اسان کي موٽر سائيڪل سان گڏي ڏنو ته جيئن اسان کي گڏي جو مقام هلي ڏيکاري.

هنن جبلن تي اسان کي ٿوهر اهڙا ته ساوا مليا جهڙا ٿر جي علائقي ۾ برسات وٺندڙ لڳي رهيا هئا. ٿوهر ڏسڻ سان لطيف سرڪار جوهي بيت سُر مارڻي مان ته سڀني کي زبان تي اچي ويندو آهي:

ٿر ٿوهر گهر جهوپڙا، ٻارڻ جنين جو ٻوه،
وٺا مينهن ملير تي، تهڪي پيا ٿوه،
رات به منهنجي روح، سڄڻ پنهنجا ساريا.

جيستائين سائين عبدالجبار ’قاسم‘ نظاماڻي ڪڏي جي مقام تي
تحقيقي نظر وجهي اچي، اسان هنن ٿوهرن ۽ جبلن تي موجود گاهن سان گڏ
فوٽو به ڪڍيا. علاؤالدين شمڻي اسانکي گاهن جا گجه نالا به ٻڌايا
جيڪي هن جبل تي موجود هئا، جن تي هٿ رکندي اسانکي ٻڌائيندي ويو:
هي جيڪو گاهه آهي انهيءَ کي ڳنڍير چون ٿا، هي سينڻ، پوتار، پوئي،
گورنگو، بوسيري، ماهوري، لمب لولار، لُر، ڏڍ ول، نري سنگوتي، ڳاڱي، منگه
ول، ٻڌايائين ته هن ول ۾ ڪنڊا ڏاڍا هوندا آهن، اندر ڪير هوندو آهي، ڪاٺ ۾
وري منو هوندو آهي، ۽ هي جاءِ جنهن جڳهه تي پاڻ پيئا آهيون انهيءَ کي
مول واري ونگ چيو وڃي ٿو.

اڌ ڪلاڪ گذرڻ کانپوءِ سائين عبدالجبار نظاماڻي وارا به اچي ويا،
سائين ٻڌايو: ”اُتي هڪڙي پٿرن جي ڪڏي نميل آهي، جنهن جي چوڌاري
قبرن جا نشان آهن، ۽ هڪ هنڌ مسجد جا به آثار نظر آيا، پاڻي جي نءِ به
پرسان نظر آئي، هن کانپوءِ ٿورو ئي پريان بلوچستان جا جبل نظر اچن ٿا،
منهنجي تحقيق مطابق هتي آڳاٽي زماني ۾ ڪا جنگ لڳي هئي، هي آثار
ايئن ٻڌائين ٿا.“ رفيق الزمان کان موڪلائي هاڻي هلياسين مول شهر طرف.

مول شهر شيخ عبدالله جي جنم ڀومي

مول شهر ۾ داخل ٿياسين سائين شيخ عبدالله جنهن جي هي جنم
ڀومي آهي، وٺي وڃي هڪڙي وڏي مندر اڳيان بيهاريائين، پر اڄ ڪو خاص
ڏينهن عورتن جو هو، جنهن ڪري هر گهڻي مان هندو عورتون نظر آيون
جيڪي نهي جڙي مندر طرف وڃي رهيون هيون، تنهن ڪري مندر ۾ اسين
گهمڻ ڪارڻ نٿا وڃي سگهون، پوءِ اسان وري مول شهر جون موجوده
مسجدون ۽ مدرسو ڏٺا، يونين ڪائونسل جي پراڻي ٻن ڪمرن واري جڳهه به
ڏٺيسين جنهن مان هڪ ڪمر وائيل ڪي مليل هو. هي جڳهه سن 1964ع ۾
تعمير ٿيل هئي، جنهن جا دريون، دريڳا ٿڌا پيا هئا، جيئن سرڪاري آفيسن

سان ٿيندو آهي ايئن حشر هن سان به ٿيل هو.

شيخ عبدالله اڳيان وٺي ٿو اچي اُتي جتي سندس گهر هو ۽ پاسي ۾ مسجد هئي، مسجد جي اڳيان ٻُڌاڻاين ته ”هتي منهنجي ڪٿين رکيل هوندي هئي، جيڪا منهنجي عادت هوندي هئي صبح سوڀري کوليندو هئس رات جو سوڀري بند ڪندو هئس، اُن ڪٿين تي ويٺو هوندو هئس ته مسجد ۾ مولوي تلاوت ڪندو هو منهنجي ڪنن تي پوندي هئي، هڪ ڏينهن اُن مٺي آواز ۾ تلاوت پي ڪئي جنهن مونتي ايترو گهرو اثر ڇڏيو جو آئون سحر ۾ وٺجي ويس، ڪٿين تان لهي مسجد جي دري وٽان ديوار ڀرسان ڪن لائي ٻُڌڻ لڳس، پس منهنجو قلب ڦري ويو ۽ مون سڀني سان اظهار ڪيو ته آئون مسلمان ٿو ٿيان، اها ڳالهه منهنجي مائٽن کي ڏکي لڳي انهن مونکي طرح طرح سان ڊيڄاريو ڌمڪايو تشدد ڪيو پر منهنجو قلب بدلجي چڪو هو نيٺ هنن کان لکي وڃي اسلام قبوليو.“ پاڻ ٻُڌاڻاين ته مون جيڪڏهن پنهنجي آتم ڪهاڻي لکي ته پوءِ پڙهجو. وڏا درد جا داستان آهن، جيڪي ڪلاڪ اڌ ٻُڌائڻ جهڙا ناهن. انهن وارتائن، گهاٽن ۽ زندگي ۾ مسلسل غم جي گهلندڙ گهٽائڻ تي پورو پنج سئو صفحن جو ڪتاب تحرير ڪري سگهجي ٿو ۽ انشاءِ الله منهنجو ارادو به آهي ته پنهنجي آتم ڪهاڻي لکندس؛

مون چيو سائين!

ميجر غم خوشي ٻئي تنهنجا حصا،
او زندگيءَ ٻُڌائي ڪٿي آ خوشي.

جيڏانهن پي وڌيا پير زخمي ٿيا،
ڪير آ جو رهن ۾ ويو شيشا رکي.

هتي وٽ هيٺ بئنج رکيل هئي، بئنج تي ويٺل همراه سان تعارف ڪرائيندي چيائين هي سائين جي ايم سيد جو عقيدتمند ڪارميد غلام محمد ’ناشاد‘ هُسنائي آهي، اُن سان مختصر ڪچهري ٿي، سائين عبدالجبار سوال ڪيئن ته مول تي نالو ڪيئن پيو؟ پاڻ ٻُڌاڻاين ته: هن شهر جو اصل نالو ٿاڻو شاهه بيگ هو هتان مول نٿو هوندي هئي جنهن جي ڪري هن شهر جو نالو اُن نٿو پُٺيان مشهور ٿي ويو. اها مول نٿو ملير ندي ۾ چوڙ ڪندي آهي.

سري شهر موٽو مل جو

ڪلاڪ ڏيڍ جو سفر طءُ ڪري اچي سري شهر ڀٽاسين، سري شهر ۾ وڏي ۽ سُني هٽل ڏسي اُن تي ويٺا سڀني ڇانهه بسڪيٽ جو دؤر هليو هتي واش روم به هو هت مُنهن به ڏوتوسين، ڇو ته جبل جا لُٽ وارا رستا ۽ کليل جيب تنهن ڪري حالت ته هر هر مُنهن ڏوٽڻ جهڙي ئي هوندي.

سري جي شهر ۾ وڏا ڪوٽ وڏيون جايون ۽ سڀئي پيلي پٿر جون ٺهيل، اُن پٿر تي مختلف چٽ چٽيل، اسان شيخ عبدالله کي چيو 'سائين پلا هنن کي هي پٿر سستو ٿو پوي ڇا،' چيائين 'اُن پٿر جو ڪارخانو ئي هتي لڳل آهي، تنهن ڪري ماڻهو سڀ اهو پٿر استعمال ٿا ڪن،' اسان چيو 'پوءِ اهو ڪارخانو به گهمجي ۽ اڳهه پار به معلوم ڪجي،' ڇانهه ٻي ڀيٽاسين ڪارخاني جي طرف جيڪو ويجهو ئي هو. ڪارخاني ۾ وڏا وڏا پٿر موجود هئا، جن کي مختلف مشينن ذريعي ڪٽي ڪوري، بلاڪ ٺاهيا پي ويا، بلاڪن تي وري ننڍين ننڍين هٿ واري مشينن ذريعي چٽسالي پي ڪئي وئي، ڏاڍو سخت ڪم آهي. چوَن ٿا سڄي ڪوهستان ۾ اهو هڪڙو ئي ڪارخانو آهي، جنهن کي به قبر ٺهرائي آهي يا گهر ۾ خوبصورت پٿر استعمال ڪرڻو آهي ته هن ڪارخاني تان ورتو وڃي ٿو. ڪوهستان ۾ اڃا به قبرن تي اُڪر ٿيل پٿر گهڻو استعمال ٿئي ٿو.

موٽو مل ڪنول ڪوهستاني جي ياد

سريءَ جو شهر گهمندي مونکي اسانجي پياري دوست موٽو مل ڪنول ڪوهستاني جي ياد آئي. موٽو مل 'ڪنول' ڪوهستاني شاعر، صحافي ۽ ڪهاڻيڪار هو تنهن ڪري به ساڻس واقفيت ٿي، پر جڏهن ريڊيو ايف ايم 92 سميل پٽي کان ٺيڪي تي ورتائين، تڏهن اڃا به گهڻي ويجهڙائي ٿي، جو ريڊيو ايف ايم 92 جا پوسٽ ڪارڊ سڀ مونکان پرنٽ ڪرائيندو هو. پاڻ پوءِ ڊڙي شهر ۾ رهندو هو. جڏهن ڪارڊ ڪٽڻ ايندو هو ته هميشه تڪڙو ۾ هوندو هو. گهڻو ئي چوندو هئس ڇانهه ٻي وڃ، پر ايئن ئي چوندو هو 'ٻي پيري هينئر تڪڙو آهيان،' هڪ ڏينهن ڪارڊ ڪٽڻ آيو، چيائين: 'ڪارڊ ڇوڪري کي ڏي ته سامهون ڪاري ڪرولا بيٺي آهي اُن ۾ رکي، تون ڇانهه

گھرائي ته پيئون، مون چانهه گھرائي پٺاڻن جي ٺهيل چانهه هئي. پسند آيس، 'چيائين يار چانهه واهه جي پياري اٿئي، موڪلائي روانو ٿيو. ٻي ڏينهن صبح سوڀر نند مان اڃا اُٿياسين ته ظفر خاصخيلي جو فون آيو چيائين يار 'موتو مل ڪنول ڪوهستاني گذاري ويو، چيم 'صبح صبح به نٿو مڙين، ظفر جي مذاق ڪرڻ جي عادت هئي، سمجهيم مذاق پيو ڪري، پر مونکي اهو مذاق خراب لڳو چيائين نه يار مذاق ڪيئن ڪندس، رات ڪار جو اڪسيڊنٽ ٿيو اٿس، جنهن ۾ پاڻ ٽڙي تي گذاري ويو ساڻس گڏ شهناز راجپر زخمي ٿي آهي، (جيڪا پوءِ گذاري ويئي) پر تمام نازڪ حالت ۾ آهي ۽ ٻيو سندس دوست عزيز جان بلوچ جيڪو ڪي ٽي اين تي خبرون پڙهندو هو شايد اهو به سخت زخمي آهي، مونکي اعتبار ئي نه پيو اچي، ڪيتري دير تائين بنا ڳالهائڻ جي ساڪن حالت ۾ فون ڪن تي رکيو پٿر جيئن پٿرائجي بينور هيس، پوءِ پاڻ سنڀاليندي چيم 'يار ڪالهه ته اسان گڏ چانهه پيتي آهي ڪچمري ڪئي آهي، ايئن ڪيئن هوندو، چيائين 'ايئن ئي آهي'.

موت مڙني کي مٿي تي، منجهه مٿي هر ڪنهن مڪان،
منجهه مٿي منزل اسان، ڪُجهه مهند ماڻي، تون به هت.

ڪالهه صحبت صبح تائين، اڃ سلامن کي سڪن،
ورهر واري رات واريءَ ۾ وهائي، تون به هت.

دوست! دنيا ۾ ڪري، سگهندين نه دائر دور دم،
آيو آيو ڄاڻ "احمد" اڃ سڀاڻي، تون به هت.

هاڻي جي اوهين هلو ته آئون به اڃان حيدرآباد پوءِ گڏجي هلون. اسان حيدرآباد پهتاسين ظفر به پهتو. اصغر گگو اهو به ريلوي تي ڪم ڪندو هو انهي کي چيو سين، اهو به هليو، يوسف سنڌي، ادا منظور ۽ آئون پنج ئي ڄڻا مهراڻ ڪار ۾ سوار ٿي روانا ٿياسين سري طرف، سندن تڏو سري ۾ هو. اسان به رستو ڇڏندا ڇڏندا اچي پهتاسين، پنهنجي يار موتو مل ڪنول ڪوهستاني جي پوئڻن جي ڳلھي تي هت رڪڻ لاءِ. ۽ ايئن سري شهر ۾ منهنجو پهريون ڀيرو اچڻ ٿيو هو.

ديھ اُٺ پلاڻ مان ڪوئيٽ ڪٽيوسين

سري ۽ ٿاڻو بولاخان جي وچ سفر تي ديھ اُٺ پلاڻ مان لنگهندي مصطفيٰ ميمڻ ٻڌايو ته ’هن ديھ جونالو آهي “ديھ اُٺ پلاڻ“ ۽ هتي اسانڪي ڪوئيٽ جا وڏا وڏا وڻ نظر آيا. سائين عبدالجبار ’قاسم‘ نظاماڻي چيو ته ’ڪٿي ڪوئيٽ جي سڌي ۽ ٿوري ٿلهي ڪاڻي نظر اچي ته جيپ کي بريڪ ڪجو، ٿورو پنڌ اڳيان هلياسين ته اڳيان مال جو ڌنار به بينو هو جنهن وٽ ڪهاڙي به هئي، چيوسين ’سائين هي موقعو آهي، تنهن ڪري جيپ کي هتي ئي بيهاري آس پاس ڏسي ٿا وٺن، پاڻ کي ڪوئيٽ وڍڻ ۾ آساني ٿيندي، اڳيان جي ڪٿي بيناسين ته ڪاڻي وڍينداسين ڪيئن پوءِ اُن ڌنار کي سڌ ڪيوسين ۽ هڪڙي ڪوئيٽ ۾ سڌي ڪاڻي ڏسي کيس چيوسين ’ادا اها ڪاڻي اسان کي وڌي ڏي‘ ڌنار دير ئي نه ڪئي، ڪاڻي کي رکيوسين جيپ ۾ اچي ڀهتاسين ٿاڻو بولاخان.

ظهر جي نماز هتي روپا ننگر ٿاڻي بولا خان ۾ پڙهيسين، هاڻي سائين شيخ عبدالله کي ڳوليوسين ته ڪائنس موڪلايون ٿا، تيستائين شيخ عبدالله به سامهون پي آيو ’چيائين موڪلايو الائي ڪيئن ٿا، ماني ڪائي پوءِ ويندا!‘ چيوسين ’سائين اوهان گهڻي ئي خدمت ڪئي آهي، هاڻي اسان کي ڪلي ڏيو موڪل ته سفر کي اڳتي ڪاهيون‘، ها ها پلي اوهان کي موڪل آهي پر ماني تيار پئي آهي، يا ڪايو وڃو يا ڪٿيو وڃو‘ شيخ عبدالله چيو ’سائين ڪائي ٿا وڃون، ڪٿو ٿا‘ اسان چيو.

عباس هائوس تي لائبريري ۾ اچي ويٺاسين، جيستائين ماني دسترخوان تي لڳي تيستائين المارين ۾ پيل ڪتابن جو جائزو ورتوسين، ڪتاب ايترا گهڻا ته نه هئا، پر ٿورا به نه هئا، گهر جي ذاتي لائبريري لاءِ گهڻا هئا. سائين شيخ صاحب!

ڪتابن سان آڏل منمنجي، ڪُٽب خانو وطن منمنجو

ڪتابن ۾ دفن ٿيندس، ورق ٿيندا ڪفن منمنجو.

واهه مور واه! شيخ صاحب چيو ’سائين هي مور ڪونهي، هي ڪو نامعلوم شاعر آهي، شعر واه جو چيو اٿس، چيم‘ منجهند جي ماني ڪاڏي ڪجهه گهڙيون ڪچمري ڪري پوءِ کائن پاڪر پائي موڪليوسين.

واپسي

رستي ۾ ايندي سائين عبدالجبار کان پڇيم 'سائين هن سفر بابت پنهنجا ڪي ويچار ونڊيو!'. سائين عبدالجبار ورائيو: 'ڏاڍو سُٺو رهيو سفر. جيئن ته سفر عربي جو لفظ 'سفر' مان ورتل آهي جنهن جي معنيٰ آهي، تڪليف، ڏکائي سو پنهنجا به پنڌ پهاڙن جا هئا، جيڪڏهن ڏکايون ٿيون تڏهن به سفر جو حصو هيون'. چيم: 'سائين ڏکايون ته پاڻ ڪي ڪتي به ڪونه ٿيون، سواءِ ان جي جو رستي ۾ رات جي وقت رڻ ۾ اسان جي گاڏي جو تاثر پنجر ٿي، پر اسپيئر ٿاڻ لڳائڻ کان پوءِ وري به پنهنجو سفر ساڳي رفتار سان هلندو رهيو'.

'هو جيڪي به همراه اڌ مان پڇي ويا، اهي سفر جا ڪچا هئا، ماما احمد ورائيو 'ڪهڙا' پاءُ محمد عثمان پڇيو؟ مون چيو: 'نظاماڻي صاحب، خان محمد نظاماڻي ۽ منصور نظاماڻي، سائين عبدالجبار ورائيو 'انهن ڪي شايد ڪو ڪم ٿي پيو هوندو، ماما احمد چيو 'نه ابا اهي همراه اڌ پنڌ هلي ٿڪجي پيا، جبلن ۽ پهاڙن جا پنڌ سولا ڪونهن، پاسا جهلجو وڃن'.

اُنچو اُتاهون گهڻو جڳڻ ڪي جَبَلُ
مَرڻُ مون سين هل، ته پُنيءَ تو پَنڌُ ڪَريان
(شاه)

'سلام آ سسئي توکي، شاه جو شعر پڙهندي مون چيو: هڪ عورت هوندي هيڏا پنڌ پهاڙن جا اهي به پيرين اُگهاڙين، اسين ته اي سي گاڏي ۾ ويٺا آهيون، پوءِ به ٿا چئون ته پهاڙن جا پنڌ اوکا، ۽ به همراه اڌ مان واپس وري ويا. سائين! سچ ٿو چوان سسئي ڪي سلام آ منهنجو'.

ايئن ڪچمري ڪندا ۽ پنڌ ڪي ويڙهيندا آياسين خبر ٿي نه پئي حيدرآباد ڀمچي وياسين، حيدرآباد جي هوائن مان گذرندي ڪچمري ڪندي اچي ڀهتاسين ماتلي جي ملوڪ شهر ۾ ۽ پوءِ سڀ ڪو موٽيو پنهنجي ماڳ ڏانهن.

اُڄ اڱڻ ڪيڻان، آسَر لڳي سوريان،
ڏُونگر ڏينهن لڳان، مان وَرڪن سُپرين.
(شاه)



جيڪي سفر ۾ همسفر هئا:

پروفيسر عبدالجبار ’قاسم‘ نظاماڻي: ماتلي سان تعلق رکندڙ معزز شخصيت. پيشي جي لحاظ کي ليکچرار گورنمينٽ بوائز ڊگري ڪاليج ماتلي، پاڻ سٺا ليکڪ ۽ تاريخ سان دلچسپي رکندڙ تاريخ لکندڙ ماتلي جي تاريخ لکي اٿس. ان کان علاوه حافظ نظاماڻي جي شاعري جا مجموعا ”باغي آ عشق منمنجو“، ”تاريخ آهي شاهد“ پڻ هن جا سميتل آهن. نظاماڻي ذات تي ”تذڪراءِ نظاماڻي“ وڏو ڪتاب لکيو اٿس. جنهن ۾ پوري قوم جا شجرا ڏنا اٿس. ان کان علاوه ڪوڙ ٻيا به ڪتاب لکيل، سميتل، مڙتب ڪيا اٿس.

شيخ عبدالله ’ڪوهستاني‘: ٿاڻو ٻولا خان سان تعلق رکندڙ انتهائي سٺو سماج سڌارڪ. پاڻ پيشي جي لحاظ کان عربي ٽيچر آهي. سڌائين سفر ۾ ٻنڊ ڪندو آهي، نه ته بس زندگي جي سفر ۾ هل هلاڻ اٿس. ڪنهن وقت ڪٿي ته ڪنهن وقت ڪٿي. سڌائين سماجي ڪمن جي پويان، سندس مختلف ڪمن، فري ميپيڪل ڪئمپون لڳائڻ، غريبن جي سھائتا ڪرڻ کان علاوه جيڪو ڪم هن جي سڃاڻپ بڻيو آهي سو آهي. اجتماعي شاديون ڪرائڻ، هي تقريبن ڪوڙ سارن غريب بي سھارا خاندانن جي غريب نياڻين جون شاديون ڪرائيندو آهي. ۽ کين پورو پورو ڏاج به ڏنو ويندو آهي. هن سال تـ 100 جوڙن جون شاديون ڪرايون اٿس. ايشن سڌائين سفر ۾ رهي ٿو.

محمد عثمان جوڻيجو: اسانجو وڏو ڀاءُ آهي جنهن جي ڪسٽم ايڪسائيز ۾ ڊيوٽي آهي پاڻ هن وقت حوالدار آهي.

احمد خان جوڻيجو: جيڪو منمنجو رشتي ۾ سھورو ٿيڻي، پاڻ پنگريو مل ۾ ملازم هو، جتان رٽائر ڪيو اٿس.

غلام مصطفيٰ ميمڻ: ٿاڻو ٻولا خان سان تعلق رکندڙ هي صاحب سٺو دوست سٺي سوچ رکندڙ آهي. پاڻ صحافت ڪندو آهي، صاف سُٿري صحافت، ڪي ٽي اين ۽ ڪاوش جو رپورٽر آهي. ٿاڻو ٻولا خان اسٽيشن کان. سندس ٿاڻو ٻولا خان ۾ سٺو جنرل اسٽور پڻ آهي.

منظور احمد جوڻيجو: ماتلي شهر سان تعلق رکندڙ، منمنجو ڀاءُ آهي، سٺي دل رکندڙ آهي. سندس حيدرآباد ۾ ”الزاق پرنٽرز“ آهي، پنهنجي ڪاروبار ۾ ڪامياب آهي. گھڻ جو شوق هوندو اٿس، ۽ هميشه چوندو آهي، گھڻ جو پروگرام ٺاهيو گاڏي منهنجي حاضر آهي.

علاؤالدين شملو: جنهن جو تعلق ٿاڻو عارب خان سان آهي، پاڻ مختلف جڳھين تي ملازمت ڪندو رهيو آهي هن وقت ملڪ چنگيز خان جي بنگلي تي ملازم آهي، پاڻ سٺو شاعر ۽ شريلو شوقيه فنڪار پڻ آهي.

سرور خاصخيلي: سندس تعلق ٿاڻو ٻولا خان سان آهي، سٺو ماڻهو آهي، پيشي جي لحاظ کان پرائيمري ماستر آهي، صحافت به ڪندو آهي، ۽ شاعر پڻ آهي.

شعيب جوڻيجو: ادا منظور جو وڏو پُٽ هن وقت ڇهين ڪلاس جو شاگرد آهي.

مور ساگر: ’ڪي جاڻا مين ڪوڻ ٻُليا‘

[28، 29 آگسٽ 2015ع]



احمد خان جوڻيجو سرور خاصخيلي، مور ساگر، منظور احمد جوڻيجو علاؤ الدين شمشو
محمد عثمان جوڻيجو (تونگ شريف جو قبرستان) ڪوهستان



پروفيسر عبدالجبار 'قاسم' نظاماڻي، منظور احمد جوڻيجو، شيخ عبدالله ڪوهستاني، مور ساگر،
محمد بخش لوهاراڻي، محمد عثمان جوڻيجو، سرور خاصخيلي، احمد خان جوڻيجو



مصطفیٰ میمن، محمد عثمان، احمد خان چوٹیچو
(مصطفیٰ جنرل استور تي۔ ٿاڻو بولاخان)



سرو منظور فياض میمن، عبدالجبار نظاماڻي سان گڏ
(مصطفیٰ جنرل استور تي۔ ٿاڻو بولاخان)



شیخ عبداللہ کوهستانی ۽ خلیفہ محمد ایوب لوهاراڻي
(رتن ناٿ جي سماڊي۔ ٽونگ شریف)



کاوش ۽ کي تي این جي نمائندگی مصطفیٰ میمن سان گڏ
(تاریخی قبرستان ٽونگ شریف)



ابراہیم 'ماجر' حملاڻي، محمد زمان خان حملاڻي، سرو خاصخيلي، منظور احمد
شیخ عبداللہ کوهستانی، محمد اسلم حملاڻي، غلام قادر رند، مصطفیٰ میمن



محمد زمان خان حملاڻي ۽ مصطفیٰ میمن سان گڏ
(ڳوٺ موٽڻ حملاڻي۔ مول)



مول کوهستان جي ميدان ۾ چيپ هلائيندي



پنهنجي ڀاءُ منظور احمد چوٹیچو سان گڏ
(ٿوهر ڀر ۾۔ مول کوهستانی)



لاٽوسين سج سمنڊ تي

روانگي

لڳي آ لاٽ سان جا لنئون، اوهان کي پيو ڀلا ڇا چئون،
اسان کي عشق سارين جان، چنڊي، ڦوڪي، ڇڙهي ٿو پيو. (ح، د)
اڄ حيدرآباد کان دوست واحد پارس هيسباڻي اچڻو آهي، جنهن کي
بدين گهمائڻو ۽ دوستن سان ملائڻو آهي، تنهن ڪري آئون اڄ سوڀري اُٿي
تيار ٿيس، پيروءَ تان ٻوڙ ٻاڙي ورتو، ناشتو تيار ڪرايم ۽ واحد سان رابطي ۾
هٿس جيئن ئي حيدرآباد کان روانو ٿيو.

جڏهن واحد ماتلي کي ڪراس ڪيو، تڏهن آئون به آيس پيروءَ تي،
دوست ذوالفقار خاصخيلي سان رابطو ڪيم، چيائين ’گهر آهيان‘، چيم ’واحد
پارس هيسباڻي (عبرت مئگزين جو ايڊيٽر) اچي پيو، جي اچي سگهين ته اڄ
ملي ڪچهري ڪري وڃنيس‘، چيائين ’اڃان ٿو‘، ڪجهه دير گذري ته
ذوالفقار به اچي ويو ۽ واحد پارس به تلهار کي ڪراس ڪري رهيو هو. اسان
ٻنهي انتظار ڪيو ڏهن ٻارهن منٽن کان پوءِ وڃي اسان جي اڳيان بريڪ
ڪيو. واحد پارس لٿو، ملياسين، ٿيئي ڪار ۾ ويٺاسين، آياسين اوطاق تي.

ناشتو ڪچھري ۽ شاعري

آئون گھر آيس ناشتو تيار هو، چانهه ڪاڙھڻ جو چيم ۽ ناشتو ڪنيم آيس اوطاق تي. واحد پارس ۽ مون اسان ٻنهي ناشتو ڪيو، ذوالفقار منع ڪئي چيائين گھران ناشتو ڪريو پيو اچان. ناشتي دوران هڪٻئي سان حال احوال اوريندا رهياسين. واحد کان پڇيم: 'رستي ۾ ڪائي ڏکيائي ته نه ٿي؟' نه نه ڪا به نه گھران نڪري رکشا ڪئي، آيس بدين استاپ تي وين جي پڇا ڪيم ٻڌايائون ته هيءَ وين بدين جي آهي، اُن ۾ وينس ۽ پوٽن ٻن ڪلاڪن اندر اچي اوهان وٽ لٿس.

عبرت مئگزين جي حوالي سان به ڪچھري ٿي، آئون ۽ پوءِ ذوالفقار پڻ عبرت مئگزين جا لکندڙ رهيا آهيون، ۽ شاعري بابت به خيالن جي ڏي وٺ ٿي، ٽيئي شاعر جو هئاسين، ۽ شاعري کان پاسيرا ٿيون اهو ڪيئن ٿو ٿي سگهي. ٽيئي آياسين پيرو تي، ذوالفقار کي لائبريري تي، اڳيان بدين ۾ واحد پارس جي ٻي سنگت سان ملاقات ۽ پروگرام رکيل هو.

واحد پارس کي رستي هلندي ٻڌايم ته: 'ذوالفقار خاصخيلي گهٽ ڳالهائيندڙ پر سُني سوچ رکندڙ سٺو دوست آهي، پاڻ ڪڏهن ڪڏهن مختلف اخبارن ۾ پڻ ڪم ڪري ٿو، وري ڇڏي ڏي ٿو مستقل مزاجي وارو ناهي. شاعري ڪڏهن ڪڏهن ڪري ٿو، هن کي سنڌي ادبي سنگت ۾ آئون وٺي آيو هئس، سندس هي غزل مون کي سٺو لڳندو آهي.'

ڳلن تي ڳوڙها رهيا ئي رهيا.
ايئن ئي وڇوڙا رهيا ئي رهيا.
پرين جي اکين ۾ نه اڏيوسين گهر،
غمن جا ولوڙا رهيا ئي رهيا.
غمر روزگاري ۾ پٽڪي وياسين،
هٿن ۾ هٿوڙا رهيا ئي رهيا.
ملڻ جي پرين معاملي ۾ اوهانڪي،
حجابن جا گهوڙا رهيا ئي رهيا.
اسان جي اندر جي پڳل جهوپڙي ۾،
پرين درد پوڙها رهيا ئي رهيا.

بدين کي ويجهو ٿيندي رضا آڪاش خانائي سان رابطو ڪيوسين. چيائين 'اچو ايوان صحافت، سنگت سڄي اتي آهي'. آئون ۽ واحد پارس پمٽاسين ايوان صحافت، ڪافي دوست وينا هئا. سامهون العباس شادي هال ۾ آصف ميمڻ جي پيءُ جي شادي هئي تنهن ڪري سڄي سنگت کي دعوت هئي ۽ سڄي سنگت وري مصطفيٰ جمالي جي سنگت هئي تنهن ڪري سڀئي ايوان صحافت تي گڏ هئا.

ڪچري ڪچري ۾ مشاعرو

واحد پارس اڄ هتي مهمان هو جنهن کي عبرت منگزين جي ايڊيٽر طور گهڻا دوست سڃاڻن ۽ پوءِ واري واري سان سڀني پنهنجو پنهنجو تعارف ڪرايو. يونس بڪاري (صحافي ۽ ريڊيو ڪمپيئر)، هارون گوپانگ (نمائنده روزاني شام ۽ ڪي ٽي اين)، نور محمد نوتڪاڻي (نمائنده روزاني هلال پاڪستان)، مصطفيٰ جمالي (نمائنده روزاني ڪاوش)، نواز شاهه يادائي (قومپرست اڳواڻ)، اياز امر شيخ (شاعر)، امير حسن پنهور (قومپرست اڳواڻ ۽ شاعر)، رضا آڪاش خانائي (شاعر ۽ نمائنده روزاني ڪاوش گولڙچي)، خادم تالپر (اديب، شاعر)، مير ٻليدي (شاعر)، نقاش علواڻي (شاعر) مور ساگر (شاعر)، ابن ڪلهوڙو (شاعر)، شفيع محمد جوڻيجو (صحافي) ۽ گجهه پيا دوست به موجود هئا، جيڪي ٿورو ڀيرو ويٺل هئا جن تعارف نه ڪرايو. رضا آڪاش چيو: 'اياز امر کان ٿا شاعري جي شروعات ڪريون، سڀني واہ واہ ڪئي، رضا آڪاش انائونسمينٽ جي انداز ۾ چيو: 'هاڻي نوجوان شاعر اياز امر شيخ اوهاڻ کي پنهنجي شاعري ٻڌائيندو، تاڙين جي هلڪي آواز کان پوءِ اياز امر پنهنجو طويل نظم ٻڌايو:

هزارين دؤر دودن کي
جيئڻ جي جاڳ سان آهن
چنيسر چپ جي چادر
اڃان ويڙهيو سٿا پيا هن
فُٽي تان ڪنڌ ڪٽي اڪثر
اڪيلو چنڊ چوڏهين جو

ٺهاري تونريٽيءَ ۾
 مڇيرو رڇ پيو لاهي
 گهمي سڀ گس پيٽيءَ ۾
 اُماهڻيل مٽ جهڙي هوءَ
 مھاڻي ڄڻ ڪا موڪي آ
 اڪيون اُڀ ڏي اُپيون ڪريو
 تڏيءَ تي جا ستي پئي آ
 محبت جي سڄي منڇر
 ڏسڻ سان ئي ٻڌي وئي آ
 ڪئين خدشا خيالن ۾
 اڇانڪ اُڀريا آهن
 ڪنڌيءَ تي ڪانه وانگر سي
 سڄا نِسري پيا آهن
 نڀي لوهار پي وينو
 ها چاڙهي رُڪ جو پاڻي
 اڃان ڪي گُرز ۽ پالا
 ڌمڻ سان گڏ ڏڳي پيو ٿو
 ڪنهن خوني دؤر جو خنجر
 رڙي اڄ رڻ اُٿيو آهي
 دڳن تان ڌوڙ اُڌري آ
 دراوڙ نسل ساري جون
 نگاهون چرڪيون آهن
 طبل آهن اُٿي ٻُريا
 مٽيءَ جا ڪوٽ هن ڪريا
 سموري رات روپا جي
 ڪجل ٻڙجي ڪُئي آهي
 رُتن مان رت ٽميو آهي
 ٻُري بارش وٺي آهي

ٿٿا هن شور جا شيشا
 ڌڙن تي ڌڙ ڪريا آهن
 ڇڏي ڪئين ڍال جا ڍڪڻا
 ميدانن ڏي مڙيا آهن
 اُتي لشڪر سان گڏ خلجي
 جڏهن تلوار ٽاڻي آ
 ته ٻاگهل جي به سندرِي مان
 ڪا جاڳي پئي مياڻي آ
 وڙهي پئي جا وڪون ٻڙجي
 درياھ جون جڻ ٽڪون ٻڙجي
 وطن جي وارثيءَ جي لاءِ
 اڃان ويساھ جيئرو آ
 سسيءَ ۾ ساھ جيئرو آ
 جيسين پونگر پُريا ناهن
 ۽ ڌرتيءَ تي ڪريا ناهن
 تيسين ڪيئي چنيسر پيا
 ڪفن ٿيندا دفن ٿيندا
 ٻُڌي ڇڏو وقت جا واعظ
 اهو وڦلڻ اجايو آ
 اسان هن ديس جي ڏن تي
 رڳو هڪ گيت ڳايو آ
 غلاميءَ کي لهايو آ
 روئڻ جا رنگ ڇا ڏيندين
 اسانجي تون رواجن کي
 هزارين دؤر دودن کي
 وڏي للڪار سان آهن
 تڪي تلوار سان آهن.

سڀني دوستن داد ڏيندي واهه واهه ڪئي، ڪجهه ڪچھري کانپوءِ پوءِ

نقاش علواڻي پنهنجو غزل ٻڌايو:

هت تنهنجا چمن سون جا ٿي وڃون
واڪ تون جي ڏئين بي بها ٿي وڃون
توڪي پوڄڻ جي منزل اڃان اورتي،
توڪي ڏسندي ئي تو ۾ فنا ٿي وڃون
ڪيتري آ ڏکي عشق جي پلصرا
ٿورڙو جي تڙون بي بقا ٿي وڃون
تنهنجي نيٺن جي نيري نديءَ ۾ ٻڏي
تنهنجي وارن جي ڪاري گهٽا ٿي وڃون
تنهنجي پيرن تي سجدا قضا جي ٿين
پاڻ لاءِ پاڻ ڪافر وڏا ٿي وڃون
شهر تنهنجي جي آب و هوا ٿي وڻي
دوئمن ٿي هن هوا سان هوا ٿي وڃون
عشق! تنهنجو عطر ٿو هوا ۾ گهلي
اڇ ته اڇ ٻئي ڪپهه جا ٻڙا ٿي وڃون
عشق جي انتها آ اهاڻي 'نقاش'
پُڪڙ خالي هُجن خود دُعا ٿي وڃون

واهه واهه خوب داد ڏيئي ڪانپوءِ وري منهنجو وارو آيو: غزل عرض آهي.

دل ٻري ناهي اڃان هي غم کان.
کيس چئو پاسو ڪري ستم کان.
هيل پي هي نيٺ ٻئي آلا رهيا،
هيل پي ناهن بچيا آگم کان.
ڪو ته تنهائي جو سبب آهي تڏهن،
هو هميشه دور رهيو رم جهم کان.
ڪير ڪنهن لاءِ آهتي آتت بڻيو
ڪير ڪنهن کي ٿو بچائي غم کان.
هو مسيحا ٿي موتيو آهي تڏهن،
گهاٽو اڳ پريا جڏهن مرهم کان.

ڪجهه داد اسان کي به مليو ۽ پوءِ ڪجهه ڪچهري ٿي، رضا آڪاش ۽ نواز شاهه پاڏائي ۾ ڪجهه لطيفن جھڙن لفظن ۽ جملن جي ڏي وٺ ٿي ته سڀئي گڏجي ڪلڻ لڳا. سنگت کي چيم آئون اڃان ٿو.

ڊاڪٽر علم الدين انصاري سان مليا سين؟

جمع نماز جو وقت ٿي ويو. آئون نڪري آيس جمع نماز پڙهيم، فرض نماز کانپوءِ پيش امام اعلان ڪيو ته ’غازي ممتاز قادري کي قاسمي جي خلاف ريلوي آهي سڀني مسلمان پائرن کي شرڪت جي اپيل ڪجي ٿي، ڏاڍو عجب لڳو جنهن شخص پنهنجي فرض، پنهنجي ديوت ۾ بي ايماني ڪئي اهو غازي ڪيئن ٿيو؟ ممتاز قادري سلمان تائين جو گارڊ هو سلمان تائين تي الزام هو توهين رسالت جو ڪيتري قدر صحيح هو خبر ناهي، پر ممتاز قادري جڏهن ديوتي سنڀالي هوندي، تڏهن يقينن اهو قسم ڪٿي آيو هوندو ته جنهن شخص جي گارڊ طور مون کي مقرر ڪيو پيو وڃي اُن جي حفاظت خاطر آئون پنهنجي جان به ڏئي ڇڏيندس. پر جڏهن هو ڪنهن جي چوڻ يا پنهنجي طرفان هن تي پاڻ ٿي گوليون هلايون ته پوءِ هن ته وڏو غلط ڪم ڪيو. جنهن جي حفاظت ڪرڻ جو قسم ڪٿي آيو هو اُن کي هن پاڻ ٿي ماري ڇڏيو ۽ هاڻي اهو غازي به سڏجڻ لڳو آهي.!!!

نماز پڙهي آيس چند دوست باقي موجود هئا. نقاش علواڻي، مصطفيٰ جمالي ۽ ڊاڪٽر علم الدين انصاري جو ڪجهه ڏينهن پهرين مٺي کان موٽندي ايڪسيڊنٽ ٿيو هو. نقاش علواڻي ۽ مصطفيٰ جمالي ته هتي موجود هئا انهن کان طبيعت پڇي، باقي ڊاڪٽر علم الدين انصاري پنهنجي گهر هو. اُن جي ٻانهن پڇي پئي آهي، گاڏي مصطفيٰ جمالي پي ڊرائيو ڪئي. ايئن حال احوال ۽ ڪچهري ڪرڻ کانپوءِ دوستن کان موڪلايوسين.

نواز شاهه پاڏائي، رضا آڪاش خانائي، امير حسن پنهور، اياز امر شيخ، واحد پارس هيسباڻي ۽ آئون آياسين ڊاڪٽر علم الدين انصاري جي گهر، ڊاڪٽر علم الدين انصاري سان مليا سين، خوب ڪچهري ڪئي، لطيفا ڪل پوڳ. چانهه پيتي، پوءِ سڀني دوستن ڊاڪٽر علم الدين انصاري سان گڏ فوتو ڪڍرايو ۽ موڪلايو.

شاھ قادري کي ڪراس ڪري زيرو پوائنٽ ڏانھن رُخ رکيوسين

نواز شاھ پاڏائي ۽ سندس سنگت موڪلايو. باقي واحد پارس، ايازا مر شيخ، رضا آڪاش، امير حسن پنهور اسان پنج ئي ڄڻا منهنجي ڪوري ڪار ۾ روانا ٿياسين زيرو پوائنٽ تي، زيرو پوائنٽ مون به ٻڌي آهي، ڏٺي اڄ تائين ڪانهي، هاڻي اُن طرف وڃي رهيا آهيون.

بدين جو شهر ڇڏي سيراڻي روڊ تي جيئن ئي ٿورو اڳتي آياسين ته اولهندي هٿ تي ’شاھ قادري‘ جي نالي سان تمام وڏو قبرستان آهي، شاھ قادري جو مقبرو پڻ ٺهيل آهي ۽ ٻارھين مھيني ميلو پڻ لڳندو آهي. اسان وٽ وقت گھٽ هئڻ ڪري انهي پوائنٽ کي ڪراس ڪرڻو پيو. اسان جي منزل پري هئي ۽ اسان کي سج لهڻ کان ٿورو پھرين زيرو پوائنٽ تي پھچڻو هو. چوَن ٿا بس اهو ئي مزو هوندو آهي سج کي سمنڊ مٿان لهندو ڏسجي پيو ڪجهه خاص ناهي، تنهن ڪري اسان پنهنجي رفتار سان هلي رهيا هئاسين. آئون به اڄ پھريون ڀيرو ’زيرو پوائنٽ‘ وڃي رهيو آهيان، زيرو پوائنٽ تي وڃڻ جي خواهش پراڻي هئي، پر ڪو موقعو يا ڪي سفر جا ساٿي نه پيا مليا، اڄ منهنجي اها پراڻي خواهش به پوري پئي ٿيئي.

نريڙي ڍنڍ جي ڀر مان لنگھاسين

سيراڻي شهر پھچڻ کان پھرين اولھ طرف لنگھ روڊ وڃي ٿو، جيڪو روڊ احمد راجو وڃي ٿو، اهو روڊ وٺي روانا ٿياسين. احمد راجو کان پھرين نريڙي ڍنڍ آئي، جنهن کي دوستن رڳو هٿ جي اشاري سان ٻُڌايو ته اها آهي نريڙي ڍنڍ. هيءَ ڍنڍ بدين کان تقريبن چاليهن ڪلوميٽرن جي فاصلي تي آهي، ڪنهن وقت ۾ هيءَ ڍنڍ مشهور هئي، پر پوءِ اُڇڙي ته ايئن اُڇڙي جو وري سُڌري نه سگهي، توڙي جو هن ڍنڍ جي سُڌاري لاءِ لوڪل اين جي اوز ذريعي عالمي ادارن فنڊنگ به گھڻي ڪئي، پر سُڌارو نه آيو سو نه آيو. هي پوائنٽ به گھمڻ گھرجي ها، پر اسان وٽ وقت نه هو. اسان سڄ جي سامهون پيا وڃون تنهن ڪري هن وقت نظر صرف سڄ تي آهي. ڪجهه فاصلي کان پوءِ احمد راجو آيو درگاه احمد راجو جو تعميراتي ڪم پي هليو، اسان وٽ به وقت نه هو تنهن ڪري اُن جي به ڀر مان بغير حاضري ڀرڻ جي گذر ٿيو.

پاڏن جو پير درگاه احمد راجو

رضا آڪاش کان پڇيم: رضا احمد راجي جا پاڏا ٻڌا آهن، حقيقت ڇا آهي، 'ڪجهه ناهي مور ساگر، ماڻهو رڳو هت جون هڻن ٿا، اهو به هڪڙو ڍنگ آهي مريدن کان مال ڪڍڻ جو' نه ٻيو رضا اهو جواب ڏنو 'آئون ته انهي تي استوري ناهن ٿو چاهيان پر وقت نٿو ملي'.

مونکي ڪجهه ايئن به معلومات ملي آهي ته: هن درگاه ۾ مدفون احمد راجي کي جيئن ته پاڏن وارو پير سڏيو وڃي ٿو ته اها حقيقت ئي آهي جو ماڻهو هن درگاه جي نالي سان پاڏا ڇڏي ٿا وڃن، ڪجهه سندس عقيدتمند، ڪجهه مريد، ڪجهه باسون واسو وارا، پر ڪوڙ پاڏا گڏ ٿي وڃن ٿا. انهن پاڏن کي درگاه حوالي ڪرڻ جو به هڪڙو وقت مقرر آهي، هر مهيني جي پهرين آچر تي پاڏي کي درگاه تي ڪاهي ايندا، اتي ويٺل مريد پاڏي جي ڪن کي ڪٽ، چير ڏئي ڄڻ ته نپويا نشان هڻي ڇڏيندا آهن، ته هي پاڏو احمد راجي جو آهي، هاڻي هن پاڏي کي ڪا به جهل پل نه هوندي، ڪو به زميندار پنهنجي زمين مان نه هڪليندو، چاهي هن جو فصل ڪيڏو به قيمتي هجي. (ٻڌل ايئن آهي). ڪو چور به هن پاڏي کي هٿ نه لاهيندو، ٻارنهن ٿي ممينا هي ايئن کليل هوندا آهن.

پاڏن ڏيڻ جو رواج ڪيئن پيو: هڪڙي ڏند ڪٿا يا حقيقت خدا بهتر ٿو ڄاڻي، ته: ٿر جڏهن وسندو هو ته ماڻهو پنهنجو مال ڪاهي ٿر ويندا هئا، انهن ماڻهن کي گهڻو ڪري واسو چوندا هئا، ٿر وس تي وڃڻ وارا واسو پنهنجو مال (مينمون) ڪاهيو پي ويا ته هن درويش کي رستي ۾ مليا، هن هنن کان کير گهريو، هنن انڪار ڪيو، چيائين ڀلا لسي پياريو وڃو هنن وري به انڪار ڪيو، جنهن تان هي بزرگ ناراض ٿيو، ۽ هنن همراهن جون جهنگ ۾ چرڻ لاءِ ويل مينمون واپس وٺائين ته موتيون، ٻارنهن ممينا گذري ويا، اتفاق سان ٻارنهن مهينن کانپوءِ وري هن درويش جو هتان گذر ٿيو ته ماڻهن هن کي سڃاتو، چيائون هي ته اهو ئي شخص آهي جنهن کي اسان کير ۽ لسي ڏيڻ کان انڪار ڪيو هو، ان کان پوءِ اسان جون مينمون گم ٿي ويون. هنن ان درويش جو اڳ وٺي هنن کان هٿ ٻڌي معافي ورتي ۽ بخشرايو، پوءِ هن درويش هنن کي چيو ته وڃي وٺاڻ صاف ڪريو ۽ ڪلا هڻو شام جو

سڀ مينهيون موتي وٽاڻ ورنديون ۽ ايئن ئي ٿيو. شام ٿي ٻارنهن مهينا اڳ گم ٿيل مينهيون موتي آيون. پوءِ انهن مينهن ۾ موجود پاڏا هنن هن دريش ڪي خيرات طور ڏٺا، ۽ هن اهي پاڏا گهي خيرات ڪري ڇڏيا. جيڪا روايت اڄ تائين جيئن جو ٿيئن موجود آهي. هر مهيني ڇنڊ جي پهرين آچر تي اهي پاڏا گسندا آهن، ۽ آس پاس جا غريب ماڻهو اچي کائيندا آهن، چوَن ٿا ته پاڏن جي سير واري رت کي پلاسٽڪ جي ٿيلي ۾ کڻي رکندا آهن ۽ درگاهه تي ايندڙ مريض جي مرض تي اها رت هڻندا آهن ته مرض نيڪ ٿي ويندو آهي (ٻُڌل ڳالهه). ٻيو اهو ته پاڏن جي گوشت کي پاڻي ۾ اُٻاري ۽ باقي سڀ مصالا چانورن سان گڏي ڍيڳ ۾ وجهندا آهن، پت پاڻهي تيار ٿي ويندو آهي، ۽ اهو پت وڏو ٿيسٽي هوندو آهي.

احمد راجي جو تعارف ڪجهه هيئن ٻڌو آهي ته: ڏهين صدي اڳ جو هيءَ درويش اصل ڪڇ جو هو. سندس والد ۽ پيءُ جون قبرون اڄ به ڪڇ ۾ موجود آهن. انهن لاءِ به چيو وڃي ٿو ته بزرگ ٿي گذريا آهن. هي بزرگ احمد راجو رازڪو ڪم ڪري پنهنجو گُذر سفر ڪندو هو.

ايئن ڪچمري ڪندا اچي زيرو پوائنٽ جي ويجهو پهتاسين، سڀني دوستن هڪٻئي کي چيو ته ابا ڪنهن وٽ ڪا شئي نه ناهي، اڳيان رينجرس جي چيڪ پوسٽ آهي، چيڪ ڪري پوءِ اڳتي وڃڻ ڏيندا.

زيرو پوائنٽ، سج ۽ سمنڊ

چيڪ پوسٽ تي پهتاسين رينجرس وارن گاڏي کي روڪيو. مونڪان تعارف پڇيئين اردوءَ ۾، مون جواب ڏنو سنڌي ۾ پاڻ به سنڌي ۾ ڳالهائڻ لڳو. تعارف پڇي پوءِ ڊرائيونگ لائسنس جو پڇيئين، چير آهي، پوءِ چيائين 'ڪارڊ سر وٽ جمع ڪري پوءِ اڳتي وڃو' اسان پنهنجا شناختي ڪارڊ اڳيان ويٺل آفيسر وٽ جمع ڪرايا. توڪن وٺي هليا آياسين، گاڏي کي ڪناري ته بيهاري لهي پنڌ هلياسين، هو پريان سمنڊ چوليون هڻي رهيو هو.

اي سمنڊ! منهنجي سنڌ جا توکي سلام!

چند گهڙيون آهيون اسين تنهنجا مهمان

هو پريان ڏس سج کي،

تو ڀڳو يا ڀڳو تو ڳو ڀڳو
 لاڙ جي پڇاڙ جا اي سمنڊ!
 تو ڀڳو ڪراچي جهڙي ڪشش ناهي هتي
 جو اچي ناريون ڀڙسائين پير پنهنجا،
 تنهنجي ڳپ تي ڳپ ڳارو
 ۽ ٻي ڪڪ مڇي جي هن هوا ۾،
 پوءِ به تون تو اسانڪي ڏاڍو وڻي،
 سئو ڪلوميٽر سفر تولا ڪيو ٿئون،
 سج جو ميلاپ توسان ٿا ڏسون،
 ۽ وري واپس هليا ٿا وڃون.
 بس اسين واپس هليا ٿا وڃون.
 اي سمنڊ! منهنجي سنڌ جا توکي سلام!
 هي سمنڊ ڪنارو ڪراچي ڪلفتن يا منهوڙي وارو ناهي، ۽ نه ئي
 گودار، اورماڙه يا پسنو جو آهي. هي سمنڊ ڪنارو لاڙ پٽ جي پٺ تي پيل
 علائقي گولاڙ جي زير وڻائت آهي، انهيءَ ڪري هتي جي منظر ڪشي
 سڀ کي ساريل آهي. بهرحال اسين اڳيان وڃي رهيا آهيون، پر پاڻي
 اسان کان پري پري آهي، هتي جيڪي پيڙيون بيٺل آهن سڀ ڳپ ڇڪ ۾
 بيٺل آهن. اسان کي ڏسي مهاڻن جا ٻارڙا چوڪرا اچي نڪتا، انهن کان به
 حال احوال ورتاسين. پريان مهاڻن جون مايون ٿانوَ ڪپڙا ڏوئي رهيون
 هيون، جن چوڪرن کي پاڻ ڏانهن سڏڻ دوران جيڪي لفظ نچاڙ ڪيا
 هئا تنهنهي هتي لکي نٿا سگهجن.
 گهمي ڦري سج کي سمنڊ ۾ لاهي اُن سان گڏ فوتوگرافي ڪري پوءِ
 واپس ٿياسين ۽ سج ڏانهن اکيون اُمائي آخري الوداعي لطيف جي لفظن ۾
 ڀارت ڪندي موڪلايم:

آئون نه گڏي پرين کي، سَمَسِين سِجَ وٺا،
 هَلڻَ وِڙ هِٿان، دِڪي شالَ دَمَ ڏيان!

هتي صرف وڏي ۾ وڏي تفريح اها آهي، سمنڊ ۾ سِجَ کي لهندو ڏسڻ ۽
 سمنڊ جي پاڻي تي سِجَ جا آخري ڪرڻا پنهنجون ڇُشناڪيون پُسايندي،

لهرن تي رنگ رنگ ٿي ڪرڻ ٿا ۽ اُنهن رنگ رنگ ٿي ڪريل ڪرڻن کي اسان پنهنجي ڪيمراڻن جي اک ۾ قيد ڪري هميشه لاءِ محفوظ بنائي ڇڏيو. سڄ اسان کان موڪلائي آهي ويو ۽ اسان وري سمنڊ کان موڪلائي پنج ٽي دوست واپس ورياسين.

پيو سڄ لهي هاڻي هلون ٿا 'ساگر'
پريان ٻانهون پڪيڙي سڏي پيو سمنڊ.

هاڻي هتان کان اسان گولاڙچي ٿا وڃون. ڪجهه پنڌ اڳتي ڪرڻ کانپوءِ رضا اسان کي سورج مڪي جا فصل ڏيکاريندو هلي ٿو ٻڌائي ٿو ته: 'گولاڙچي جون زمينون تقريبن آباد آهن، هتي پنجابين جي ڳوٺن چڪن جي اڪثريت آهي، رستي ۾ هڪڙي نئين اڏجندڙ مسجد ڏٺيسين جنهن تي محنت ۽ ڪاريگري واه جي نظر اچي رهي هئي، ممڪن آهي جڏهن ٻيهر هن روڊ تان گذر ٿئي ته ان مسجد وٽ ٻيهي فوٽوگرافي ڪبي. تقريبن ٽيهن ڪلوميٽرن جو فاصلو طء ڪري، اڌ منو ڪلاڪ گاڏي هلائڻ کانپوءِ گولاڙچي شهر پهتاسين.

گولاڙچي، رات رهياسين رضا وٽ

پهرين سڃاڻل استاپ ڏانهن وڃون ٿا، اياز امر چيو ته مون کي گهر ضروري ڪم آهي، جيڪڏهن گاڏي سڃاڻل جي ملي وڃي ته نڪري وڃان، اسان جي روڪڻ جي باوجود به وڃڻ پيو چاهي، اتفاق سان ڪجهه دير استاپ تي بيمڻ کانپوءِ گاڏي جو ڪو به آسرو نه هو. هاڻي آياسين رضا آڪاش جي اوتاري (آفيس). هت منهن ڏوئي فريش ٿي هيٺ لٽاسين ماني کائڻ لاءِ هوتل تي وياسين، ڪجهه پنڌ ڪري هوتل تي پهتاسين، ماني کاڌي، ڪچمري به ڪئيسين اُتي به دوست مليا رضا ٻڌايو ته انهن جي پويان به پوليس آهي، جسقم جا ڪارڪن آهن.

ماني کائي موٽي آياسين، هاڻي وري به هلي مشاعري نما ڪچمري چو ته سڀئي شاعر هئاسين، تنهن ڪري مشاعري جي نشست ٿيڻ اڻٿر هئي، هتي به شروعات اياز امر کان ٿي، سڀني واري واري سان پنهنجي شاعري ٻڌائي، ڪجهه دير کانپوءِ به ٻيا دوست عزيز سرواڻ ۽ مشتاق جمالي آيا،

مشتاق جمالي، مصطفي جمالي جو ڀائيجو آهي. هنن جي اچڻ سان ڪچهري جو موضوع ڀوڳ چرچا ٿي ويو. عزيز سرواڻ مختلف ڀوڳ، چرچا، ٽوٽڪا ٻڌائي ڏاڍو ڪلايو. اياز امر کي سڃاڻڻ وڃڻ جي تڪڙ تنهن تان به عزيز سرواڻ خوب ڪلايو آئون ۽ واحد پارس بنا پيتي، باقي سڀئي دوستن پيتي ڪچهري ڪئي، آخر ۾ اياز کي ڇڏڻ به عزيز سرواڻ ويو، ڇو جو هاڻي رات گهڻي گذري چڪي هئي. عزيز سرواڻ اياز امر کي سڃاڻڻ ڇڏي پوءِ وري ايندو مشتاق جمالي کي ڪٿي وڃي بدين ڇڏيندو. هاڻي جيستائين عزيز سرواڻ موٽي اچي تيستائين اسان کي وري ڪچهري ڪرڻي آهي، ۽ ننڊ به نپڻن کي تڪي رهي آهي، ڪجهه دير کانپوءِ سنگت کان اجازت وٺندي، ’سنگت هاڻي اسان کي ڏيو اجازت ته ننڊ جي هنج ۾ هليا وڃون، سڄي ڏينهن جي سفر جو ٿڪ به آهي،‘ ’اجازت آهي Good Night‘ ۽ هو پنهنجي مستي ۾ مست، آئون ۽ واحد پارس سُمهي پياسين.

صبح سڄاڳ تياسين، رضا جي بينڪ جو دروازو اُتر طرف کان هيٺ لهي ٿو ۽ دروازي تان بيهي منظر ڏسجي ٿو ته پريان بنين، ساوڪ وڻ ٽڻ، رضا کي چيم يار صبح جيئن ئي ننڊ مان سڄاڳ ٿين ۽ دروازي تي بيهي گهٽ ۾ گهٽ اڌ ڪلاڪ اکين کي سامهون ساوڪ پسائين ته اکين کي الائي فائدو ٿيندو. چوَن ٿا ننڊ مان اُٿندي ڪجهه وقت اکين کي پهرين پهرين ساوڪ ڏيکارجي، سائي چپر هجي، گل ٻوٽا هجن يا وڏا وڻ هجن، پر اهو ته رڳو پهراڙي ۾ ئي ڪري سگهجي ٿو باقي حيدرآباد يا ڪراچي جهڙي شهر ۾ ته سج، چنڊ ۽ تارا ڏسڻ لاءِ به ماڻهو سڪي وڃي ٿو.

هوٽل واري کي رضا فون ڪري چانهه، بيضو ۽ پرائن جو آرڊر ڪيو. ٿوري دير بعد ناشتو به اچي ويو. ناشتو گڏجي ڪيوسين، پوءِ اسان رضا کي چيو يار هاڻي اجازت وٺنداسين، وري حيدرآباد پهچڻو آهي، رضا هيٺ لهي گاڏي تائين آيو. پاڪر پائي ڪائنس موڪلايوسين.

گولاڻجي کان ڪٽيو گهنور وارو روڊ ورتوسين، هڪ ته صبح جو پهر پيو ته روڊ جي ٻنهي پاسن کان ٿوري ٿوري فاصلي تي سورج مڪي جو فصل جنهن ماحول کي خوبصورت بڻائي ڇڏيو هو. نيٺ هڪ هنڌ گاڏي کي سائيڊ ڪري اسان سورج مڪيءَ سان گڏ فوٽوگرافي ڪئي.

راهوڪي ۾ راهو سان ملاقات

راهوڪي پهتاسين واحد پارس چيو 'يار اڃا پاڻ وٽ وقت آهي، هل ته فاضل راهو جي مزار تان حاضري پري اچون،' چيم 'هلو هي پاسي ۾ ئي آهي' گاڏي کي هيٺ لاهي آياسين مزار طرف روڊ کان ٿوري ئي پنڌ تي بلڪ روڊ جي ڀر ۾ چئجي ته غلط نه ٿيندو.

پنهنجي وقت جي هن انقلابي اڳواڻ، مرد مجاهد شهيد محمد فاضل راهو جي مزار ڏانهن ايندي بونڊري جي ٻنهي طرفن کان وڻ پيٺل آهن. مزار کي مٿان کان لوهي جهنگلو ٿريل آهي ۽ مزار هيٺ زير زمين آهي، هن وقت ڇت کليل هئي، تنهن ڪري اسين هيٺ سيڙهي تان لهي قبر تي چار گل پڙهي کيس بخش ڪيا، دعا گهرڻ وقت لطيف سرڪار جو هي شعر الاءِ چو مونکي ياد اچي ويو.

جا پونءُ پيرين مون، سا پونءُ مٿي سڄڻين،

ڏڱ لٽبي ڏوڙ ۾ اُپي ڏناسون.

ڏينهن مڙئي ڏون، اُتي لوچ لطيف چئي.

وري به ساڳي سيڙهيءَ تان مٿي چڙهي ٻاهر آياسين. (تفصيل پهرين ڀاڱي جي سفر 'موتندي ڏنيسين مڪلي' ۾ لکي آيو آهيان). هاڻي اسانکي ڪٽيو گهنور ۾ مقبول حفي بخاري سان ملڻو هو.

ملياسين مقبول 'حفي' بخاري سان

گهنور جي ڪٽري کي ويجهو پهتاسين، فون ڪٿي مقبول جو نمبر ڊائل ڪيم، فون تي سلام دعا کان پوءِ چيو مانس، 'بس ڪجهه ئي پلن ۾ پاڻ مهمان آهيون مقبول جا.' 'چيائين شوروم تي ويٺو آهيان، هليا اچو حُب مان' شوروم جي ڀڄا ڪري پهتاسين، ساڻس ملياسين، چيائين هلو پريس ڪلب تي ٿا وهون. پريس ڪلب جو ڪمر وٺي آفيس ۾ هو پريس ڪلب جيئن پهراڙين جا هوندا آهن، ايئن ڪُرسين ٿيبلن تي لت مٽي ڄميل، چوڪري کي سڌ ڪري چيائين ڪُرسين کي ڪپڙو هڻي، پوءِ سٺي چانهين ٺهرائي اچ، اسان ڪجهه ڪچمري ڪئي، هتي به نئي شاعر ۽ تنهي جو عبرت مڱزين سان واسطو هو. واحد پارس سب ايڊيٽر ۽

مقبول 'حفي' بخاري ۽ 'مورساگر' لڪندڙ تنهن ڪري 'عبرت مئگزين' جي باري ۾ ڪچهري ۽ شاعري تي به خيال آرائي جڻ ڪچهري جو حصو هئي. چانهه به پيئي، گڏ گروپ فوٽو ۽ سيلفي به ڪڍي. آياسين ٻاهر شهر، مين روڊ تي، مقبول کان موڪلايوسين.

واپسي

ڪٽڙي کان نڪري متارو مٽي، حيدر جي تنڊي کان شاهه واه، مل انصاري مٽي پھتاسين اچي ٻئي ماتلي. ظهير ڪالوني ۾ آياسين، ادا منظور اڳ ۾ ئي تيار بيٺو هو. پنهنجي گاڏي ادا منظور جي گهر ڇڏي، تيستائين ادا منظور چانهه تياري ڪرائي ورتي، چانهه پيئندي واحد پارس پڇيو: 'هي نئين ڪالوني آباد ٿي آهي' چيم: ها، 'پڇيائين پوءِ سهولتون وغيره مليل آهن، يا نه؟' چيم: 'اها ڳالهه نه پڇ، جڏهن پلاٽ پي ورتاسين تڏهن بلڊر چيو سيوريج سسٽم، پڪا روڊ ۽ گليون، بجلي ۽ پاڻي ۽ سڀ سهولتون ڏنيون وينديون، جنهن مان پهرين اهي روڊ ۽ گليون ٺاهيون ويون جنهن ۾ صرف هڪڙي ليئر پٿرن جي ڌني، باقي اُتي ئي رهيا، سيوريج لاءِ پنج اُٺ گنديون هڪڙي پلاٽ ۾ لڌائون، ايئن ماڻهن ڏٺو واقعي ڪم ٿيئي پيو پلاٽ هن جا وڪجي ويا، پوءِ همراھ اُهي لاٿل گنديون به واپس ڪٽائي ويا، نه بجلي نه پاڻي ۽ ٻيو ته ٺهيو پر پلاٽن جا جڏهن ڪاغذ مليا ته اُهي به فوٽن بجاءِ گھنٽن ۾ ڏنا ويا، ماڻهن اُهي واپس ڪيا، چيائون ته اسان زرعي زمين نه پر پلاٽ ورتا آهن، اسان کي گھنٽن بجاءِ فوٽن ۾ ڏنا وڃن. پوءِ الاءِ ڪنهن کي مليا به يا نه اسان کي ته اڃان فوٽن ۾ ئي نه مليا آهن، گهڻو ئي چيو اٿئون، پر چوَن ٿا، ٿي ويندا صبر ڪريو. ساگر! اها ته ٺڳي ٿي' ها يار بلڪل اهي پار ٺڳن جائي آهن.

وشواس رهيو ٺاهي،

ماڻهو ٿي ويا پٿر، احساس رهيو ٺاهي.

پوءِ اسان ٿيئي ادا منظور جي گاڏي ۾ ويٺاسين، حيدرآباد لاءِ روانا ٿياسين. ڪلاڪ جي سفر کانپوءِ حيدرآباد پھتاسين، پاڪر پاڻي موڪلايوسين. اسان پنهنجي ڪم سان لڳاسين، واحد پارس پنهنجي گهر ڏانهن روانو ٿيو.

جيڪي سفر ۾ همسفر هئا:

واحد پارس هيسپائي: واحد پارس جو تعلق لاڙڪاڻي جي ڳوٺ گل محمد هيسپائي 'موهن دڙي' جي ڀرسان آهي. گهڻي وقت کان وٺي حيدرآباد ۾ مختلف اخبارن ۾ رهندي آخر ۾ عبرت گروپ آف پبليڪيشن جوائن ڪيائين، عبرت مڱڙين ۾ اسسٽنٽ ايڊيٽر طور ڪم ڪندو رهيو. ڪجهه وقت منهنجو روم پارٽنر به رهيو، اُن دوران سنڌي ادب ۾ ايم اي ڪيائين ۽ ڪميشن جو امتحان ڏئي سنڌ يونيورسٽي ۾ ملازمت حاصل ڪيائين، پوءِ پنهنجا پارڙا به حيدرآباد وٺي آيو. هاڻي حيدرآباد جو ئي ٿي رهجي ويو آهي. واحد پارس سٺو دوست به آهي، صحافي ۽ شاعر پڻ آهي، ڪرنٽ اِشو تي ڪالم به لکي ٿو، عبرت اخبار ۾ هفتيوار ادبي صفحو پڻ هلائي رهيو آهي.

اياز امر شيخ: اياز امر شيخ جو سڃاڻپ جي ڳوٺ گاهي خان شيخ سان تعلق آهي، هي انتهائي خوبصورت شاعر ۽ ذهين نوجوان آهي، سائنس منهنجو تعارف سرواڻ سنڌي زرعي يونيورسٽي ۾ ڪرايو هو ۽ هن جي ئي ڪارڊ ذريعي آئون زرعي يونيورسٽي جي هاسٽل ۾ داخل ٿيو هئس. اياز امر جي شاعر جا ڪيترائي ڪتاب ڇپيل آهن، حسن اتفاق سان سڀني ڪتابن منهنجي هٿن مان ٿي، پرنٽ ٿيا آهن. اياز امر دوستي جي لحاظ کان هڪڙو بهترين دوست ثابت ٿيو آهي.

آزاد امير حسن پنهور: ڪورواه سان تعلق رکندڙ آزاد امير حسن پنهور قومپرستن ۾ هڪ ڪميٽيڊ قومپرست جي حيثيت ۾ سامهون آيو آهي، هي ڌرتي سان بيحد پيار ڪندڙ نوجوان آهي، سندس هن وقت جيئي سنڌ آرٽس گروپ سان تعلق آهي، پاڻ مرڪزي عهد تي ڪم ڪري رهيو آهي، ان سان گڏ هي هڪ سٺو شاعر پڻ آهي، هن دوست سان نواز کتي ليف آفيس ۾ تعارف ڪرايو هو. هاڻي سٺو دوست آهي.

رضا آڪاش خانائي: رضا آڪاش خانائي جو تعلق گولاڙچي جي ڳوٺ خانائي جت سان آهي. هن کي پهريون ڀيرو عبرت مڱڙين ۾ احساس لکندي پڙهيو هو ۽ پوءِ ماڪن شاهه جي پروگرام سُرهِي سُرهِي سوچ ۾ هن جي سوچ ڪنڀن پئي هُئي، ڪڏهن ۽ ڪٿي ملاقات ٿي ياد ناهي، پر پاڻ هن وقت سٺو دوست، سٺو شاعر ۽ بي باڪ صحافي طور روزاني ڪاوش گولاڙچي نمائندي طور پنهنجون ذميواريون نڀائي رهيو آهي.

مور ساگر: 'ڪي جاڻا مين ڪوڻ ٻُليا'

[4, 3 مارچ 2016ع]




پنج شاعر، پنج دوست، سمنڊ ڪناري شام جو منظر (زير پوائنٽ)
واحد پارس هيستائي، مور ساگر، رضا آڪاش خانائي، اياز امر شيخ، آزاد امير حسن



ڊاڪٽر علم الدين انصاري جي رهائش گاهه تي، (ايگروول ڪالوني) بدين
ڊاڪٽر علم الدين، نواز شاهه پاڏائي، آزاد امير حسن، اياز امر شيخ، واحد پارس ۽ ٻين سان گڏ



واحد پارس ۽ ذوالفقار خاصخيلي ڳوٺ ڀٽو جو ٿيڻجو



واحد پارس سان گڏ سمنڊ ڪناري



اياز امر شيخ سان گڏ هلندي محو ۽ گفتگو



اياز امر، واحد پارس، آزاد امير سان گڏ سمنڊ ڪناري



ملاحن جي ٻارن سان گڏ زيرو پوائنٽ



راهوڪي جي راه، جاني جي جوءَ



شهيد فاضل راهو جي مزار جي جالي وٽ (راهوڪي)



ڪٿيو گهنور پريس ڪلب تي
پياري دوست، صحافي ۽ شاعر مقبول حفي سان گڏ



بدین تان پیرو

روانگي

مَچُڻ وڙا وساريين، صَبَرُ نه ساريان،

توڪي نھاريان، آءُ مھجا سڀرين!

اچ 7 جولاءِ 2017ع، جمع جي ڏينھن، وڏي وقفي کانپوءِ وري به سفر تي

سنبرياسين، ساڳيان مسافر ساڳيا سفر، پر ماڳ نوان نوان،

سائين شيخ عبدالله ڪوهستاني وارن جي خواهش هئي ته بدین ضلعي جو سير ڪرايو. انهن کي گهمڻ جي دعوت ڏني هئي، اڃا آيا آهن، شيخ عبدالله ڪوهستاني، مصطفيٰ ميمڻ، سرور خاصخيلي، شيخ عبدالله جا ٻه پُٽ عادل ۽ عباس، لطيف آباد مان مزمل صديقي کي کنيو آيا ماتلي.

سائين عبدالجبار نظاماڻي وٽ ناشتو رکيل هو آئون، ادا منظور، سجاد، شعيب ۽ نعمان به آياسين سائين عبدالجبار نظاماڻي جي گهر، مٿين منزل تي چڙهياسين، ناشتو اچي، تيستائين سائين شيخ عبدالله ڪوهستاني وارن مونسان فاتح به پڙهي ماسي (منهنجي سس) جي وفات تي.

ناشتو سڀني گڏجي ڪيو، ڪل پوڳ به هلندو رهيو ته ڪم واريون ڳالهيون به ٿينديون رهيون، تيستائين چانهه به آئي، چانهه پيئڻ دوران پروگرام جو شيڊول به طئي ڪري ورتو. ماتلي باءِ پاس الحفيظ پيترول پمپ تان پيترول ڀرائي، سڀني سفر جي دُعا پڙهي ۽ پوءِ روانا ٿياسين.

ملھڻ نظاماڻي جي سڃاڻپ ممتاز نظاماڻي

تندو غلام علي باءِ پاس کان روانگي، گلاب لغاري آگهه ماڻي ڏانهن ماتلي کي ڇڏي اڳتي جيئن ئي روانا ٿياسين، رستي ۾ پهرين ملھڻ نظاماڻي استاپ آيو. هن شهر/ڳوٺ جي هڪڙي سڃاڻپ ممتاز نظاماڻي به آهي، جنهن شهيد عوام فاضل راهو جي پهرين ورس تي ملھڻ کان راهوڪي پنڌ قافلو ڪاهي پھتي هئي.

ٽڪياڻي ٿر ٿيل، چڙهه چڪياڻي چوٽين،

هلندي هوت پڻهونءَ ڏي، پوءِ مڙي پيل،

اُٿي راتو ريل، ويٺن، تان واري وري

شاهه جو اهو بيت رسول بخش پليجي کان وٺي سندس هر پارٽيءَ ڪارڪن کي ياد آهي، ۽ هر اسٽيج تي ضرور پڙهندا آهن.

رسول بخش پليجو جي عوامي تحريڪ جو ماتلي ۾ هي ملھڻ مرڪز سمجهيو ويندو هو. انهيءَ ملھڻ مرڪز جي اڳواڻي ممتاز نظاماڻي ڪندي هئي. سائين عبدالجبار نظاماڻي اسان کي معلومات ڏيندو رهيو. اسان کائڻس سوال به ڪندا هلياسين.

ڳوٺ نبي بخش ڪمبوه ڏنوسين

هلندي سفر ۾ پهريون بربڪ، اولهه اُتر طرف اسانجون گاڏيون هيٺ روڊ کان لهي بونڊري وٺي سڌو آياسين ’جامعيه فاروقيه مدرسي‘ هي مدرسو ڳوٺ نبي بخش ڪمبوه ۾ آهي، هي ڳوٺ ڪمبوه پنجابين جو آهي، پڪا گهر اڏيل آهن. هن ڳوٺ جي سڃاڻپ، هتي قائم ’جامعيه فاروقيه مدرسو‘ مشهور آهي، اسان جڏهن اچڙي ٿر ڏانهن اُسيا هئاسين تڏهن هن ڳوٺ جي هن مدرسي ۾ پير پاتا هئاسين، پر هن پيري ڪوهستاني دوستن کي گهمائڻ لاءِ اسان ٻيهر ڳوٺ نبي بخش ڪمبوه ۾ آيا آهيون، انتهائي بهترين ۽ تمام وڏو مدرسو مدرسي اندر سهڻي ٺهيل مسجد، سامهون ٺهيل خوبصورت پارڪ، پارڪ جي هڪڙي پاسي کان رکيل پيچرن ۾ ڪجهه پڪي، ۽ جانور ساهه، هرڻ وغيره به رکيل آهن.

اسان اهو گهمي ئي رهيا هئاسين ته هڪڙو شاگر آيو جنهن اسان کي چيو ته: ’اچو اوهان کي سائين اندر گهرايو آهي، اسان سڀني چيو ته اسان

شايد بنا اجازت وٺڻ جي مدرسو گهمي رهيا آهيون، تنهن ڪري، مدرسي جي مهمتمم کي ناراضگي ٿي پئي آهي، تنهن ڪري گهرايو اٿس، ۽ واقعي به ايئن ئي هو، پر جڏهن اندر سلام ورائي آياسين ته قاري عبدالمجيد ويٺل هو جيڪو سائين عبدالجبار 'قاسم' نظاماڻي جو واسطي وارو هو. پوءِ قاري عبدالمجيد پنهنجي ڳالهه ته ڪري ويو، پر انداز بدلائي، ڪچهري به ڪئي، چانهه به پيارايائين.

رستي ۾ مدرسن تي ۽ پوءِ اسلامي حڪومت قائم ٿيڻ کانپوءِ ڇا ٿيندو بحث، مولانا فضل الرحمان وزيراعظم ٿيو ته ڇا ٿيندو؟ هن جي شخصيت تي اسان جا ڪڙا سوال ۽ سائين عبدالجبار 'قاسم' جا جواب، ايئن پنڌ کي کٽائيندا رهياسين. ٽنڊو غلام علي کي ڪراس ڪري اڳتي روانا ٿيون ٿا، ٽنڊو غلام علي واپسي جي پروگرام ۾ آهي.

گلاب لغاري جي دوستن جي ياد ۽ کين سلام

گلاب لغاري ۾ پهتاسين، ته عبدالخالق لغاري وڪيل ياد آيو، جنهن جڏهن وڪالت پي پڙهي ته اسان سان گڏ روم ميث هو رپ شهر جو دوست عابد ٿيپوڻ به وڪالت پي پڙهي اسان تيئي ڪڏهن ڪڏهن رات جي وقت حيدرآباد جي ٽنڊڙين هوائن ۾ واک ڪندين وڃي پارڪن تائين پهچندا هئاسين. ياد جي دري بند ڪري کيس فون ڪئي مانس پر ٻڌايائين ته حيدرآباد آهيان، شادي لطيف آباد مان ڪئي اٿس، هاڻي ڪنهن وقت گلاب لغاري ته ڪنهن وقت لطيف آباد. ٻيا اسان جا دوست مولوي رفيق احمد لغاري ۽ مولوي خليل لغاري، انهن کي به دل سان ياد ڪيوسين. هڪڙو ٻيو ڪامريڊ دوست ڪريم لغاري پڻ هتان جو آهي. انهن سڀني دوستن کي مولوي احمد ملاح جي شعر سان سلام:

دلاسا دوست مل ڏيسي، مرض منهن ڏيک لهه ويسِي،

پري ٿيا پنڌ پرديسي، سفر ه ڀر ظفر فردا.

گلاب لغاري مان بس پاڻي جون بوتلون ورتيوسين، ڪارا جمون ورتاسين جيڪي سڀني ۾ هڪجيترا ورهائي ڪنياسين. سڀني گلاب لغاري جا جمون به کاڌا، پاڻي به پيئو ۽ سفر اڳيان آگاهماڻي ڏانهن.

آگهاماڻي جو سير

اسين هاڻي پنهنجي اصل منزل تي پهتاسين، هي شهر خموشان پنهنجي تاريخ سيني ۾ سانڍي خاموشيءَ جي جهان ۾ سڪون سان سٽو پيو آهي، جيئن ئي اسان چؤطرف نظر ڦيرائي ته اسانڪي مڪلي جي آثارن وانگر هتي جا آثار نظر آيا، مڪلي ته خير دنيا جو وڏي ۾ وڏو قبرستان چيو وڃي ٿو پر هي به شايد ٻي نمبر تي هجي. جيئن ئي اسان مٿي چڙهياسين ته ساڄي هٿ تي اُن وقت جي مسجد جيڪا هاڻي پنا پت جي صرف اڏوريون پٽيون جيڪي سنهي سرن سان نعليل آهن نظر آيون، ٿورو ئي اڳتي آياسين ته اسانڪي اسان وارا ٻئي يار جن کي ٿوري دير پهرين گلاب لغاري شهر ۾ ياد ڪيو هيم، مولوي رفيق احمد لغاري ۽ مولوي خليل احمد لغاري ملي ويا، انهن جي واپسي هتي تنهن ڪري گجهه گهڙيون بيبي بيبي ڪچري ڪئيسين، اسانڪي منجهند جي ماني، چانهه پاڻي جي صلاح دل سان ڪيائون، پر اسان پنهنجي شيڊول مطابق اُن ۾ ڦير گهير ڪنداسين ته گهمڻ وارو تاريخيت پورو نه ڪري سگهنداسين. تنهن ڪري وري ٻي پيري ڪڏهن اچڻ ۽ ڪين خدمت جو موقعو ڏيڻ جو واعدو ڪيوسين. کانئن هن آگهاماڻي بابت پڇيوسين.

’مولوي خليل هڪڙي اڏيل قبلي طرف آگر جي اشاري سان ٻڌائيندي چيو ته: ’اهو جيڪو قبو نظر پيو اچي ان ۾ مدواڻي دفن ٿيل آهي، جنهن کي انگريزن انعام ۾ زمين ڏيڻ جي آڇ ڪئي، هن چيو زمين (ڪٽڻ) کي ڪيڏانهن ڪندس، مونتي مقبرو ٺهرايو هاڻي پاڻ مقبري ۾ سٽو پيو آهي، سندس پونئر ڪيس گاريون ڏيئي رهيا آهن.

ڊاڪٽر اسد جمال پلي (تاريخ جو ڄاڻو) مٿين ڳالهه کي رد ڪندي چوي ٿو ته: ’نصير خان مدواڻي حيدرآباد جي ميرن جو جرنيل هو. مقبرو سندس پونئيرن ٺهرايو آهي، هن ۾ ٻيون به تربتون آهن.

اسان آگهاماڻي جي آثارن جا فوتو به ڪيندا رهياسين ۽ گهمندا، ڏسندا، پڙهندا به رهياسين. هتي اسانڪي ڪيترائي مقبره نظر اچن ٿا.

مخدوم محمد اسماعيل جو مقبرو: مزار تي ڦل پڙهياسين، مون قبر تي لڳل ڪُٽبي جو فوتو ورتو، جنهن ۾ لکيل آهي: ’وڏو عالم، عارف، عابد قبله سائين حضرت مخدوم محمد اسماعيل سومرو رحمت الله عليه، تاريخ وفات

14 ماہ ذوالحجہ 994ھ، باہر نڪتاسين ته ڏنم. هن مقبري جي هڪڙي ديوار تي ڪارن ۽ وڏن اکرن سان هي عبارت لکيل آهي: 'درگاه حضرت مخدوم محمد اسماعيل، شهنشاه اولياء اگهر ڪوٽ اگاهامائو. (ضروري هدايتون * درگاه کان باهر نڪرڻ وقت دروازو بند ڪندا. * درگاه جي اندر يا باهر ڪنهن قسم جا اکر لکڻ سخت منع آهي. * هن پراڻي شهر جي اندر قديم آثارن جي کوٽائي ڪرڻ يا ڪا شئي کڻي وڃڻ سخت منع آهي. پاران: سجاده نشين درگاه، مخدوم ميان غلام رسول قريشي، مخدوم ميان غلام عباس قريشي). انهيءَ مقبري جي پاسي ۾ ڪجهه ٻيا به مقبره آهن.

مخدوم محمد حامد: هن جي گُتبي تي لکيل آهي: 'مرحوم مغفور سائين حضرت مخدوم محمد حامد رحمته الله عليه (اگهر ڪوٽي - اگهمي) پڻ مخدوم محمد اسماعيل ح جو وڏو فرزند. انهيءَ جي ٽي پاسي ۾ ڏنوسين. **محمد يحيي:** هن جي گُتبي تي به اهوئي لکيل هو: 'مرحوم مغفور قبله سائين حضرت مخدوم محمد يحيي رحمته الله عليه پڻ مخدوم محمد اسماعيل ح جن جو پيو فرزند. پاسي ۾ هڪ ٻي قبر جو گُتبو پڙهيو. **مخدوم محمد قاسم:** هن جو گُتبو لکيل هو ته: 'مرحوم و مغفور قبله سائين حضرت مخدوم محمد قاسم رحمته الله عليه، پڻ مخدوم محمد حامد ح پڻ مخدوم محمد اسماعيل ح، جن جو پوٽو.

مقبرن جي باهران خليفن جون قبرون پڻ نظر اچن ٿيون، هتي پاسي ۾ هڪڙي مسجد پڻ قائم آهي، سيد گل شاهه بخاري مست، سُرخ سيد ابن شاهه، سُرخ سيد بچل شاهه بخاري هنن سڀني جون مزارون گڏ آهن. اوڀر طرف شاهه محمد قريشي ۽ اولهه اُتر ۾ حسين شاهه جي درگاه پڻ آهي، سعيد خان لغاري ۽ پير حسين شاهه جا مقبره به هڪٻئي جي ويجهو آهن.

بي بي پاڪ ماهر: ٿورو اڳيان هلون ٿا هڪڙي سِرڻ جي بونڊري ٺهيل آهي، اُن ته ڪارو بورڊ لڳل آهي، جنهن تي وڏن اچن اکرن سان لکيل آهي: 'درگاه بي بي پاڪ ماهر امام بارگاه معصوم علي اصغر، درگاه سُرخ سيد ابن شاهه بخاري، گادي نشين سيد جمن شاهه بخاري، اڳيان هن جو گيت مسجد نما ٺهيل آهي، گُبنڊ به آهي پاسن کان نيلون به لڳل آهن، ٻه ٽي سيٽريهيون، چڙهي هن مسجد نما ٺهيل گيت تائين اچون ٿا، هڪ طرف بي

بي پاڪ ماهم جو مقبرو آهي، هن اندر چوَن ٿا ته صرف عورتون وڃي سگهن ٿيون، مردن جو اندر وڃڻ منع آهي. ۽ وري پاسي ۾ ٻي درگاهه تي وڃون ٿا. اسان سان گڏ مزمل صديقي آهي، جنهن وٽ ڪيئن جي بهترين ڪيمره آهي، فوٽوگرافي جو هن کي وڏو شوق آهي. هن شايد بي بي پاڪ ماهم جي مزار ۾ مردن جو وڃڻ منع وارو بورڊ نه پڙهيو. تنهن ڪري هي اندران ٿي آيو ۽ ڪٽبي جو فوٽو به ڪڍي آيو، جيڪو مونکي پڙهائين: ’مٿان گولائي ۾ ڳاڙهن اکرن سان ڪلمو پاڪ لکيل آهي، هيٺ ساون اکرن ۾ پنج تن پاڪ جا نالا لکيل آهن، اُن کان هيٺ ڪارن اکرن ۾ لکيل آهي، تاريخ فوت بي بي ماهم (عزه شعبان روز دوشنبه، بوقت نماز ظهر 170 سن) اُن کان هيٺ سنڌي ۾ لکيل آهي، تاريخ فوت بي بي ماهم، پهرين شعبان ڏينهن سومر بوقت نماز ظهر سن 170 هـ.

هتان کان نڪري ٻي طرف اچون ٿا، پري کان وڏو مقبرو نظر اچي ٿو، رنگ روپ نئون ٿيل آهي، تنهن ڪري وڻندڙ لڳي رهيو آهي، سڀني چيو هلو ڏسون اهو مقبرو ڪنهن جو آهي. آياسين مقبري ڏانهن وڃڻ واري ’وات‘ به بهترين نهيل آهي، پاسن کان گوڏي جيڏا هئا، ۽ فرش تي وڇايل سرون.

شاهه عبدالمجيد: پاڪ پتڻ واري جو مقبرو به آهي، جنهن لاءِ چيو وڃي ٿو ته هتي محمد اسماعيل سان ملڻ لاءِ آيو هو ۽ پوءِ هتي ئي رهجي ويو. اگهاڻي جي باري ۾ ڊاڪٽر عابد لغاري جي ڪتاب ’سنڌ تاريخ ۽ ثقافت‘ ۾ مون ڪجهه هيئن پڙهيو آهي: ’چچ جي دؤر حڪومت وقت هتي لوهاڻو حڪومت ڪندو هو، هتان ساڱرو واه وهندو هو، جنهن ڪري هي علائقو سرسبز هوندو هو. چچ اگهر لوهاڻي تي ڪاهي آيو ۽ ڪيترو ئي وقت ڪوٽ کي گهيرو ڪيو ويٺو هو، پر فتحياب ٿي نه سگهيو. انهيءَ دوران اگهر وفات ڪري ويو. سندن پُٽ برهمڻ آباد هليو ويو ۽ پُٺيان ماڻهن ڪوٽ جا دروازا کولي ڇڏيا جن ۾ لوهاڻا، جت ۽ سمان شامل هئا. اگهر ڪوٽ ٻُڌڻ ڌرم وارن جو هو ۽ ٻُڌ هتي رهندا هئا. اسلامي دؤر ۾ اگهر ڪوٽ تعليم جو وڏو مرڪز ليکيو ويندو هو. هڪ روايت آهي ته: مدد خان پٺاڻ اگهر ڪوٽ کي تباهه ڪري ڇڏيو، ٻي روايت آهي ته، باهه لڳڻ سبب سڙي ختم ٿيو.

هي غلام علي جو ٽنڊو آهي - ٽنڊو غلام علي

واپسي ۾ اسانجو غلام علي جي ٽنڊي ۾ بربڪ آهي، هي اهو شهر آهي جيڪو سڄو شهر غلام علي جي ملڪيت آهي، هن شهر ۾ گهر توڙي دڪان سڀئي مساوڙ تي آهن، ڪنهن به ماڻهو جي پنهنجي ڪا به ملڪيت ناهي. (ايئن ٻڌو آهي). ٽنڊو غلام علي شهر ۾ پڻجي محمد جوڻيجو کي فون ڪئي، سائين عبدالجبار فون تي چيو هو ته اسان مير بنده علي جو بنگلو گهمنداسين، مير بابو هجي ته ان کي به اطلاع ڪري ڇڏج، ان سان به ملاقات ٿي ويندي.

محمد جوڻيجو ٻڌايو ته: 'اوهان ٻاهر مين گيت تي اچو آئون اتي ئي بيٺو آهيان،' بنگلي جي مين گيت تي پهتاسين، ملازم دروازو کوليو يعني گاڏيون اندر ڪڍي بنگلي جي اڳيان اچي بيهاريونسين. محمد جوڻيجو ۽ ٻيا بنگلي تي موجود ملازم مليا، بنگلو گهمائڻ کان پهرين بنگلي اندر بنگلي جي سائيڊ کان بينڪ آهي. اُتي ڪُرسين تي ويناسين اسانکي پهرين ٿڌو پاڻي پوءِ چانهه سان گڏ بسڪيٽ به ڏنا ويا. چانهه پيئڻ دوران محمد جوڻيجي ٻڌايو ته: 'مير بابو کي مون ٻڌايو هو هن اوهانجو انتظار به ڪيو پر اوهان دير ڪئي، هو ڪراچي نڪري ويو. بنگلي گهمڻ لاءِ اسانکي اسانجو ميزبان محمد صديق وٺي هليو.'

مير بند علي جو پُراڻو بنگلو: هي بنگلو مير بنده علي خان ٽالپر پنهنجي دؤر 1932ع ۾ جوڙائي راس ڪيو هن بنگلي ۾ ان دؤر جو فرنيچر ساڳئي حالت ۾ موجود آهي، ورندي جي وچ تي ڪاٺ جي سيڙهي جيڪا گولائين واري شڪل ۾ اسانکي مٿي ٻي منزل تي وٺي هلي، مٿي به مير صاحب جي استعمال جون گهڻيون شيون اڃا تائين موجود آهن.

مير بابو جو نئون بنگلو: مير بنده علي جو بنگلو گهمي ڏسي هاڻي اسان مير بابو جو نئون جوڙايل بنگلو ڏسڻ هلياسين. پر اسانکي هن ۾ ڪنهن به قسم جي ڪا ڪشش ڪرڻ لاءِ يا پُر ڪشش شعبي نظر نه آئي، نه تعمير فن ۽ نه ئي ڪي ناياب شيون، بس هڪڙي بينڪ اوطاق وانگر لڳو. هنن ٻنهي بنگلن جي پريان ٻڌايائون ته ڪوٽ اندر ڪيئي ناياب جانور آهن، انهن کي ڏسڻ جو موقعو نه مليو. ميزبان محمد جوڻيجو ۽ بنگلي تي موجود سڀني سائين کان ڪلي موڪلايوسين. رُخ رکيوسين ٺريءَ جو.

نري نظاماڻي - ڳوناڻو شهر

تنبو غلام علي ماتلي روڊ کان ڏکڻ طرف گاڏيون هيٺ لٽيون، تقريبن ٽي ڪلو ميٽرن جي پنڌ تي نري نظاماڻي ۾ ڳوٺ يا ڳوناڻو شهر چئون، ڀمٽاسين، اندر هڪڙو سڌو رستو وڃي ٿو هڪڙو اتر طرف نڪري ٿو اتر طرف وارو رستو وٺي سڌو جامع مسجد ۽ مدرسي جي اڳيان بريڪ ڪيوسين، جامع مسجد ۾ نماز به پڙهيسين، سائين عبدالجبار 'قاسم' نظاماڻي ٻڌايو ته: 'هي مسجد 1953ع ۾ رئيس حاجي جان محمد 'جاني' نظاماڻي ٺهرائي هئي، جنهن جي قبر به مسجد جي ڏکڻ ۾ اولهندي ڪُنڊ وٽان ٻاهرين پاسي موجود آهي. مسجد جي ڇت تمام مٿي ۽ بهترين نموني جي گلڪاري سان سينگاريل آهي. ديوارون ۽ اڏاوت شاندار نموني جي آهي، اهوئي سبب آهي جو اڃا تائين مسجد بلڪل سهڻي نظر ايندڙ آهي.

عبدالله شاه غازي به به آهن؟!

نري نظاماڻي کان ٻاهر نڪري جڏهن شاه ديواني جي درگاه طرف وياسين ته اسان کي ڏکڻ طرف ويندڙ لنڪ روڊ وٺو پيو ٿورو اڳتي وياسين ته هڪڙي ننڍڙي مسجد ۽ ننڍي درگاه نظر آئي، اُتي بيٺل چاچي ڳوناڻي کان پڇيوسين ته هي درگاه ڪنهن جي آهي؟ چيائين: 'عبدالله شاه غازي جي درگاه آهي، مون يڪدم چيو: 'عبدالله شاه غازي به به آهن ڇا، هڪڙو ڪراچي ۾ ۽ ٻيو هتي، ها بلڪل عبدالله شاهه ٿي به ٿي سگهن ٿا، سائين ورائيو. ٻيهر مون چيو 'چار پنج به ٿي سگهن ٿا، مطلب عبدالله شاهه مرحوم سابق وزيراعليٰ سنڌ، عبدالله شاهه نمائي (اسان جو دوست)، عبدالله شاهه اصحابي (بزرگ مڪلي)، عبدالله شاهه غازي (ڪلفتن ڪراچي) ۽ هي عبدالله شاهه غازي (نري ماتلي)، مطلب ته ڳالهه عبدالله شاهه جي نالي جي ناهي، ڳالهه اها آهي ته هو به عبدالله شاهه ولي الله مشهور بزرگ، ۽ هي به عبدالله شاهه غازي مقبرو هِن تي به اڏيل آهي، مشهور آهي الاڻي نه. 'منهنجي ذهن ۾ يڪدم ماضي اُهو به 2006ع تري آيو جڏهن اسلام آباد گهمڻ ويا هئاسين اُتي بري امام شاهه عبداللطيف جي مزار ڏٺيسين، ديوارن تي شعر به لکيا پيا آهن، (تفصيل لاءِ منهنجو سفر نامو "حيدرآباد کان هنڙه تائين" پڙهي ڏسجو.

شاه ديوانو اسان هلي سا، جا جيءُ منو نه ڪري

عبدالله شاه غازي جي درگاه کان ٻه ڪلوميٽر ڏکڻ طرف آياسين. سڌو شاه ديواني جي درگاه تي پهتاسين. سائين شيخ عبدالله جي گاڏي آتوميٽڪ آهي، پر اڃا گاڏي تي صحيح گرپ نه اٿس. جيئن مصطفيٰ ميمڻ گاڏي مان لهندي چيو، ”اسان سان هلي سا، جا جيءُ منو نه ڪري“ سڀ سمجهي ويا، سائين شيخ صاحب خود ڪليوبي. خير سفر پرايئن ڪل مذاق به ٿيندا رهندا آهن.

درگاه کان پهرين پيلي ڪلر جو بورڊ لڳل آهي، جنهن تي: ’بسم الله، صلوات، پنجتن پاڪ جا نالا انهن هيٺان المدد يا سيدي يا مرشدي بابِ ولايت، دربارِ عاليه حضرت سيد سخي شاه ديوانو سلطان آلِ رسول (صاحبِ شريعت، طريقت، معرفت، حقيقت عارف بالله)، خادمين دربارِ عاليه: فقير عبدالقيوم ميمڻ ’عاجز‘، فقير دلشاد علي ’دلبر‘، صاحبزاده فقير علي رضا ’مومن علي‘.

هتي ڪا به رش وغيره نه هئي البت ايڪٽر بيڪٽر چنگچي ۽ ڪجهه بهراڙي جون مايون چڙا وڄائيندي، يا قبر تي دُعا گهرندي نظر آيون، پر هڪڙي ڳالهه سمجهه ۾ نٿي اچي، اولياءِ يا قبر تي دُعا گهرڻ جي نيت سان جيڪي اچن ٿيون، اُهي هار سينگار ڪري چوڻيون اچن، دُعاون گهرڻ ته فقير ايندا آهن، پينار ايندا آهن، جن جا حالات ايترا ته ڳنڀير هوندا آهن، جو هنن کي پنهنجي گهر ۾ خدا نظر نه ايندو آهي، تنهن ڪري هي درگاهن جو رخ رکنديون آهن، نيڪ آهي، پر ان ۾ هار سينگار ڪري اچڻ جو ڪهڙو ڪانسپٽ جڙي ٿو! ها ڳالهه سمجهه ۾ نٿي اچي.

هتي اسان کي درگاه کان پهرين دروازي تي وڏا وڏا چڙا، مٿر، مٿريون، تليون تنگيل نظر آيا، ضرورت مند انهن کي وڄائي پوءِ اندر وڃي، بس انسانن جا عقيدا به عجيب و غريب آهن. مقبري ۾ داخل ٿيڻ کان پهرين دروازي مٿان هي شعر لکيل آهي، فقير عبدالقيوم ’عاجز‘ جو:

پاتم پانڌ ڳچي ۾، اي عالم جا الله،

ميت مدايون مڙني جون، مهاڀي مدني شاه،

’عاجز‘ جون آهون سڻين، پرور ڏي پناه،

ڪرين معاف گناه پاتم پانڌ ڳچي ۾.

قبر تي چار ڦل پڙهي شاه ديواني کي بخش ڪري ٻاهر نڪتاسين.

سند راڻي - مريم عرف سونيتي

سند راڻي شاهه ديوانو جي درگاهه کان ٿورو پنڌ اڳتي آهي، جيڪا ڀڙ نري نظاماڻي ماتلي ۾ آهي. سند راڻي جي قبر به ٻين قبرن جيئن عام قبر هئي، بس هن تي هڪڙي چوڪنڊي گوڏي جيڏي ديوار چؤطرف ڦريل هئي باقي قبر تي نه ڪا صفائي، نه ڪو چبوترو اڏيل، نه ئي ڪو قبر تي تختي لڳل. بس جيئن اولياءَ ۾ موجود ٻيون قبرون هيون ايئن سند راڻي جي به قبر هئي، جيڪا ڪنهن دؤر ۾ واقعي به راڻي هئي، موت انسان جي سموري هستي کي مٽائي مٽي بڻائي ڇڏي ٿو اها مٽيءَ جنهن مان هن کي پيدا ڪيو ويو هو، وري به واپس ان مٽي ۾ مٽيءَ کي ملائي ڇڏي ٿو.

سند راڻي بابت ڪتاب گجھ هيئن لکن ٿا: چاڪر خان ايديجي جي ڌيءَ هئي سند راڻي، هن جو اصل نالو مريم عرف سونيتي هو چاڪر خان کي هڪ ٻي ڌيءَ ڪريما عرف ڪلان ڀڙ هئي ۽ هڪ ڀُٽ سائينڌنو هو. ڪلان ۽ سونيتي ٻئي سُهڻيون ٻڏايون وڃن ٿيون، پر سونيتي ۾ سونهن سرس هئي. جڏهن هيءَ جواني جي جهولي ۾ جهولڻ لڳي ته اها خبر واءِ وانگر آس پاس گهلڻ لڳي. تڏهن ايديجا ذات جو چڱو مڙس مير چاڪر خان وٽ آيو سونيتي جو سڱ وٺڻ لاءِ پر سردار چاڪر خان، ايديجي سردار کي کٽو جواب ڏئي روانو ڪيو. هي چڱو مڙس پنهنجي انا جي آڙاهه ۾ پڇندي پهتو ويڃي خدا آباد، ميان سرفراز ڪلهوڙي وٽ، جيڪو ان وقت سند جو حاڪم هو. سونيتي جي سونهن بابت اهڙو ته همراهه ڪي ديوانو بڻايائين جو هي وقت جو بادشاهه ڪو بهانو بڻائي نريءَ جي پتن تي اچي ٻڌاريو ڪنهن تلاءَ جي ڀر ۾ جتي کيس ٻڌايو ويو هو ته سونيتي سهيلين سان گڏ پاڻي ڀرڻ ايندي آهي. ٻي ڏينهن صبح سوڀر پसार بهاني هي بادشاهه تلاءَ جي ڀر وٺي اچي بيٺو جيئن ئي سونيتي سهيلين سان گڏ گهڙا ڪڍي پاڻي ڀرڻ آئي ته هيءَ همراه ڏسندي ئي پنهنجا حواس وڃائي وڃو هڪدم حڪم ڪيائين ته سردار چاڪر خان کي گهرايو وڃي. سردار چاڪر خان کان هن جو سڱ گهريو سند جو حاڪم تنهن کي هي انڪار ڪيئن ڪري. ها ڪيائين پر شرط رکيائين ته سونيتي شادي لائق ناهي، فلحال اوهان نڪاح ڪري وڃون جڏهن شادي لائق ٿئي ته شادي ڪري وڃجو، ميان سرفراز ڪلهوڙي اها

ڳالهه قبول ڪري سونيتي سان نڪاح ڪيو. نڪاح کان پوءِ ميان سرفراز مريم عرف سونيتي کي 'سند رائي' جو لقب ڏئي روانو ٿيو. ڪجهه وقت کانپوءِ ميان عبدالنبي ڪلهوڙي ميان سرفراز کي قتل ڪرائي پاڻ حاڪم بڻجي ويو. اُن کان پوءِ هي حاڪم ميان عبدالنبي 'سند رائي' جو سڱ وٺڻ لاءِ سردار چاڪر خان وٽ پهچي ويو. ته اهو سڱ هاڻي مونکي ڏي. ان تان سردار چاڪر خان صاف انڪار ڪيو. ته هن ظالم حڪمران لشڪر موڪلي اڏيڃن تي حملو ڪرايو. جنهن ۾ چوَن ٿا ته ٽي سؤ کان وڌيڪ اڏيڃن جا ماڻهو ماري ويا، اُن ۾ سردار چاڪر خان به شهيد ٿي ويو. سونيتي ۽ سندس ڀاءُ سائينڌنو کي قيدي بڻائي عبدالنبي پاڻ وٽ رکيو. ٿورن ئي ڏينهن کانپوءِ حالات خراب ٿيڻ لڳا، ڪلهوڙن ۽ ٽالپر جي وچ ۾ هالاڻي وٽ 1783ع ۾ جنگ لڳي. جنهن ۾ عبدالنبي جنگ هارائي پڄي ويو ۽ تخت تي ٽالپر حڪمران قبضو ڪري ويهي رهيا. مير فتح علي خان ٽالپر سند جو حاڪم ٿيو جنهن پنهنجو تخت گاهه حيدرآباد کي بڻايو. پڪي قلعي ۾ ٽالپر حڪمرانن جو پهريون اجلاس ٿيو. اُن ۾ سند کي مختلف حصن ۾ تقسيم ڪري پاڻ ۾ ورهايو. اُتي سند رائي جو به فيصلو ڪيو ويو ته سند رائي سان جيڪو شادي ڪندو اُن کي حڪومت ۾ ڪو به حصو نه ملندو. اُتي مير باگو جيڪو اڳ ۾ ئي سند رائي جي سونهن کي پنهنجي دل ۾ دٻائي رکيو ويٺو هو. اُتي ٻينو چيائين مونکي 'سند رائي' ڏيو. حڪومتون ڄاڻو ته اوهان ڄاڻو ۽ پوءِ مير فتح علي خان پنهنجي فيصلي کي پاڻي ڏيندي، سند رائي کي مير باگو سان پرڻائي، کيس تندي باگو وارو علائقو به ڏنو. سند رائي جو اڪيلو ڀاءُ سائينڌنو مير باگو سان شڪار تي ويو ته اُتي ويٺل دشمن سائينڌن کي قتل ڪري ڇڏيو. اها خبر سند رائي مٿان وچ وانگي ڪڙڪي، سند رائي جيئن بيمار ٿي ته وري وڃي موت سان ملي. سندس وفات وقت عمر 26 سال ٻڌائي وڃي ٿي. سندس ڪيل وصيعت مطابق مير باگو کيس شاهه ديوانو درگاهه ڀر ۾ دفن ڪيو ۽ مٿس سنگ مرمر جي پٿرن سان قبر جوڙائي، گل ٻوٽا پوکيا. جن جو هن وقت نالو نشان به ناهي، باقي پُراڻو پٿر اُهي حالت ۾ آهي.

ڪالھ قبرستان مان، ڪن پئي ڪهاڻي، تون به هت،
جيئن اسين پٽ ۾ پياسون، تيئن پڇاڻي، تون به هت.
سرد شوڪارا پير، سچ ۾ سٺل سُهڻا ڏسي،
هن وڏي واڪي ڏنم، وو وو! وراڻي، تون به هت.
احمد ملاح جا اهي الفاظ ورجائي، اسان سنڌ راڻي کان موڪلايو.
جڏهن پهريون ڀيرو آئون هتي آيو هئس تڏهن سنڌ راڻي وٽ بيٺي سج اسان
کان موڪلايو هو جيڪو مون پنهنجي موبائيل ڪيمرو ۾ محفوظ ڪيو هو.

ڄام جوڻو جوڻيجي وڃي جهوري ماريو

شاهه ديوانو يا سنڌ راڻي جي مزارن وٽان بيهي ڏسبو ته شايد اٽلڪو ڏکڻ
طرف نظر اچي، پر اسين ته شاهه ديواني کان ڏکڻ طرف ٻه ڪلوميٽر جو ڦيرو
ڪري آياسين، رستي ۾ هڪڙو پهريون ڳوٺ گل حسن جوڻيجو اچي تون کان
اڳيان لغارين جو ڳوٺ آهي، لغارين جي ڳوٺ کان هيٺ اولهه طرف بونڊري لهي
ٿي، جيڪا ڍوري مان نڪري ٻاهر ڪپ تي اچي ٿي، ڪُجهه قدم ڍوري جي
ڪپ تي هلي وري به اولهه طرف ٻنيءَ جي وچان ويندڙ بونڊري وٺي، اڳتي
آياسين، هتان رستي ۾ هڪڙي نوجوان جنمن پنهنجو نالو محسن لُنڊ ٻُڌايو اُن
کي ورتوسين، جنمن اسان کي سڏو وٺي اچي جارين ۽ ديوي جي هڪڙي ويڙهه
تي بيهاريو اُن جي اندر جهانڪي ڏسبو ته نظر ايندو ها اندر ڪائي قبر واقعي
آهي، اُتي پاسن کان پڪڙيل سرن مان به اندازو ڪري سگهجي پيو ته قبر واقعي
ڪيترو پراڻي آهي، پر اسان کي اعتبار به نه پيو اچي ته جيڪو ماڻهو وقت جو
بادشاهه ٿي گذريو آهي، سو ائين رڻ ۽ بنين جي وچ ۾ اڪيلو اڪيلو هتي
ڪيئن مدفون آهي.

ان قبر جو مونکي پهرين محترم قربان ملاح صاحب ٻُڌايو ان کان اڳ
منهنجي ڄاڻ ۾ به نه هو پوءِ جڏهن آئون ڏسي آيس ته قربان ملاح کي فون ڪري
تصديق ڪرڻ چاهيم، قربان ملاح شايد منهنجي ڳالهه سمجھي ويو، تنهن
مونکي ڊاڪٽر نبي بخش بلوچ جي ڪتاب ’رهاڻ هيرن کان‘ جي جلد پهرين
جي پيج نمبر 36 جو فوٽو ڪڍي واٽسيپ ڪيو چاهيان ٿو اوهان سان به شعر
ڪريان:

”جام جوڻي کي دهلي جي بادشاهه فيروز شاهه ٺٽي ۾ تخت تي ويهاريو ۽ سندس پيءُ ڄام ٻانڀيڻي ۽ ان جي پُٽ تماچي کي پاڻ سان گڏ دهلي وٺي ويو. ڄام جوڻي جي ڳاڙهي ۽ جڏهن سلطان فيروز شاهه وفات ڪئي ته ڄام تماچي اچي ڄام جوڻي ۽ سندس پُٽ کان تخت کسيو. درويش نوح کي برائي دُعا ڪئي ته:

جوڻو وڃي جهوري ماريو

ڄام تماچي تختين ڇاڙهيو.

ڄام جوڻي پوءِ ٺٽو ڇڏي گمناميءَ ۾ گذاريو ٺري (تعلقو ماتلي)، ڏکڻ ڪنهن جاءِ تي وفات ڪيائين ۽ کيس شاهه ديواني جي مقام ۾ دفن ڪرڻ لاءِ آندائون، پر هن کي جاءِ نه ڏني وئي، پوءِ شاهه ديواني جي مقام جي حد کان ٻاهر ڏکڻ طرف کيس دفن ڪيائون. راقم اها قبر ڳولي ڏني بي روايت موجب اها قبر ٻئي جوڻي جي آهي، چوَن ٿا ته ڄام جوڻي جو اولاد جوڻا ۽ جوڻيجا ٿيا. جيڪي پوءِ ٺٽي جي ڄامن جنگين جهيڙن کان پري رهي پنهنجي زمينداري ڪرڻ لڳا.

مٿيون صفحو جيئن جو تئين اوهان سان شيئر ڪيو اٿم. اسين هاڻي هتان کان واپس آياسين مين تندو غلام علي ماتلي روڊ تي، اڳيان حاجي سائوڻ کان پوءِ اسان کي راجو خانائي وارو روڊ وٺي تندو باگي طرف وڃڻو آهي.

راجو خانائي ۽ پڪوڙن جي ٿيسٽ

اسان هاڻي حاجي سائوڻ تي پهچي راجو خانائي روڊ ورتو، راجو خانائي پهتاسين ته اسان کي جيتريون هوتلون ۽ پيا دُڪان نظر آيا، ايترا ئي پڪوڙن جا دُڪان به نظر آيا، اسان جي دل چيو ته پڪوڙا وٺجن، ٿيسٽ ڪندا هلون.

(جنت السنڌ ۾ آهي: ’ميرن جيڪي شهر ۽ تنڊا تعمير ڪرايا، تن ستت ترقي ڪئي، اڄ به اُهي سنڌ جا مردم خيز ڳوٺ شمار ٿين ٿا. ماڻڪاڻين، خانائي ٽالپرن کي جاگيرون ڏنيون انهن مان مير راجي خان، ’راجو خانائي‘ نالي ڳوٺ ٻڌرايو.)

رستي ويندي گاڏي ۾ جڏهن پڪوڙا کولي کاڌاسين ته دل ايئن پي چيو ٿورڙا چور ٿا، اڃا وڌيڪ وٺون ها ڏاڍا ٿيسٽي پڪوڙا هئا راجو خانائي جا. ويجهو هُجڻ ها ته پوئتي مڙي وري ٻيهر وٺون ها، پر هاڻي سعيد پور کي ويجهو آهيون.

سعید پور ٿيڻا ۽ پاڪستان ڪاليج

سيدپور ٺهڻ ٿا، سعيد پور روڊ جي پاسي ۾ ئي پاڪستان ڪاليج آهي جيڪو هاڻي ته زبون حال آهي، پر ضلعي بدين جو اهو پهريون ڪاليج هو هن ڪاليج جو هاسٽل به آهي، جتي پري پري جا شاگرد رهندا هئا. هن ڪاليج مان تمام گهڻا شاگرد اهڙا به نڪتا جيڪي آفيسر ٿي رٽائرڊ ٿيا. هي ڳوٺ سعيد پور ٿيڻا سڏجي ٿو.

پروفيسر عبدالله ملاح کان جڏهن فون ڪري ڪاليج جي باري ۾ پڇيم: جيڪو هن ڪاليج جو پرنسپال به ٿي رهيو آهي. ان مونکي جيڪا تاريخ ٻڌائي ڏاڍي دلچسپ هئي، سائين ٻڌايو ته: 'هي جيڪو موجوده 'پاڪستان ڪاليج' آهي اهو شروع ۾ پرائمري اسڪول هو جنهن کي 49-1948ع قاضي محمد ابراهيم قائم ڪيو جيڪو اڳتي هلي هاءِ اسڪول ٿيو جڏهن هاءِ اسڪول ٿيو ته پري پري جا شاگرد هتي پڙهڻ ۽ رهڻ لڳا، تڏهن قاضي محمد ابراهيم ٿيبي هنن شاگردن جي رهائش سان گڏ ماني به مفت ڪئي، ماني سندن گهر واري ۽ سندس نياڻيءَ پڄاينديون هيون. هن صاحب جا پنهنجا پٽ محمد يعقوب ۽ محمد رحيم کي به شاگردن سان گڏ رهايا آهن، جڏهن اهي پڙهي نوڪري ڪرڻ لائق ٿيا ته هنن کي نوڪري ڪرڻ نه ڏنائين چيائين ته اوهان کي هن اسڪول ۾ ئي پڙهائڻو آهي. هن سخي مرد قاضي محمد ابراهيم ٿيبي پنهنجي 80 ايڪڙ زرعي زمين جنهن مان 40 ايڪڙ ڳوٺ ۽ مقام لاءِ وقف ڪيائين ۽ 40 ايڪڙ هن اسڪول جي نالي ڪيائين. سندس فرزند محمد رحيم رات جو ٽريڪٽر هلائي اها زمين آباد ڪندو هو ۽ ڏينهن جو تيار ٿي اسڪول ۾ فزڪس جا ڪلاس وٺندو هو. لطيف سرڪار شايد اهڙن ماڻهن لاءِ چئي ويو آهي:

ماڻهو سڀ نه سُهڻا، پڪي سڀ نه هنج،

ڪنهن ڪنهن ماڻهو منجهه، اچي پوءِ بهار جي.

1970ع ۾ هن اسڪول کي ڪاليج جو درجو مليو. پوءِ ذوالفقار علي ڀٽو 1971ع ۾ هن کي نيشنلائيز ڪيو ته پوءِ هن ۾ سمورا ملازم ۽ اُستاد پڪا به ٿيا سندن سرڪاري پگهار به جاري ٿي، سائين عبدالله ملاح جون مهربانيون مڃيندي اڳتي روانا ٿياسين.

گوگل ٻڌايو ته رها ٿي قوسٽا ڍنڍ آهي

پروفيسر عبدالجبار 'قاسم' نظاماڻي مونکي روڊ جي اوڀر طرف گهاٽن وٽن ڏانهن اشارو ڪندي ٻڌائي ٿو: 'مور ساگر پريان اهي گهاٽا وٽ ڏسڻ پيو اها ڍنڍ آهي، پر انهيءَ ڍنڍ جونالو خبر ٿئي ڇا آهي؟ انهيءَ جونالو آهي 'قوسٽا ڍنڍ'. نالو ٻڌي اسين سڀ ڪلڙ لڳاسين، مون مذاق مان مزمل صديقي کي چيو: 'مزمل ڀلا گوگل ميپ ۾ سرچ ڪر هن قوسٽا ڍنڍ کي مزمل نالو لکي سرچ ڪيو ته واقعي ئي، گوگل وارن به نشاندهي ڪري اسانکي ٻڌايو ته واقعي اها ئي قوسٽا ڍنڍ آهي. پوءِ اسان سڀئي گڏجي ڪلياسين واه قوسٽا ڍنڍ! تنهنجي شهرت گوگل جي گسن تي به تنهنجا پيرا...!! وڏي ڳالهه آهي، واقعي به وڏي ڳالهه آهي. ڇو ته ڪيئي ماڳ تاريخي لحاظ کان وڏي اهميت جا حامل هوندا آهن، پر انهن کي دُنيا تائين پهچائڻ يا دُنيا کي ٻُڌائڻ جي ڪنهن کي ضرورت ئي محسوس ڪانه ٿي ٿئي، پر هيءَ قوسٽا ڍنڍ گوگل تي.

پروفيسر عنايت الله زينگيجو جو ڳوٺ

هاڻي جمعي نماز جو وقت به ٿي ويو، سنگت صلاح ڪئي ته ٽنڊو باگو پهچندي پاڻ کي وقت وڌو ٿي سگهي ٿو. تنهن ڪري اڳيان جيڪو ڳوٺ آيو ان ۾ جمعي نماز پڙهنداسين، سائين پروفيسر عبدالجبار 'قاسم' نظاماڻي چيو: 'اهو سامهون ته آهي پروفيسر عنايت الله زينگيجو جو ڳوٺ، اتي ٿا نماز پڙهن، وضو ڪري ٻه تاسين مسجد ۾، تيستائين فرض پڙهجي ويو واپس ورياسين، چيو سين اڳيان ڪٿي جماعت ملي ته ڀاڳ نه ته ڏهن نماز پڙهي ڇڏبي. مسجد تي نظر ڪيم، گول ٻڙائن ۾ مسجد ڏاڍي خوبصورت ٺهيل آهي. پر افسوس اسانکي هن مسجد ۾ جمع جي باجماعت نماز نصيب نه ٿي.

نمازون ۽ نفل جيڪي، گريان ته به ان نفع نيت،
ته اوڏو تو ٿيان البت، اڳتي پيو اجر گهرويو.
هنين تو ساڻ حُب پاڻي، حياتيءَ تان ڪنڀائين هٿ،
پيارا! تو پڄاڻان مون، جيئن ڀل ۽ پهر گهرويو.

مير باغي جو ٽنڊو - ٽنڊو باگو

اسان جو قافلو هاڻي ٽنڊو باگو شهر جي حدن ۾ داخل ٿي چڪو آهي. مير باغي جي شهر ۾ داخل ٿجي ۽ سنڌ راڻي جو تصور ذهن ۾ نه اچي اهو ممڪن ناهي. دنيا ۾ هر شيءِ فنا ٿي وڃي ٿي، پر ماڻهو ڪيل سچو عشق فنا ٿئي ٿي نٿو نسلن جا نسل ان عشق جي داستانن کي ڳائيندا رهن ٿا. عشق جي ڪا به حد ناهي. ايئن قطعي ناهي ته عشق لاءِ صرف عورت آهي، عشق لاءِ هي پوري ڪائنات ۽ ڪائنات جو خلق ٺهڻ پهرين آهي. مونکي بخاري پيو ياد پوي:

عشق هو چرچو نه هو روڻشو نه هو
باه جو شعلو هو گلدستو نه هو
جو وڻيو سو جيءَ ۾ جڙجي ويو
دل ڪيو ڪنهن جي مٿان ٿورو نه هو.

انگريز سرڪار جي دؤر ۾ 1878ع ڌاري تعلقي جو درجو ماڻيندڙ مير باغي جو اڏايل هي ٽنڊو شهر به سنڌ جي ٻين شهرن جهڙو ٿي شهر آهي. هن شهر ۾ رهندڙ منهنجا مانورا دوست، پروفيسر سائين ضرار رستمائي، سائين ڊاڪٽر محمد اسماعيل ميمڻ، سائين اشفاق علي ميمڻ، سائين پيشمر ڪمار 'آزاد'، نصرالله جروار، عثمان راهوڪڙو، انور عباسي، شاه جهان سمون، منظور سمون، فيض اڀيجو امين سنڌي جن آهن.

اڄ اسان هن شهر ۾ اچڻ جو اطلاع فقط سائين ڊاڪٽر محمد اسماعيل ميمڻ کي ڪيو آهي. سائين کي فون ڪئي ته اسين اوهان جي پاڙي ۾ پهچي ويا آهيون. سائين هڪڙي سنهڙي گهٽي وٺي ٻاهر روڊ تي آيو. پري کان ٻانهون پڪيڙي، احمد ملاح جو هي شعر پڙهي آجيان ڪئي:

عید ذوالحج، عید رمضان، ٻيون به عیدون عام جام
عید "احمد" لئي اهو ڏينهن، يار جنهن ڏينهن يار وٽ.

اسان سڀني کي پاڪرين مليو انهيءَ سنهري گهٽي مان سائين جي پويان هلياسين. گهٽي جتي دنگ ٿيئي پئي سائين جن جو گهر آهي. اسان کي بينڪ ۾ ويهاريائين. سائين کي ماني لاءِ اسان پهرين ئي منع ڪئي هئي پوءِ به سائين ريفريشمنٽ ۾ ڪافي ڪجهه گهرايو. ان مٿان ڪولڊ ڊرنڪس پيئي. پروگرام ايئن ٿيو ته پهرين محمد صديق مسافر جي مزار تي حاضري پري پوءِ اڳيان هلون ٿا صاحب محل.

محمد صديق مسافر۔ پر مسافر مفت مارڻ

ساڳين سنهڙي گهٽي وٺي ٻاهر روڊ تي نڪتاسين انهيءَ روڊ تي روڊ جي اولهه طرف وڏي ميدان ۾ اڪيلي مزار جڙ رڻ ۾ مسافر هُجي، اسان پهرين اچي چار ڦل پڙهي کيس بخش ڪيا. جيئن سندس تخلص آهي، بلڪل هن بي حس شهر کيس به مسافر بڻائي ايئن رڻ ۾ ڇڏي ڏنو آهي، مزار تي ڀلو ڪلر جي ڪاشي لڳل آهي، ڪو به ڇپرو ٿلهو وغيره ڪجهه به ناهي، برسات جي مُند ۾ وڏو پاڻي جو تلاءُ ۽ اُن جي وچ ۾ هي مسافر سٽوپيو هوندو آهي. مونکي عجب وٺي ويو، بقول احمد ملاح جي:

دُشمني يا دوستي، ٻئي ديس وارن سان دُرسٽ،

پر مسافر مُفت مارڻ، آهي اِيءَ ڏاڍو عجيب!

زنجبار جو غلام جيڪو وڪرو ٿي سنڌ پهتو اُن غلام حبشي بلاڙل عرف گلاب خان جي گهر پهرين اپريل 1879ع ۾ جنم وٺندڙ ’محمد صديق‘ مسافر‘ جيڪو هي اسانجي سامهون مٿين مٽيءَ هيٺان سٽوپيو آهي، انهيءَ پنهنجي زندگي کي سڦلتا بخشڻ لاءِ پهرين ٽنڊي باگي جي مڪتب ۾ قرآن شريف جي تعليم حاصل ڪيائين، ۽ پوءِ 1893ع ۾ سنڌي اسڪول ۾ داخل ٿي ٻه ٻه درجا گڏ پاس ڪري 1896ع ۾ فائنل پاس ڪري ورتائين ۽ 1897ع ۾ ماستر به ٿي پهتو ٽنڊي آدم پڙهائڻ لاءِ، اُتان کان پوءِ ٽريننگ لاءِ ٽريننگ ڪاليج آيو، جتي ٽريننگ سان گڏ هن پارسي به پڙهي ۽ اُن ئي عرصي ۾ سيد فاضل شاهه وٽ هن عربي به سکي ته شاعري جي تعليم پڻ پرايائين. ڪاليج جا ٽيئي سال پورا ڪري 1902ع ۾ پرنڪٽسنگ اسڪول ۾ اسسٽنٽ مقرر ٿيو. ڏهه سال هتي ماستري ڪري ٽريننگ ڪاليج ۾ پرنسپل مقرر ٿيو. انهيءَ کان پوءِ موٽي پنهنجي ماڳ ٽنڊو باگو پهتو. هتي مير غلام محمد خان ٽالپر کيس انگريزي اسڪول ڪولرايو جيڪو پوءِ جڳ مشهور اسڪول بڻجي ويو ۽ مسافر 1925ع تائين هن اسڪول جو هيڊ ماستر رهيو.

هن محمد صديق ’مسافر‘ پنهنجي زندگيءَ ۾ ڪيترائي ڪتاب لکيا، شاعري، سنڌي ٻوليءَ تي، لسانيات تي وغيره ڪوڙ ڪتاب لکيا. ۽ آخر 24 سيپٽمبر 1961ع تي جيئن جو جمان ڇڏي، هتي اچي آرامي ٿيو آهي.

سند جو تاج محل - صاحب محل

اسان هتان ٽنڊو باگوان مان سائين محمد اسماعيل ميمڻ کي به ساڻ ورتو. کڏهري ڏانهن روانا ٿياسين جيڪو ٽنڊي باگي کان ڪجهه ڪلوميٽر جي فاصلي تي آهي، کڏهري جي سڃاڻپ صرف هڪڙي ئي آهي، صاحب محل. اسين پڻ صاحب محل ئي ڏسڻ آيا آهيون، سائين محمد اسماعيل صاحب محل گهمائڻ لاءِ هتي جي رهاڪو سائين عبدالرحيم جمالي کي فون ڪري ٻڌايو ته منهنجا مهمان اچن پيا، هنن کي صاحب محل گهمڻو آهي. اسين جيئن ئي پهتاسين ته سائين عبدالرحيم جمالي به اچي پهتو سڀني سان تعارف ٿيو سائين جو تعارف عبدالرحيم جمالي رٽائرڊ ايڇ ايس ٿي ٿيڇر، حال احوال خوش خير عافيت کانپوءِ محل کي گهمڻ شروع ڪيوسين. جيئن آگرا پارٽ ۾ تاج محل مشهور آهي، ايئن سند جي ضلعي بدين جو هي 'صاحب محل' به مشهور آهي. صاحب محل لاءِ ڪتاب ڪجهه هيئن لکن ٿا:

هي محل ٽنڊي باگي جي مشهور زميندار مير خدا بخش ٽالپر پنهنجي گهر واريءَ 'صاحب خاتون' جي ياد ۾ 1947ع ڌاري تعمير ڪرايو ٽنڊي باگي جي ديهه نار ۽ کڏهري ڳوٺ ويجهو قائم هيءَ ٿي ماڙ خوبصورت عمارت سڄي بدين ضلعي جي تعميرات جو شاهڪار نمونو آهي. 'صاحب خاتون' بدين جي مقامي زميندار مير خدا بخش ٽالپر جي دوست بچو خان ڪورائيءَ جي نياڻي هئي. جنهن سان مير خدا بخش شادي ڪئي. اُن گهر واريءَ مان مير صاحب کي پهرين نياڻيءَ جو اولاد ٿيو. جيڪا ڪيرپياڪ عمر ۾ ئي گذاري وئي ۽ سندس ننڍڙي مزار محل اندر پهرين منزل تي آهي. جنهن تي قرآني آيتون ۽ وفات جي تاريخ (جنم 9 اپريل 1950ع ۽ وفات 8 آگسٽ 1950ع) لکيل آهي. مير صاحب کي ڪُل ٽي گهر واريون هيون، جن مان هر هڪ لاءِ الڳ گهر تعمير ڪرايائين. مير خدا بخش ٽالپر، مشهور تعليمي ۽ سماجي اڳواڻ مير غلام محمد ٽالپر جو سوٽ ۽ پنهنجي علائقي جو وڏو زميندار هو. وٽس 30000 ايڪڙ زرعي زمين هئي. پاڻ مير لامبت جي نالي سان پڻ مشهور هو. (لنبرڊ (Lawn Bord) انگريز دؤر ۾ حيدرآباد جو ڊپٽي ڪمشنر رهيو هو).

هن محل جو اڳيون حصو چئن گنبدن سان سينگاريل آهي. هر هڪ گنبد هڪ هڪ منزل جي ٻنهي گنبدن تي واقعي آهي. ساڳيءَ ريت هر حصي ۾ هڪ جهڙيون چار چڇمريون ڏنل آهن جن جي تعداد اٺ آهي. هر چڇمري جي جوڙي ٻي چڇمري سان گنڍيل آهي محل جي ڀرسان لاهور واري شاليمار باغ جهڙو باغ پڻ هو. جيڪو بي ڌياني ۽ سار سنڀال نه هئڻ ڪري ختم ٿي ويو آهي. پر اُتي تعمير ڪيل پاڻي جو حوض، هڪ ڪمرو ۽ تفريح لاءِ چچواڃان به موجود آهي. هن محل جي ٽنهي منزلن تي ڪيترائي ڪمران هيل آهن.

هن عاليشان تماڙ محل جي هيٺين ٻنهي منزلن جي مهاڙيءَ واري گنبدن تي برج نما ٻه ٻه ڪمر هڪ ٻئي مٿان ٺهيل آهن. تر واري ڪمري جي وچ تي سامهون دروازو آهي ۽ ڇت جي سنوت کان مٿي واريءَ تي سوزنڪاري واري (غروقي) گنبد نيڪ سان آهي وچ تي ورائڊو پيل پاڻ تي آڌاريل آهي. آخري منزل وارو ڪمرو منظرگاه طور شامل ڪيل آهي. پيل پاڻ جي چوٽيءَ تي تاج ٺهيل آهي.

هاڻ! انسان جڏهن جيئرو هوندو آهي، سمجهندو آهي ته مونکي هميشه رهڻو آهي، پنهنجي رهڻ جي راحت لاءِ ڇا ڇا نه جتن ڪري ٿو پر جڏهن سڌ ٿئي ٿو ته، ڇا محل، ڇا ماڙيون، ڇا لشڪر، گهوڙا، فوجون، سپاهي، ڇا ڊاڪٽر ڇا سائنسون، سڀ جا سڀ بي اثر بي فائدا بنجي وڃن ٿا، مٽيءَ جو پُٽلو مٽي ٿي وڃي ٿو:

ڏسيون ڏوري ڏنائون گهر، نه گڏيا گهر جي صاحب کي،
 همت مان پوءِ هٿان حاجي، هلي حج کي رسيا ته به ڇا؟
 بنان يوسف، زليخا جو ارادو ناه ڪٿ ”احمد!“
 مصر جي ملڪ ري تنهن کي، ٻيا سڀ ڏيهه ڏسيا ته به ڇا؟

۽ اسين ائين حيرت، اچرج ۽ محل کي ڏسڻ جي خوشي ڪڍي واپس وري باڳي جي ٽنڊي ڏانهن روانا ٿياسين. رستي ۾ صاحب محل جي سونهن تي ڪچمري ڪندي پنڌ کي صفا ويڙهي ورتوسين، مون چيو: ’سائين هي محل جي اوقاف کاتي جي حوالي ڪن ته بچاءُ ٿي سگهي ٿو. پر ان شرط تي ته پهرين هن کي بلڪل اصل شڪل رنگ رونگن ۾ ريپيئر ڪيو وڃي‘.

مير غلام محمد تالپر گورنمينٽ بوائز هائر سيڪينڊري اسڪول

اسين هاڻي سنڌ جي انهيءَ تاريخي شخصيت مير غلام محمد تالپر جي جوڙايل بوائز هائر سيڪينڊري اسڪول طرف ٿا وڃون، جتي سائين اشفاق ميمڻ اسانجو انتظار ڪري رهيو آهي.

اسين مين گيت تي پهتاسين پٽيوالي گيت کوليو گاڏين کي اندر ڪڍي وٺڻ جي چانوڻ ۾ بيهاريو سين، واه جي خوبصورت بلڊنگ اڏيل آهي، تمام وڏي ڪشادي بلڊنگ، اڳيان پارڪ، گل ٻوٽا ڄڻ ڪنهن ڪاليج ۾ آيا آهيون. تعليم سان عشق ۽ غريبن جو درد رکندڙ مير غلام محمد خان تالپر، 1920ع ۾ محمد صديق مسافر سان گڏجي هڪڙي اسڪول جو بنياد وڌو، جنهن ۾ شروع ۾ ٻه پنج شاگرد وٺي اسڪول شروع ڪري ڇڏيو. انهن شاگردن جي رهائش لاءِ بورڊنگ هائوس به شروع ڪري ڇڏيائين. پوءِ وقت گذرڻ سان گڏ انگريز سرڪار کان اسڪول کولڻ جي اجازت وٺي 1921ع ۾ پنهنجي ذاتي خرچ تي هي هيڏي وڏي تعليمي درسگاه تيار ڪرائي، 1925ع کان باقاعده ’لارنس مدرسه هاءِ اسڪول‘ جي نالي سان شروع ڪيو ويو. هن وقت هي تعليمي درسگاه ’مير غلام محمد خان تالپر هائير سيڪينڊري اسڪول‘ جي نالي سان هلي رهي آهي. هن اسڪول جا اهي شاگرد جن پڙهي پنهنجو نالو روشن ڪيو. انهن ۾: علامه محمد عمر دائود پوٽو، ايڇ ايم خواجہ، ڊاڪٽر محمد يعقوب مغل، پروفيسر سائين ضرار رستمائي، سائين ڊاڪٽر محمد اسماعيل ميمڻ (جيڪو هن وقت هن ئي اسڪول جو پرنسپال پڻ آهي ۽ اسان سان سفر ۾ همسفر آهي). ۽ ٻيا ڪوڙ شاگرد جن هنن پڙهي اعليٰ عهدا ماڻيا ۽ پنهنجو نالو نمايا ڳڻايو.

اسان کي سائين اشفاق ميمڻ پهرين آفيس ۾ وٺي هليو، چيائين: ’پهرين چانهه پاڻي، پوءِ ڏسڻ گهڻو،‘ حاضر سائين، اسين اچي استاف روم ۾ ويٺاسين سائين اشفاق چانهه سان گڏ ريفريشمينٽ جو به بندوبست ڪيو. آفيس جي ديوارن تي نظر ڦيرايو ڪجهه پينٽنگ ۽ ڪجهه شعر به نظر آيا، هن آفيس جي ٻاهرين ديوار تي لڳل هڪڙو پينا فليڪس اهڙو به لڳل آهي، جنهن ۾ مير غلام محمد خان تالپر جا ڪارنامي مختصر ڪري لکيا ويا آهن، چاهيان ٿو اوهان کي به اهي ڪارناما مختصر لکيل جيئن جو تين پڙهاين:

خان بهادر مير غلام محمد خان ٽالپر جا ڪارناما

1876ع ۾ مير باگي خان جي پُشت مان مير محمد خان ٽالپر جي گهر ۾ جنم وٺندڙ لاڙ جي ابي سند جي مُحسن، خان بهادر مير غلام محمد خان ٽالپر جا ڪيل ڪارناما:

- 1920ع ۾ پنهنجي ذاتي رقم مان تندي باگي ۾ اسڪول ۽ مفت هاسٽل تعمير ڪئي.
- هاسٽل جي خرچ هلائڻ لاءِ AG آفيس سند جي انڊومينٽ چيئرپيبل فنڊ ۾ ٽي لک ستاسي هزار روپيا رکيا.
- 1922ع ۾ مردن لاءِ ”بولس دواخانو“ کوليو جنهن ۾ مريضن جي کاڌي ۽ دوائن جو مفت انتظام هو.
- 1928ع ۾ تندي باگي ۾ گرلس اسڪول قائم ڪيو جنهن ۾ هُنري سِڪيا جو به انتظام ڪيو هو.
- 1931ع ۾ هڪ زناني اسپتال ۽ ميٽرنٽي هوم قائم ڪيو جنهن ۾ داين جي تربيت جو خاص انتظام هو.
- بهراڙين ۾ غريب ماڻهن لاءِ ”گشتي دواخانو“ هلائيندا هئا ۽ ماڻهن کي مفت دوائون فراهم ڪيون وينديون هيون.
- تعلقي تندي باگي جي ڳوٺ ماچوري ۽ کڏهري ۾ مُفت اسڪول ۽ هاسٽل ٺهرائي.
- مختلف مدرسن جنهن ۾ ڳوٺ ٽوهي جي مڪتب، شادي پلي جي مولوي محمد عثمان پيڻيري واري مدرسي، بدين ۾ مولانا حاجي احمد ملاح جي مدرسي، ڏيپلي هاءِ اسڪول ۽ مختلف مدرسن لاءِ سالانا گرانٽ منظور ڪئي.
- تندي باگي ۾ مُسافر خانو قائم ڪيو.
- لاڙ جي غريب، بيواهه ۽ يتيم عورتن لاءِ ماهانا وظيفا مقرر ڪيا.
- مختلف شاگردن کي ٻاهرين مُلڪن مان اعليٰ تعليم حاصل ڪرڻ لاءِ اسڪالر شپون ڏنيون جنهن ۾ شمس العلماء علامه عمر بن محمد دائود پوٽو، مير بنده علي ٽالپر (سابق وزير اعليٰ سنڌ)، تندي غلام علي وارو، مير صاحب جي ذاتي ملازم جوڻي قادر بخش خاصخيلي جيڪو اڳتي هلي هن اسڪول جو هيڊماسٽر بڻيو، حڪيم عبدالستار ميمڻ، حڪيم پير احمد شاهه ۽ سيد غلام مرتضيٰ شاهه شامل آهن.

• اُن کان علاوه هر ضرورت مند ۽ بي پمچ ماڻهن جي مالي مدد ڪرڻ فرض سمجهندا هئا.

• لاڙ جي ابي سنڌ جي سر سيد ۽ غريبن جي خير خواه مير صاحب 12 فيبروري 1932ع ۾ وفات ڪئي.

خان بهادر مير غلام محمد خان ٽالپر 1876ع ۾ ٽنڊي باگي ۾ جنم ورتو. سندس والد جو نالو مير محمد خان ٽالپر ۽ ڏاڏي جو نالو مير ولي محمد خان ٽالپر هو. زمينداري معاملن سبب مير صاحب کي نوجواني ۾ تڪليفن سان مقابلو ڪرڻو پيو. هن کي هاري بنجي پوک ڪرڻي پئي. پوليس ۾ ڪانسٽيبل بنجڻو پئجي ويو. اتان استعفيٰ ڏيئي استامپ وينڊر طور ڪم ڪيو. مختلف آزمائشي مرحلن مان وڏي همت سان گذرندي زندگي ڪاميابي سان گذاري پنهنجي شعر جون ستون پيون ياد اچن.

جڳ ۾ جيئڻ لڌ جُرتتو سانڍ،

هڪ حوصلو ٻيون همتون سانڍ.

مير صاحب علائقي جي غريب مسڪينن مزدور ۽ پورهيت طبقي جي ماڻهن جي ڪسمپرسِي واري حالتن کي سامهون رکندي پنهنجي ملڪيت ۽ سوچ انهن ماڻهن جي سڌاري لاءِ وقف ڪري ڇڏي. اهڙا املهه ماڻهو رڳو ماضي ۾ ئي پيدا ٿيا، هاڻي وڌيڪ علم ۽ شعور جي ڪري ماڻهو وڌيڪ هوشيار ۽ چالاڪ بنجي ويا آهن. احساس ۽ همدردِي ختم ٿي وئي آهي.

هاڻي سائين محمد اسماعيل ۽ سائين اشفاق ميمڻ جي اڳواڻي ۾ اسان اسڪول کي گهمڻ شروع ڪيو. پهرين ڪلاس رومن کان شروع ٿياسين، ايئن مڪمل بلڊنگ گهمي، ٻاهر نڪتاسين، بلڊنگ جي اوڀر طرف نئين اڏيل بي بلڊنگ جيڪا سائين محمد اسماعيل ٻڌايو ته ايراني حڪومت جي سهڪار سان ٺهي آهي، آيا فهميده مرزا جڏهن قومي اسيمبلي جي اسپيڪر هئي ته اُن ايراني حڪومت کان ساڍا ٻارنهن ڪروڙن جي اسڪيم ورتي جنهن مان هي بلڊنگ تيار ڪرائي. هن ۾ وڏو آڊيٽوريم هال پڻ آهي. اُن کان پريان ٿورو جنهن ۾ پگڊل ٿٽل فرنيچر وغيره پيو آهي، اها پراڻي گيسن بورڊنگ هائوس جي بلڊنگ آهي. اسڪول جي سموري بلڊنگ گهمڻ بعد اسڪول اڳيان گروپ فوتو ڪڍياسين، ۽ پوءِ هن تاريخي اسڪول کان موڪلائي، آياسين اڳتي بلاول پارڪ ۾.

يارا پارڪ ڏاڍو سمڻو نمرائيل آهي - بلاول پارڪ

بلاول پارڪ جي گيت جي ويجهو ايندي ئي، مصطفيٰ ميمڻ کي چيم: 'مصطفيٰ يار ڳالهه ڪبي حق جي، سنڌ ۾ ٻيون به حڪومتون آيون ويون، ايئن سمجهو ته پ پ پ جي دؤر حڪومت کان وڌيڪ مخالف دؤر کي ڳڻبو ته وڌيڪ ٿيندو. پر سنڌ ۾ جيڪي ڪجهه ڪم ڪار ٿورا يا گهڻا ٿيا آهن، ته اُهي پ پ پ جي دؤر ۾ ئي ٿيا آهن، مثال کي يونيورسٽيون، ڪي ڪاليج، ڪي اسڪول، ڪي اسپتالون، ڪي ڀلون، ڪي روڊ ڪي رستا، يا همڙا پارڪ (منمنجي ڳالهه جاري هئي پارڪ اندر اڌ تائين پهچي چُڪا آهيون). ڏس نه هي شام جو پهر آهي، پاڻ جي به ڪهڙي نيت هئي ته ٿورو پارڪ ۾ هلي فريش ٿي اچون، اهڙا پارڪ هن وقت تقريبن هر شهر ۾ آهن، سواءِ اسانجي ماتلي شهر جي، اهي پارڪ به پ پ پ جي دؤر ۾ ڊاڪٽر ذوالفقار مرزا ٺهرايا آهن، ٻين ضلعن ۾ وري ٻين، پر آئون سمجهان ٿو پارڪ اور آل پوري سنڌ جي شهرن ۾ ٺهرايا ويا آهن. اهو به هڪڙو وڏو ڪم آهي. هي انسان جي بنيادي ضرورتن مان هڪڙي ضرورت آهي،'

منمنجي يڪي تقرير نما ڳالهه پوري ٿي ته مصطفيٰ چيو: 'بلڪل اها ڳالهه اوهان جي دُرست آهي، پر ڪريشن به ڪن ٿا، 'بلڪل انهيءَ کان انڪار ئي ڪونهي. جيڪو ڪم ڪندو سو ڪجهه نه ڪجهه ته ڪريشن ڪندو. ايئن سمجهه ته ڪريشن به جڻ ڪمن جو حصو ٿي وئي آهي، پر جيڪي مخالف دؤر رهيا پوءِ اُنهن ته سمجهه ٻئي مٿا پئسا کاڌا، معنيٰ مڪمل چٽ' مصطفيٰ منمنجي ڳالهه کي ڪٽيندي موضوع بدلائيندي چيو: 'يار پارڪ ڏاڍو سمڻو نمرائيل آهي، 'بلڪل پارڪ ۾ پارڪ جي سونهن سمجهيا ويندڙ سڀ لوازمات آهن، هي ڏس پاڻي جا ٻوندون وسائيندڙ قوهارا، رنگين لائٽون، هر قسم جا گُل، ٻوٽا، چِٻرن وِڇايل ٻاريون ٻاريون، اولهه طرف کان وڏو آبيٽوريم هال، ڏکڻ طرف کان بينڪون جن ۾ جهوپڙي به آهي، چوٿرو به آهي، ته لائيندي نمونو به آهي. پريان هو ڏس اوڀر طرف کان ٻارڙن جي راندين جي لاءِ سڀئي سامان، اُنهن جي ڀرسان وڏا جانور ڊائينوسار گهوڙا، هاٿي ۽ ٻيا. ٻي گيت کان گهمي ٻاهر نڪري وري پارڪ جي ڪُنڊ تي اچون ٿا، هتي ڄم به ٺهيل آهي، جنهن ۾ ورزش ڪرڻ لاءِ ٽوٽل مشينري

موجود آهي ۽ اعليٰ ڪوالتِي جون مشينون، اسان اندر فوتوگرافي ڪئي، ۽ جَمِ انچارج سيال سان به ملاقات ٿي. اُن جي پاسي ۾ خان بهادر مير غلام محمد خان ٽالپر لائبرري پڻ قائم ڪئي وئي آهي.

هن پارڪ ۾ پهريون ڀيرو: آئون، ذوالفقار خاصخيلي، ڪامريڊ غلام مصطفيٰ جوڻيجو آيا هئاسين، شام جو وقت هو، سائين پيشم ڪمار آزاد کي فون ڪئي، اهو به آيو اُن وري صلاح الدين رستمائي کي فون ڪئي، پوءِ اسان پارڪ ۾ ٻاهر اڏيتوريم هال اڳيان گُرسبون لڳائي ڪچھري ڪئي هئي، گڏ برگر، بند ۽ بوتلون پڻ هليون هيون.

ٻيون ڀيرو: پنگريو کان موٽندي پنهنجي فيملي سان گڏ گهميون هيم، ادا منظور ۽ اُن جي فيملي به هئي، اسين پنگريو کان موٽيا هئاسين ته ٻارتن کي هي پارڪ گهمايو هئوسين، هتي ادا منظور جي نوڪيا ٽچ موبائل فوٽو ڪڍڻ دوران پولٽري چنبو هڻي ٿري پچري ۾ اندر ڪٽي وئي ۽ موبائيل کي پتن تي زور زور سان هڻڻ لڳي، جيستائين اسان چوڪيدار کي فونون ڪري گهرايوسين، تيستائين موبائيل کي سڄورونٽا هڻي ڪٽري ڇڏيائين.

۽ ٽيون ڀيرو: گهمڻ ته نه پر ’گُلياتِ احمد‘ جي تقريبِ ممورت هئي جيڪا 2 نومبر 2013ع چنچر جي شام هن پارڪ ۾ ٿي هئي، ڏاڍي پُرفار تقريب ٿي هئي، جنهن ۾ لاهور کان محمد سهيل عمر (ڊائريڪٽر اقبال اڪيڊمي پاڪستان لاهور) مهمان خاص طور شريڪ ٿيو هو ۽ ان تقريب جي صدارت اڳوڻي وي سي سنڌ يونيورسٽي، مظفر الحق صديقي ڪئي، هن تقريب ۾ مون به ’گُلياتِ احمد‘ تي به لفظ ڳالهائيا هئا.

چوٿون ڀيرو: هاڻي گهمي رهيا آهيون. اسان ڪافي وقت پارڪ ۾ گهمياسين پر شيخ عبدالله نه آيو نيٺ اُن سان رابطو ڪيوسين ته چيائين آئون گاڏي سروس پيو ڪرايان، اهو ٻڌي سڀني کي حيرانگي ٿي، ته اڃا ته سفر هلندڙ آهي، هينئر گاڏي سروس ڪرائڻ سمجھه کان مٿي آهي، جڏهن آياسين سروس تي، ته سائين جو موڊ ڏسي سمجھي وياسين ته هن بلاول پارڪ گهمڻ بجاءِ سڌو بدين ڏانهن هلڻ چاهيو هو پر باقي سڄي سنگت جو موڊ هو ته پارڪ گهمجي، هن اهو بدلو ورتو آهي. خير پوءِ سائين کي سڀني چيو: ’سائين اوهان سفر جا امير آهيو اوهان صاف انڪار ڪريو ها ته نه

هلون ها، پر اوهان ته اهڙي ڪا ڳالهه ٿي نه ڪئي هئي هاڻي ٿا چئو، خير بس اوهان گاڏي کڻو ته هلون ٿا سڌو بدين.

ڪڏهن ڪڏهن ايئن هوندو آهي ته سفر دوران موڊ خراب ٿيڻ جي صورت ۾ ماڻهو جو من هليو ويندو آهي ماضي جي پاتالن ۾ ۽ پوءِ ماضي جون گهاريون گهڙيون لهرون لهرون ٿي دل درياءَ جي ڪپرن سان ٽڪرائجنديون رهنديون آهن، پلڪل مونسان به ايئن ٿيو.

ياد آيو ايوب کوسو کان جهڙي مان ٿيندا آيا هئاسين، منهنجو اهو خيال آهي ته جڏهن به جيڏانهن به نڪرجي ته رستي ۾ ايندڙ ماحول جو پورو پورو جائزو وٺجي، اُن ماحول ۾ ايندڙ اولياءَ، درگاهون، تاريخي ڪوٽ، قلعا، وستيون واهڻ سڀ ڏسڻ گهرجن.

بهرائي جو ڳوٺاڻو شهر - خيرپور گمبوه

خيرپور گمبوه ۾ آياسين، هي به بهرائي جو ڳوٺاڻو شهر آهي، جيئن اسان وٽ ڳوٺن ۾ قائم ننڍڙا شهر هوندا آهن، ڪجهه هٽلون، ڪجهه ڏڪان، ڪجهه ڪئبينون. چونڪ تي گاڏي روڪي هڪڙي ڪئبن واري کان پڇا ڪئسين ملڪاڻي شريف جي رستي جي، جنهن رستي ڏانهن گاڏي کي موڙيو بيٺا هئاسين ٻڌايائين ته سڌو رستو وٺيو وڃو. اڳيان آهي.

اسين رڳو تنهنجو ديدار ڪرڻ آيا آهيون - صابر

اچي پهتاسين ملڪاڻي شريف، هتي اسان جو دوست صابر گمبوه ٿو رهي، سوچيوسين اُن جو به ديدار ڪندا هلون، ٻيو دوست عزيز ڀنڀرو رهندو هو، جيڪو هاڻي بدين جو شهر وسايو ويٺو آهي. پڇا ڪري پهتاسين صابر جي ڏڪان تي. صابر نماز عصر اتر پڙهي رهيو هو. ڪجهه دير ڏڪان اڳيان انتظار ڪيوسين. نماز پڙهي فارغ ٿيو. ٻاهر اچي پاڪر پائي مليو. ڏڪان اندر زبردستي وٺي ويو، چيوسين صابر اسان رڳو تنهنجو ديدار ڪرڻ آيا آهيون، ڪنهن ٻي پيري ڪچمري ڪبي، پر نه مڙيو، ويناسين، چانهه ۽ بسڪيٽ گهرائي ورتائين.

صابر سان ملاقات تڏهن ٿي هئي جڏهن سيد سمن سرڪار تي

ڪتاب ڇپرايو هئائين، سهڙيندڙ پاڻ هو ڪتاب جو نالو ’لاڙ جو لال- سيد سمن سرڪار‘ اهو ڪتاب پوءِ مارڪيٽ ۾ اچڻ کان اڳ ئي ڪنهن گڏام حوالي تي ويو. صابر کي ته پنهنجي محنت جا پئسا مليا، پر ڪتاب ماڻهن تائين پهچي نه سگهيو، سڀ ڪتاب گودام حوالي ڪيا يا ساڙيا ويا، (ولا عالم). صابر کان موڪلايوسين، روڊ تائين گڏ آيو.

المكتبة المحمدية الاسلامية لائبري-ملڪاڻي شريف

سائين عبدالجبار رابطو ڪيو محمد خان ملڪاڻي سان جنهن جي هي ذاتي لائبريري آهي، جيڪا اسان کي ڏسڻي آهي، محمد خان ٻڌايو ته آئون تنڊي باگي مان واپسي اچان پيو رستي ۾ آهيان، اوهان لائبريري ۾ اچو ويهو آئون پهچي ويندس. لائبريري پهتاسين اتي موجود همراهن کي سائين فون ڪري ٻڌائي ڇڏيو هو اسان کي لائبريري کولي ڏني وئي، واه سبحان الله لائبريري ته تمام وڏي آهي ۽ تمام گهڻا ڪتاب نظر اچي رهيا آهن. اسان لائبريري جو جائزو ورتو ڪجهه ئي گهڙين ۾ سائين محمد خان ملڪاڻي به پهچي ويو پاڪر پاڻي مليا سڀين، اُن کان پوءِ چانهه به اچي وئي، چانهه پي ڪچمري ڪري، هڪ پيرو بيمر سائين لائبريري گهمائي مختلف ناياب ڪتاب ڏيکاريا، ڪيئن ۽ ڪٿان هٿ ڪيائين، سڄي معلومات ڏنائين، تعداد ڪتابن جو پڇيومانس ٻڌايائين ’ڇهه هزار جي لڳ ڀڳ ڪتاب موجود آهن‘، گڏ گروپ فوتو ڪڍياسين، کيس پنهنجو هي شعر ٻڌايم:

رهڻ ڏي مون وٽ هي مون لئه اهم هن،

خوشبوءِ، حُسن ۽ ڪتابن جا تحفا.

تيستائين نماز اثر جي تڪبير به لڳي وئي، پر ۾ ئي ’جامع مسجد الحديث ۽ گڏ مدرسو ’تعليم القرآن‘ به آهي. باجماعت نماز ادا ڪئي، مدرسي جي شاگردن ۽ اُستادن کي به سلام ڪيوسين، سڀني کان موڪلايوسين. سمن شاهه جو پنڌ پڇيوسين چيائون ڇهه ڪلوميٽر اڳيان آهي. سائين نالي پاڻي محمد خان ملڪاڻي کان پاڪر پاڻي وري ملڻ لاءِ موڪلايوسين ۽ سمن سرڪار جي سلامي ڀرڻ لاءِ سمن سرڪار جي سرزمين ڏانهن هلڻ لڳاسين.

سمن سائين مان ته گولي غلام تنهنجي درجي

سند سڄي ۾ ڇڻي ڇڻي ته ڪو نه ڪو بزرگ دفن ٿيل آهي، ڪٿي نه ڪٿي ڪا درگاه آهي، ڪٿي نه ڪٿي روز ميلو مچندو آهي، ايئن اسان جي سند جيئندي آهي.

توڻي جو هن وقت ٽاڪ منجهند هئي، ڪانو جي اک پئي نڪتي باوجود ان جي ڪجهه بهراڙين کان آيل ۽ ڪجهه شهري بيبينون درگاه اندر ۽ ٻاهر نظر آيون، ممڪن آهي ان ۾ ڪي اسان وانگر ئي درگاه تي گهمڻ خاطر آيل هجن، ڪي وري باسيل باسون ڪٿي ايندا آهن، سمن جو ميلو جيئن ته ضلعي بدين جو وڏي ۾ وڏو ميلو لڳندو آهي، تنهن ڪري هن ميلي تي ته ننڍڀڻ کان وٺي اچڻ ٿيندو رهيو آهي.

هن کان پهرين جڏهن شروعاتي مقبرو ٺهيل هو جيڪو سمن شاهه جي ڏاڏي پير شاهه ۽ سندس خدمتگار گلاب راءِ (جنهن کي محمد گلاب به چون ٿا)، 1934ع ۾ جوڙايو هو. جيڪو تمام سوڙهو هو. ان وقت کان وٺي هن درگاه تي اچڻ وڃڻ ٿيندو رهيو آهي.

هاڻي هن وقت جيڪو مقبرو موجوده گادنشين علي بخش شاهه ٺهرايو آهي، تمام وڏو ويڪرو ۽ ٻُلمند ٺهيل آهي، چارئي ڪُنڊن کان وڏيون دريون جن کي شيشو لڳل ۽ مقبرو هوادار بهترين ٺهيل آهي، اندر اهڙيون هوائون ٿيون اچن جو دل چوندِي آهي ڪجهه گهڙيون پاسو وٺي ويهي رهجي. پر جيئن ته هر درگاه تي رش ماڻهن جي اچ وڃ، اهڙي پرسڪون ماحول کي بي سڪون ڪريو ڇڏي، وڌيڪ ڪتابن کان ٿا ڀڄون.

سمن سرڪار جا وڏا اصل ۾ بخارا کان آيل هئا. سمن شاهه جي والد جو نالو سيد قربان شاهه هو جنهن کي چار پُٽ هئا، سيد جُڙيل شاهه (اول)، سيد مترو شاهه، سيد ڦُٺن شاهه، ۽ چوٿون سيد سمن شاهه. هن بزرگ جي تاريخ پيدائش به روايتن جي آڌار 1870ع ڄاڻايل آهي،

سمن سرڪار درويشي دؤر کان پهرين عاشق هو ۽ هن جي عشق جا قصا ٽن مختلف عورتن سان ٻڌايا وڃن ٿا، هڪ روايت: دهرڙي جي ڪنهن سادات بيبي سان عشق ٿيو. ٻي روايت: ڪنهن مڱڻمار چوڪري جي عشق ۾ اڙيو جيڪا سانگي قهر هو جي چئي وڃي ٿي. ٽين روايت: خيرپور گمبوه جي

ڪنهن ڪنڀار عورت سان اڪيون چار ٿيون. انهن تنهي عشقن ۾ ناڪامي هن کي مجازي عشق کان حقيقي عشق جو رستو ڏيکاريو ۽ پاڻ مجذوب ٿي ڪپڙن کان آزادي ماڻي ورتائين. سندن مريدن چيو 'سائين پنهنجي تن تي ڪپڙا ته ڍڪيو' چيائين: 'باهه جي بنيءَ تي جيڪا شئي رکندا رڪ ٿي ويندي' هڪ عربي مهاورو آهي ته: 'عشق اها باهه آهي جيڪا محبوب کانسواءِ ٻي هر خيال کي ساڙي ڇڏي ٿي' هي انهن حالتن ۾ مجذوب درويش ٿي رڻ پتن جو راهي ٿي ويو. ماڻهن کان پري پيچندو هو. ۽ نيٺ رجب جي 14 تاريخ 1350 هه. ڊسمبر 1931ع تي هن فاني جهان کي ڇڏي حقيقي ماڳ ڏانهن موٽيو. هن بزرگ جا ٽي خدمتگار به ٻڌايا وڃن ٿا جن ۾: گلاب راءِ (محمد گلاب)، لالو ڪهيري، فاطمه خاصخيل جن جون قبرون به هن جي مقبري جي اوڀر ۾ ٻڌايون وڃن ٿيون. (معلومات دوست رشيد ڪمبوه جي ڪتاب 'لاڙ جو لال سيد سمن سرڪار' تان ورتي وئي).

هاڻي جڏهن دنيا کي ڇڏي ويو آهي ته هن تي ماڻهن جا ميڙا متل آهن، هن درگاهه تي مسلمان توڙي هندو ساڳي تعداد ۾ اچن ٿا، هن جي حاضري ۾ گهڻو ڪري ماڻهو ڪڪڙ ڪٽي ٿا اچن، جن کي مقبري جي احاطي ۾ ڪُهي کائڻ ٿا، ڪي وري درگاهه تي ڇڏي وڃن ٿا. هن درگاهه تي لڳندڙ ٻارهو ميلو جنهن کي شاعر نياز پتافي پنهنجي شعر ۾ هن طرح بيان ڪيو آهي:

ثقافت جو قلعو آهي، سمن سرڪار جو ميلو.
وڻي ٿو واهه هر ڍل کي، امن ۽ پيار جو ميلو.

اڃا پونا ڏسڻ جهڙا، چمن ٿا چنڊ جا ڪرڻا،
رهاڻيون روح واريون ۽ مني گفتار جو ميلو.

سمایل رنگ الفت جا، سجايل خوب بازارون،
گهمن جوڙا جوانن جا، ٻڍي ۽ ٻار جو ميلو.

اُتر ۽ لاڙ ٿر وارن، وڏي رونق مچائي آ،
اُنن گهوڙن ڍڳن مينهن، وڏي واپار جو ميلو.

بدين شهر۔ سانول پوريا بديطي بجاء بدين سڏيو ويو

اوچتو مون ڪنهن جو هٿ پنهنجي ڪلهي تي محسوس ڪيو. سجاد هو، 'شاعر صاحب ڪٿي گم ٿي ويو آهين؟ بدين پهچي وياسين'. ماضي جي ميلي مان هن کي موٽائي ورتو ۽ ڏٺو ته بدين پهچندي سڄ اسانجو ساٿ ڇڏي اسان کي رات جي حوالي ڪري ويو. بدين بابت ڪوهستاني سنگت کي ٻڌائيندو هلاڻ ته: هن شهر جنهن ۾ هن وقت پنهنجي موجودگي آهي، ماضي ۾ تقريباً 1500ع عيسوي کان هي ڇاچڪان علائقو سڏبو هو. هن علائقي ۾ يعني هن شهر واري هنڌ هڪڙو همراہ بديٿو نالي اچي آباد ٿيو جيڪو ذات جو ملاح ٻڌايو وڃي ٿو ۽ بدين جي پراڻي قديم ذات به ملاح ئي ٻڌائي وڃي ٿي. ان بديٿي ملاح جي پويان هن علائقي کي بديٿو سڏيو ويو. جڏهن هن بديٿي علائقي ۾ شاهه قادري جي ڌڙن وٽ سانولو نالي هڪ همراہ 1750ع ڌاري اچي ويٺو ته آهستي آهستي شهر آباد ٿيڻ لڳو. پوءِ هن شهر جو نالو به ان شخص سانولي جي پٺيان 'سانول پور' پيو. تقريبن 30 سالن کانپوءِ جڏهن ميان عبدالنبي ڪلهوڙي جو دؤر هو 81_1780ع ۾ تڏهن هن عبدالنبي ڪلهوڙي مدد خان پٺاڻ کي سنڌ آندو جنهن اچي سنڌ جي ڦرلٽ ڪئي، ان ۾ بدين به شامل هو. تاريخ ٻڌائي ٿي ته جڏهن مدد خان پٺاڻ بدين ۾ ڦرلٽ شروع ڪئي ته گهرن ۾ وڃائڻ وارو تڏو به نه ڇڏيائون. سڀ ڪجهه ڦرلٽ ڪري آخر ۾ شهر کي باهه ڏيئي ساڙي رک جو ڍير ڪري ويو. ان کان پوءِ وري ٻيهر هي شهر جيڪو هاڻي موجوده شهر آهي آباد ٿيو جنهن کي سانول پوريا بديٿي بجاءِ بدين سڏيو ويو. اڃا به ڪي بهراڙي جا جهونا ماڻهو هن کي بديٿي جو شهر ئي سڏيندا آهن. سوا هو آهي اسان جو شهر بدين ۽ بدين کي ضلعي جو درجو وري شهيد عوام ذوالفقار علي ڀٽو 1975ع ۾ ڏنو. (معلومات ڪجهه ڪتابن ۽ ڪجهه پروفيسر عبدالله ملاح کان ورتو).

هن شهر کي اسين مولوي حاجي احمد ملاح جو شهر به سڏي سگهون ٿا. ۽ هن غريب آباد کي وسائيندڙ ڀٽ مولوي احمد ملاح ئي آهي.

بدينا برک ٿيا بيشڪ، وڌڻون سنڌ کي ته سونو ڏک،

لڳو دشمن کي دل تان ڏک، ڪري ويچار ويچارو.

مولوي احمد ملاح - جيئن ملين تيئن مل مٺا

‘مولوي احمد ملاح جو مقبرو ڪٿي آهي؟ سرور پڇي ٿو. جواب ۾ چوانس ٿو: ‘سرور شاعرن تي ڪهڙا مقبرا، مولوي احمد ملاح هتان کان ٿوري پنڌ تي (هٿ جي اشاري سان ٻڌايان ٿو) ڪينٽ روڊ تي قبرستان آهي اُتي هن جي قبر آهي، ۽ هن جي پاسي ۾ مولوي خير محمد نظاماڻي به سٿل آهي. ‘پلا هن وقت رات آهي قبرستان نٿا هلي سگهون اسان کي تون تعارف ٻڌائي مولوي حاجي احمد ملاح جو؟ سرور وري ٻيو سوال ڪيو. سرور! مولوي حاجي احمد ملاح جو تعارف ته مون کي ايترو علم ئي ناهي جو هن عالم جو تعارف توکي ٻڌايان، بس جيڪا ٿوري گهڻي معلومات آهي اوهان سان شيئر ڪريان ٿو.

روپا ماڙي ٻڌي اٿئي؟ انهيءَ روپا ماڙي کان ميل کن جي مفاصلي تي هڪڙو ننڍڙو ڳوٺ ‘ڪنڊو’ نالي سان آهي، اهو ڳوٺ ديهه لوهڻ، تپي چورهدڙي، يونين ڀڳڙا ميمڻ ۽ تعلقي بدين ۾ آهي. اُن ڳوٺڙي ۾ هڪڙي غريبيڙي نانگيو ملاح جي گهر هن هستي احمد ملاح جنم ورتو. هي صاحب 11 سالن تائين ڍور چاريندو رهيو پوءِ اوچتو هن کي خيال آيو علم کانسواءِ به ڪهڙو انسان ۽ ان تي پاڻ هڪ شعر به چيو اٿس.

ڍور چاريندي اچي ويو اوچتو مون کي خيال،
علم ري انسان کي، ڪُجهه ناهي عزت احترام.

ايئن پوءِ يارنهن سالن جي عمر ۾ هن علم حاصل ڪرڻ لاءِ پنهنجي ئي ڳوٺ جي ويجهو ٻه ڏينهن جي مڪتب ۾ مولوي حافظ عبدالله منڌري وٽ علم حاصل ڪيو. اُن کان پوءِ مختلف هندن، مدرسن مان تعليم حاصل ڪيائين. 1932ع کانپوءِ پاڻ هن قاضي واهه جيڪو هاڻي ڪراس ٿا ڪريون جي گپ تي هڪڙي مسجد ۽ مدرسو انوارالعلوم جي نالي سان قائم ڪيو. پاڻ انهيءَ مسجد ۽ مدرسي جي ڀرسان پنهنجو گهر به اڏيائين.

اسان ٻُڌو آهي مولوي صاحب اوليائن جي خلاف هو؟ سرور پڇيو.
‘ايئن ناهي اوليائن جي خلاف نه هو. اُنهن ذهنن جي خلاف آهي جيڪي اوليائن تي وڃي اُنهن کان سڀ ڪجهه گهرن ٿا، جڏهن ته جڳ جو والي واحد الله ئي آهي، ته هي ٻي در چو ٿا نمڻ ان عمل جي خلاف آهي.

مولوي صاحب پهريون عالم ۽ شاعر آهي جنهن قرآن شريف جو سنڌي نظم ۾ ترجمو ڪيو. سندس شاعري جا ڪيترائي ڪتاب بار بار ڇپبا رهيا آهن. جيڪي شروعات ۾ سندس دوست ۽ پاڙيسري مولوي عبدالله جوڻيجي سميت ڇپرايا هئا ۽ هاڻي ويجهڙ ۾ انهن سڀني ڪتابن کي گڏي ۽ ٻيو ماڻهن جي سينن مان شاعري ڪڍي گڏ ڪري سندس شاعري جو گُلِيات 2013ع ۾ پروفيسر ضرار رستمائي بن ڀاڱن ۾ ڇپرايو آهي. جنهن کي پڙهندڙن وٽان وڏي موت ملي آهي. جنهن جي ڪمپوزنگ ڪرڻ کان ڇپڻ جو اعزاز هن بندي ناچيز کي آهي.

’ڀلا احمد ملاح جو ڪو شعر جيڪو توکي وڻندو هجي ٻڌائي؟ سرور چيو، جيستائين منزل کي پهچون سرور جڻ ته مون کان انٽرويو ڪري رهيو آهي، سَنو به لڳي ٿو. احمد ملاح جي سڀ شاعري سَني آهي ادا.

مِل مِل ڏا! ڪهڙي به ٿل تي، جيئن ملين ٿيئن مِل مِل!
 سر، ڪَ گهر، گهر، ڪَ گُل تي، جيئن ملين ٿيئن مِل مِل!
 ڪنهن به قيمت تي غنيمت، ٽنهنجي تشريف آوري،
 ملڪ مايا، ملڪ گُل تي، جيئن ملين ٿيئن مِل مِل!
 ساهه حاضِر، ماهه حاضِر، هڏ هنيون حاضِر حبيب!
 گُل آتالي جي اُٿل تي، جيئن ملين ٿيئن مِل مِل!
 سانگ سانوڻ، سير سانجهي، ٻيا سڳورا ڏينهن سَوِين،
 ڪنهن به انگل، ڪنهن اُچل تي، جيئن ملين ٿيئن مِل مِل!
 موتيا گُل خواهه موتي، ٺلهه چوڻ مون لاءِ موت،
 ٺلهه ڪٿان آڻيان؟ اُٿل تي، جيئن ملين ٿيئن مِل مِل!
 گُل! گهڻان ڏينهن ٽنهنجي گلشن ۾، گنڊا کاڌم قريب!
 ساڻ ٻُلڻل ڪنهن به ٻُل تي، جيئن ملين ٿيئن مِل مِل!
 آس آهنجي واس جي، ”احمد“ ڦري ٿو آس پاس،
 جيئن ڦرن ٿا پونر ڦل تي، جيئن ملين ٿيئن مِل مِل!

قاضيہ واھ - هي واھ پوري شھر جي وچان گذري ٿو

اسان جڏهن قاضيہ واھ جي پُل ڪراس ڪريون ٿا، ته سائين جن کي ٻڌايان ٿو: 'هي واھ پوري شھر جي وچان گذري ٿو هاڻي ته هن واھ جا ٻئي پاسا به پڪا ڪيا ويا آهن، بس هڪڙو ڪم اڃا وس وارن کي ڪرڻ گهرجي ته هن واھ ۾ ڪٿان به ڪنهن گهر جو ڪو به گتر نه پوڻ گهرجي، ۽ هن واھ جا ٻئي پاسا جيڪڏهن قبضن کان خالي ڪرائي روڊ ٺهرائي پاسن کان وڻڪاري ڪرائي وڃي ته هن شھر جي سونھن کي چوڏهن چنڊ چمڪڻ لڳندا، پر خبر ناهي وس وارا اهڙا بد ذوق ڇو هوندا آهن، ۽ با ذوق ايترا بيٺوس ڇو هوندا آهن،' ايئن قائد اعظم روڊ وٺي اڳتي آياسين، جڏهن پارڪ وٽان گذر ٿيو ته پارڪ بابت به ٻڌائڻ فرض پيو سمجھان، اسان وٽ جي سنگت کي گهمائڻ جو وقت ناهي ته کين بدين شھر بابت مڪمل ڄاڻ ڏيڻ انتهائي ضروري آهي.

شميد بينظير ڀٽو پارڪ

کين ٻڌايم هي جنھن پلاٽ تي پارڪ آهي، اهو پلاٽ ريلوي وارن جو آهي، ان پلاٽ تي گهڻي وقت تائين رينجرس جو قبضو هو پر هاڻي هتي اهو پارڪ ڊاڪٽر ذوالفقار مرزا جي گهرو وزارت ۽ فهميده جي اسپيڪر واري دؤر جو تحفو آهي، هي فيملي پارڪ آهي، ۽ شھر جي وچ ۾ هئڻ ڪري شھرين لاءِ ڏاڍو ڪارائتو آهي، اهڙا ڪارائتا ڪم مرزا فيملي بدين ضلع جي تقريبن هر شھر ۾ ڪرايا آهن. سواءِ اسانجي ماتلي شھر جي.

مھراڻ چوڪ ۽ ريلوي اسٽيشن

جڏهن اسان جون گاڏيون بينظير پارڪ کان ٿورو اڳيان مھراڻ چوڪ تي پھتيون ته هٿ جي اشاري سان سنگت کي ٻڌايان ٿو ته: 'هو سامهون اوڀر طرف ريلوي اسٽيشن نظر پئي اچي، اها ريلوي اسٽيشن 1908ع ۾ قائم ٿي. هتي هلندڙ ريل ۾ هڪ ٻه ڀيرا مون به سفر ڪيو هو پر هاڻي بلڪل ماضي جو قصو بڻجي ويو، بيمر آڀا فهميده ۽ ڊاڪٽر ذوالفقار ترين هن تريڪ تي آڻي افتتاح ڪيو هو ته هاڻي بيمر ترين بحال ڪجي ٿي، پر ڪجهه مهينن

تائين هلي وري پيهر بيهي رهي، تنهن ڪري هاڻي اها ترين ۽ استيشن بلڪل ماضي جو قصو بڻجي رهجي وئي.

هي يونائيٽيڊ هوٽل

يونيائيٽيڊ هوٽل وٽ اچي گاڏين کي بريڪ ڪيوسين، ۽ سچ جي آفيس سامهون گاڏيون موڙي بيهاريو سين. ڪوهستاني سنگت کي ٻڌايم ته: 'هي 'يونيائيٽيڊ هوٽل' تمام پراڻي آهي، هن جو شروع شروع ۾ وڏو اوج هوندو هو. هن بلڊنگ ۾ هوٽل، هوٽل جي رهائشي ڪمرن کان علاوه ڪيئي آفيسون به قائم آهن، جن ۾ قومي بچت بئنڪ، ڊاڪٽر ذوالفقار مرزا جي آفيس، وڪيلن جون آفيسون، ۽ سچ جي آفيس جتي اسين آيا آهيون.'

مولوي عبدالغفار جمالي _ سچ آفيس

هتي اسان جو ميزبان مولوي عبدالغفار جمالي اسان جو انتظار ڪري رهيو آهي، سچ جي آفيس ۾، سچ هن جي هڪڙي سماجي تنظيم آهي. اندر آياسين، مولوي عبدالغفار جمالي ۽ ٻه ٽي ٻيا سندس ساٿي، سندس آفيس ۾ انتظار ۾ ويٺل هئا، اسان سان پاڪر پائي مليا. خوش خير عافيت، حال احوال ۽ تعارف ٿيو. تيسرائين ڪجهه ريفريشمينٽ ۽ بوتلون به اچي ويون. ڪاٿي پي. گاڏين ۾ چڙهي اسين، مولوي عبدالغفار جمالي سندس گاڏي ڊبل ڪئبين ڪنئي، آئون ۽ سرور هن جي گاڏي ۾ سوار ٿياسين.

لاڙايف ايمر 94 بدين

مٿي بلڊنگ ڏانهن اشارو ڪندي سرور کي ٻڌايم ته: اها مٿي ڊاڪٽر ذوالفقار مرزا جي آفيس به آهي، جنهن ۾ هن وقت ريڊيو 'لاڙايف ايمر 94 بدين' جي نالي سان هلي رهيو آهي، جنهن جي شروعات آگسٽ 2014ع کان باقائده شروع ڪئي وئي، هي ايف ايمر 94 ڊاڪٽر ذوالفقار علي مرزا جو آهي، هن وقت جنرل مئنيجر راجا ظفر آهي، جڏهن ته پروگرام انچارج مدثر ظفر ۽ مارڪيٽنگ مئنيجر ظفر خاصخيلي آهي. حيدرآباد بدين روڊ ورتوسين، الله والا چونڪ تي پهتاسين ته سرور کي ٻڌايم:

قطر طرفان مليل تحفو - قطر مسجد

هي سامهون ڏسو پيا ڪهڙي خوبصورت اڏاوت جو نمونو آهي، انهيءَ مسجد کي ’قطر واري مسجد‘ سڏين ٿا. هي مسجد قطر حڪومت پاران مليل تحفو آهي، قطر وارن جي ئي پئسن سان جڙي راس ٿي، هن مسجد لاءِ پلاٽ مولوي عبدالحميد جوڻيجي ڏنو ۽ اُن وقت جو ميونسپل چيئرمين خليفو عبدالله ميمڻ هو، جنهن جي دلچسپي ۽ ڪوششن سان هي ڪم مڪمل ٿيو. انهيءَ جي اوڀر ۾ بوائز هاءِ اسڪول بدين جي بلڊنگ آهي. شهر جو باءِ پاس روڊ جنهن کي ڪورٽ روڊ به سڏين ٿا. گاڏين جي آهستي اسپيد سان هلندا رهياسين، گاڏي ۾ ته منت جو پنڌ آهي، سو منت جي پنڌ تي اولهه طرف وڌي ڪنڀي/تاوَر ڏانهن هٿ جي اشاري سان سرور کي ٻڌايان ٿو:

ايف ايم 105 بدين

’اهو مٿي جيڪو تاوَر ڏسين پيو اهو ايف ايم 105 اسٽيشن آهي، جنهن کي بدين ۾ اسانجو پيارو دوست يونس بڪاري هلائي رهيو آهي. سرور ٽنهنجي معلومات ۾ اضافو ڪندي اهو ٻڌايان ته پرائيويٽ ايف ايم ريڊيو چئنل جو هي ئي پهريون پرائيويٽ ايف ايم چئنل ’سچل ون او فائو 105‘ جي نالي سان قائم ٿيو، جنهن ڪراچي جي مين شاهراه فيصل بزنس ايجنسي بلڊنگ مان پنهنجي پهرين نشريات شروع ڪئي. بعد ۾ حيدرآباد ٿڌي سٽرڪ تي اسٽيٽ لائف بلڊنگ مان سيڪنڊ مين اسٽيشن تان نشريات ٻڌي وئي ۽ پوءِ ايئن آهستي آهستي پوري مُلڪ ۾ هن چئنل جون گُل 23 اسٽيشنون قائم ڪيون ويون آهن، جن مان سنڌ ۾ به ٻارهن، تيرهن کن آهن ۽ هي بدين اسٽيشن 105 جي باقائده شروعات 2009ع کان يونس بڪاري جي آواز سان ڪئي وئي، هن مُلڪ جي سڀ کان وڏي پرائيويٽ چئنل 105 جواوئر/مالڪ جمانگير صديقي آهي.

انصاف جي اکين تي ٻڌل پتي - سيشن ڪورٽ

’اها خوبصورت بلڊنگ سيشن ڪورٽ جي آهي، جيڪا هاڻي ڪجهه سال پهرين ٺاهي وئي آهي. انهيءَ جي پاسي ۾ هيٺ اها پُراڻي بلڊنگ آهي. جنهن جي اڏاوت 1975ع کانپوءِ ٿي هئي، جڏهن بدين کي ضلعي جو درجو مليو هو، شهيد ذوالفقار علي ڀٽي جو دؤر هو. ’سرور! ڪورٽ

جو هڪڙو خاص نشان ڏٺو اٿئي، جنهن ۾ انصاف جي ديوي جي هٿ ۾ سامهي هوندي آهي ۽ اکين تي پٽي ٻڌل هوندي آهي. انهي تي ڪڏهن غور ڪيو اٿئي، ته انصاف کي انڌو ڇو پيش ڪري ڏيکاريو ويو آهي؟ 'الائي مون ڪڏهن غور ناهي ڪيو'.

لاڙ ميوزيم ۽ مولوي احمد ملاح لائبرري

ڊي سي او چوڪ پهتاسين ته سامهون بلڪل خوبصورت بلڊنگ آهي، جنهن جي چوڌاري چئوڊيواري اها به گُلڪاري واري ڏنل 'لاڙ ميوزيم جي آهي'. هن لاڙ ميوزيم ۽ اندر قائم 'مولوي احمد ملاح لائبرري' بابت ڪين ٻڌايان ٿو: 81_1980ع ۾ ريلوي اسٽيشن تي ميونسپل ڪميٽي جي هڪڙي دُڪان ۾ اهي لاڙ ميوزيم جو شيون رکيون ويون هيون، جنهن دُڪان ۾ هن وقت هٿيارن جو دُڪان قائم آهي.

وزيراعظم محمد خان جوڻيجو جي دؤر ۾ ٿر ۾ ثقافتي ميلو لڳو هو. اُن ميلي ۾ محمد سومار شيخ اهي سڀئي شيون کڻي وڃي اسٽال لڳايو هو. اُتي محمد خان جوڻيجو هن کي باقائده ميوزيم ٺاهڻ لاءِ پنج لک روپيا ڏنا، جنهن مان پوءِ محمد سومار شيخ ايگروول ڪالوني ۾ 2 ڪمر اُٺرايا، اُن کان پوءِ گورنر ڪمال اظفر بدين آيو هو ته اُن به ڪجهه لاڙ ميوزيم لاءِ ڏوڪڙ ڏنا.

1991ع ۾ لاڙ ثقافتي ميلو لڳو هو. اُن ميلي ۾ محمد اسماعيل سپاسنامو پيش ڪيو، جنهن کانپوءِ ڄام صادق ميوزم لاءِ 30 لک ڏيڻ جو اعلان ڪيو. اُن اعلان کانپوءِ محمد سومار شيخ هڪڙو نئون نقشو تيار ڪرايو جيڪو هاڻي موجوده 'لاڙ ميوزيم' آهي. ۽ هن نئين لاڙ ميوزيم جي عمارت جو جڏهن بنياد پريو ته اُن وقت محمد سومار شيخ هن فاني جهان مان لاڏاڻو ڪري ويو. لاڙ ميوزيم جو ڪم هلندو رهيو، جڏهن پ پ پ جي گورنمينٽ آئي ته قائم علي شاه هن ميوزيم لاءِ وڌيڪ پئسا ڏنا ۽ پوءِ جڏهن ناظمي نظام آيو ته تعلقن جي بجيت تعلقن ۾ ئي خرچ ڪرڻي هئي، اُن وقت بدين جو ڊي سي او سيد ممتاز شاه هو جنهن تعلقي جي سموري بجيت هن ميوزيم جي حوالي ڪئي جنهن تي ڪمال چانگ اُن وقت جي ضلع ناظم صحيح ڪئي، ۽ ايئن هي هاڻوڪي خوبصورت 'لاڙ ميوزيم ۽ مولوي حاجي احمد ملاح لائبرري' جي عمارت 2005ع ۾ جڙي راس ٿي. جيڪا هن کان پهرين

لائبرري ميونسپل ڪميٽي جي هڪڙي هال ۾ قائم ڪئي وئي هئي، محمد سومار شيخ ۽ خليفو عبدالله ميمڻ جي گڏيل ڪوششن سان. موجوده ’مولوي حاجي احمد ملاح لائبرري‘ جو اعزازي ڊائريڪٽر، ڊاڪٽر عبدالجبار جوڻيجو کي مقرر ڪيو ويو هو. اُن جي وفات کانپوءِ هن وقت پروفيسر عبدالله ملاح اعزازي ڊائريڪٽر آهي. (معلومات پروفيسر عبدالله ملاح)

جتي شرافت شهر گڏجن ٿا - جيمر خانہ

لاڙ ميوزيم جي اولهه طرف پاسي ۾ ئي جيمر خانہ قائم آهي، جنهن کي ڊي سي ميجر (ر) اقبال، تيل ڪمپني جي سهڪار سان، 1991ع ۾ اسڪاٽوش ڪورٽ قائم ڪئي. پيمر 1997ع ۾ ڊي سي بدين قاضي عبدالسبحان ميمڻ، يوتي پي ۽ او جي ڊي سي جي سهڪار سان ’اسپورٽس ڪامپليڪس‘ قائم ڪيو. وري ٽيمر 2000ع ۾ ڊي سي قاضي شاهد پرويز اسپورٽس ڪامپليڪس کي ’جيمر خانہ‘ ۾ تبديل ڪيو. عارضي ايڊهاڪ باڊي تشڪيل ڏيئي جيمر خانہ کي هلايو ويو. پوءِ جڏهن ڊاڪٽر ذوالفقار مرزا جو دؤر آيو ته هن جيمر خانہ کي وڌيڪ سڀ گهريل سهولتون مهيا ڪيون.

هي عوام جي خادم ۽ چوڪيدار جي آفيس آهي

چوڪ کان گاڏي گهمي اولهه طرف رواني ٿي، اُتر طرف هٿ جي اشاري سان ٻُڌاينس ٿو ته: هي عوام جي خادم ۽ چوڪيدار جي آفيس آهي، جنهن کي ايس ايس پي آفيس چيو وڃي ٿو. جڏهن بدين ضلعو قائم ٿيو هو ته اُن وقت، ۽ هتي پهريون ايس ايس پي سيد اڪبر شاهه هو. هن وقت 2017ع ۾ عبدالقيوم پتافي ايس ايس پي عرف عوام جو خادم رهي ٿو آهي.

ضلعي بدين جي خادم ڊي سي جي آفيس

ايس پي آفيس جي پريان اها جيڪا بلڊنگ نظر پئي اچي جنهن جي گيت تي ڪاري ڪلر جا ٽائلس لڳل آهن. اها بلڊنگ ضلعي بدين جي خادم ڊي سي جي آفيس آهي، هي آفيس 1975ع ۾ قائم ٿي. هن ڊي سي آفيس تي پهريون ڊي سي او غياث الدين جوڻيجو مقرر ٿيو.

جنهن کي مرزا فارم سڏين ٿا

ڊي سي آفيس، ايس پي آفيس هڪٻئي جي ڀر ۾ ۽ روڊ ڪراس ڪري انهن جي سامهون جيمر خان هائي اسان اولهه طرف ڪراچي روڊ تي هلي رهيا آهيون. ڏيڍ ٻه ڪلوميٽر جي پنڌ کانپوءِ مورچهر ڀٽتاسين، موري (ڀل) ڪراس ڪرڻ وقت سِرورَ کي ٻڌايان ٿو، سِرورَ! هي مورچهر واه جا ٻئي ڪپ ڏسين پيو اهي ڏکڻ طرف وڃن پيا اڳيان سفيدي جا وڏا وڻ به نظر ايندا، هتان کان تقريبن ٻن اڍائي ڪلوميٽرن جي فاصلي تي اٿئي 'مرزا فارم'، ڊاڪٽر ذوالفقار علي مرزا (سابق گهرو وزير) ۽ آڀا فهميده مرزا (سابقه اسپيڪر قومي اسيمبلي)، سندن پُٽ حسنين مرزا ۽ حسام مرزا جن جو آشيائون جنهن کي 'مرزا فارم' سڏين ٿا. مورچهر موري جي ٻنهي ڪپن تان وڃي سگهجي ٿو، ڏکڻ طرف تقريبن اڍائي ڪلوميٽرن جي پنڌ تي آهي. رات جي روشنين ۾ ڪوهستاني سنگت سان سفر سھانو روان دوان آهي، مولوي عبدالغفار جمالي جي ڊبل ڪئبن گاڏي جي شيشن مان ٻاهر جا منظر ڏسندو ۽ پاسي ۾ وينل سائين سرور خاصخيلي کي ٻڌائيندو رھان ٿو.

انڊس اسپتال

هاڻي اسين جڏهن گولاڙجي روڊ تي آياسين ته اُتر طرف انڊس اسپتال ڏانهن اشارو ڪندي سرور کي ٻڌايان ٿو، سرور! اها اٿئي انڊس اسپتال جيڪا سول اسپتال جنهن کي اپڊيٽ ڪري اين جي اوز حوالي ڪيو ويو آهي، پراڻي اسپتال بلڊنگ شهر اندر آهي، ڪاليج جي سامهه هي هاڻي ٻاهر نئين بلڊنگ قائم ڪئي وئي آهي، هن جي قائم ڪرڻ کان پهرين جڏهن اين جي اوز حوالي ڪيو پي ويو تڏهن العباس شادي هال ۾ هڪڙي وڏي ميٽنگ (پروگرام) ڪيو ويو هو جنهن ۾ ساڃاهه وند شهرين، صحافين، شاعرن اديبن، ڊاڪٽرن ۽ پروفيسرن کي گھرايو ويو هو، تجويزون وٺڻ لاءِ ته سرڪاري اسپتال کي ڪنهن اين جي اوز حوالي ڪجي يا نه، اُن پروگرام ۾ آئون به هيس اسان سڀني وڏي جوش سان انهيءَ موقف جي حمايت ڪئي هئي ته سرڪاري اسپتال جيڪا هاڻي مريضن جي لاءِ لاپائيتي ناهي رهي اُن کي پلي اين جي اوز حوالي ڪيو وڃي. جيئن صحت جي معاملي ۾ مريضن

کي فورن علاج جي سهولت مهيا ٿي سگهي. پر هي اسپتال انڊس، هن ۾ اهڙو طريقو ۽ رويو روا رکيو ويو آهي، جو غريب ويچارو ته پيڙهجي رهيو آهي، غريب کي لائن ۾ لڳائي ٿا ڇڏين، جيستائين توڪن جو وارو اچي تيستائين ڊاڪٽر اُٿيو وڃن، وري چوَن سڀاڻي اچجو باقي جيڪو سفيدپوش آهي يا جنهن جي ڄاڻ سڃاڻ آهي، جنهن وٽ حوالو يا سفارش آهي، ان لاءِ ڪا به لائن توڪن ناهي.

مدرسہ دالعلوم بدین

بدین شهر کان پنج ڪلوميٽر پنڌ ڪري ڀٽتاسين اچي ڪنهن ڪاليج نما هڪڙي وڏي بلڊنگ اڳيان، سڀني دوستن گاڏين مان لهندي چيو واهه ’سبحان الله‘ سائين عبدالغفار جمالي جيڪو هن مدرسي جو مهمتمر ۽ اڄ اسان جو ميزبان پڻ آهي، اسان کي مسجد جي طرف وٺي وڃي رهيو آهي، مون سائين کان ڪجهه معلومات ورتي مدرسي جي باري ۾، سائين عبدالغفار ٻڌايو: ’بدین شهر کان پنج ڪلوميٽر ڪراچي روڊ جي ڀر ۾ اتر طرف نيٽو واهه تي 2014ع ۾ ست ايڪڙ جي ايراضي تي اسان هن مدرسي ’مدرسہ دالعلوم بدین‘ جو بنياد رکيو، جيڪو الله جي ڪرم ۽ مخير حضرات جي تعاون سان تمام گهڻو ڪم ٿي چڪو آهي، جڏهن مسجد ۾ ڀٽتاسين ته واهه ’سبحان الله‘ چيوسين، انتهائي خوبصورت، خلاصي هوادر. سائين عبدالغفار ٻڌايو: ’هي مسجد ساڍا تيرنهن هزار اسڪوائر فوٽ تي قائم آهي، هن ۾ لڳل درن درين ۾ هي استعمال ٿيل ڪاٺ سڀ روهيڙي جو آهي، جيڪو مٺيءَ مان گهرايو اٿم.

مدرسي جي باري ۾ وڌيڪ ٻڌايائين ته: ’هي ٻه ماڙ مدرسو آهي، هن مدرسي ۾ توڙي 10 روم آهن، تي هال جنهن ۾ هڪ آفيس، هڪ مهمان خانو ۽ هڪ لائبريري/ڪٽب خانو آهي. هي انگلش ميڊيم مڊل اسڪول به آهي، جنهن ۾ انگلش سان گڏ چار ڪلاس قرآن شريف حفظ جا ۽ چار ڪلاس عربي جا پڻ پڙهايا وڃن ٿا. هن مدرسي جا ملازم ڪُل 14 آهن، هن مدرسي ۾ هن وقت 200 سئو شاگر پڙهندڙ ۽ رهندڙ آهن، هنن شاگردن جي رهائش، کاڌو پيئو ۽ وظيفو سڀ مدرسي جي ذمي آهي، هي مدرسو ’جاميع

دارالعلوم، ڪراچي جي مفتي محمد تقی عثمانی جي زیرِ نگرانی هلي ٿو، ۽ هن جو الحاق ’وفاق المدارس العربیہ پاڪستان بورڊ‘ سان آهي. مدرسي جي سامهون خوبصورت پارڪ، وڻ ٻوٽا ڀڻ هن مدرسي جي خوبصورتی ۾ واڌاري جو سبب آهن. هاڻي سائين مولوي عبدالغفار جمالي چيو ته هلو هلي رات واري ماني کائون، منجهند واري ماني اوهان جي نصیب ۾ نه هئي، اسان ته انتظار ڪيو پر اوهان رات ڪري ڇڏي.

درگاه میان علي شریف

مدرسي مان نڪرڻ کانپوءِ اسان وري بدین شهر جو اُتر یون باءِ پاس ورتو. ڪجهه ڪلوميٽرن کانپوءِ جڏهن ڀُل ڪراس ڪري آياسين ته اُتر طرف کان اڏیل قبي طرف اشارو ڪندي سرور کي ٻڌايان ٿو. ’سرور! اها سامهون جيڪا درگاه نظر اچي پئي، اهو پير عالي شیر شاه عرف ’ميان علي شریف‘ جي نالي سان مشهور آهي، انهيءَ درگاه جي لڳ اولهه طرف جيڪا مسجد نظر پئي اچي اها مسجد ناهي، انهيءَ ۾ به مرحوم هاشم شاه قريشي ۽ مرحوم عثمان شاه دفن آهن. ڏينهن هجي ها ته ضرور اوهان کي ٻن منٽن لاءِ وٺي هلي حاضري پرائي اچجي ها. پر وري ڪنهن بي پيري، ايئن اسان پير چوڪ ڪراس ڪري اڳتي وري ريلوي لائن مٿان اڏيل ڀُل ڪراس ڪري کوسڪي ٽنڊو باگو باءِ چوڪ تي هوٽل تي ماني کاڌي کائي، هتان کان ٽي سيني دوستن پاڪر پائي موڪلائي ڪئي.

واپسي

بدین وارن کي ڇڏيوسين بدین ۾، اسان ورتو واپسيءَ وارو رستو. يعني حيدرآباد روڊ، بدین کان ماتلي پورا 50 ڪلوميٽر آهي، ۽ نارمل رفتار سان اچبو ته پورو هڪ ڪلاڪ لڳي ٿو پوند ۾، اسانجي وقفي وقفي سان سفر بابت گفتگو ٿئي پئي، هونئن اڪثر هر سفر جي واپسي تي سڀني مسافر جا منهن سفر تي ويندي جيئن مهڪندڙ لڳندا آهن، ايئن بلڪل نه هوندا آهن پر مُرجهاليل مُرجهاليل لڳندا آهن.

ماتلي پهتاسين. ڪوهستاني سنگت کان پاڪر پائي موڪلائي موٽيا سڀ پنهنجي ماڳ.

جيڪي سفر ۾ همسفر هئا:

پروفيسر عبدالجبار ’قاسم‘ نظاماڻي: ماتلي سان تعلق رکندڙ معزز شخصيت، پيشي جي لحاظ کي ليڪچرار گورنمينٽ بوائز ڊگري ڪاليج ماتلي، پاڻ سٺا ليکڪ ۽ تاريخ سان دلچسپي رکندڙ تاريخ لکندڙ ماتلي جي تاريخ لکي اٿس. ان کان علاوه حافظ نظاماڻي جي شاعري جا مجموعا ”باغي آ عشق منمنجو“، ”تاريخ آهي شاهد“ پڻ هن جا سمجھيل آهن. نظاماڻي ذات تي ”تذڪراءِ نظاماڻي“ وڏو ڪتاب لکيو اٿس، جنهن ۾ پوري قوم جا شجرا ڏنا اٿس. ان کان علاوه ڪوڙپيا به ڪتاب لکيل، سمجھيل، مرتب ڪيا اٿس.

شيخ عبدالله ’ڪوهستاني‘: ٿاڻو بولا خان سان تعلق رکندڙ. انتهائي سٺو سماج سڌارڪ، پاڻ پيشي جي لحاظ کان عربي ٽيچر آهي، سدائين سفر ۾ ننڊ ڪندو آهي، نه ته بس زندگي جي سفر ۾ هل هلاڻ اٿس. ڪنهن وقت ڪٿي ته ڪنهن وقت ڪٿي، سدائين سماجي ڪمن جي پويان، سندس مختلف ڪمن، فري ميڊيڪل ڪئمپون لڳائڻ، غريبن جي سهائتا ڪرڻ کان علاوه جيڪو ڪم هن جي سڃاڻپ بڻيو آهي سو آهي، اجتماعي شاديون ڪرائڻ، هي تقريبن ڪوڙ سارن غريب بي سهارا خاندانن جي غريب نياڻين جون شاديون ڪرائيندو آهي، ۽ کين پورو پورو ڏاج به ڏنو ويندو آهي.

غلام مصطفيٰ ميمڻ: ٿاڻو بولا خان سان تعلق رکندڙ هي صاحب سٺو دوست سٺي سوچ رکندڙ آهي، پاڻ صحافت ڪندو آهي، صاف سُٺي صحافت، ڪي ٽي اين ۽ ڪاوش جو رپورٽر آهي ٿاڻو بولا خان اسٽيشن کان، سندس ٿاڻو بولا خان ۾ سٺو جنرل اسٽور پڻ آهي.

منظور احمد جوڻيجو: ماتلي شهر سان تعلق رکندڙ، منهنجو پيءُ آهي، سٺي دل رکندڙ آهي، سندس حيدرآباد ۾ ”الرزاق پرنٽرز“ آهي، پنهنجي ڪاروبار ۾ ڪامياب آهي. گهمڻ جو شوق هوندو اٿس، ۽ هميشه چوندو آهي، گهمڻ جو پروگرام ٺاهيو گاڏي منهنجي حاضر آهي.

سرور خاصخيلي: سندس تعلق ٿاڻو بولا خان سان آهي، سٺو ماڻهو آهي، پيشي جي لحاظ کان پرائمري ماستر آهي، صحافت به ڪندو آهي، ۽ شاعر پڻ آهي.

مزل صديقي: ڪمپيوٽر آپريٽر (الرزاق ڪمپيوٽر حيدرآباد)

سجاد حسين: سٺو، ماتلي پريس مالڪ

نعمان: منهنجو فرزند

شعيب: ڀائٽو ادا منظور جو فرزند

عادل ۽ عباس: شيخ عبدالله جا فرزند

مور ساگر: ڪي جاڻا مين ڪوٽ ٻليا

[7 جولاءِ 2017ع]



سند جي تاج محل (صاحب محل) سامهون سموري سنگت سان گڏ
ميزبان عبدالحميد جمالي، ڊاڪٽر محمد اسماعيل ميمڻ، پروفيسر عبدالجبار نظاماڻي، مصطفيٰ ميمڻ،
شيخ عبدالله کوهستاني، منظور احمد، سرور خاصخيلي، سجاد حسن، شعيب، عادل ۽ عباس سان گڏ



شيخ عبدالله کوهستاني، منظور احمد جوڻيجو، مصطفيٰ ميمڻ، پروفيسر عبدالجبار نظاماڻي،
سرور خاصخيلي، سجاد حسن، شعيب، نعمان، عادل ۽ عباس (ڳوٺ نبي بخش ڪمبره مدرسي جي پارڪ اڳيان)



اڳهاڻي جا آثار ۽ آئون



مير بنده علي جي ٻنگلي سامهون سموري سنگت سان



شاه ديواني جي درگاه سامهون



بلاول پارک ٽنڊو باگو ۾ سنگت سان گڏ



صاحب محل سامهون ڊاڪٽر محمد اسماعيل ميمڻ سان گڏ



مير غلام محمد خان ٽالپر گر نيمٽ پراڻو هائيز سيڪنڊري اسڪول ٽنڊو باگو ۾ ڀرڻيال ۽ مهريان محمد اسماعيل ميمڻ سميت سموري سنگت سان گڏ



صاحب محل انڊر ويئل (صاحب محل جو اندريون منظر)



سند جي تاريخي ڪردار محمد صديق مسافر جي آخري آرام گاهه تي



مرزا فارم تان ڦيرو

روانگي

اُتر جو واءُ وريو آهي، اکين کي تنهنجو اوسيئڙو
 ڏيئي وانگي ٻريا آهيون، سدائين پيار جي پنڌ ۾.
 ڊسمبر جي سرد صبح ۽ اُتر کان لڳندڙ ٿڌڙي هير جو هُڳاءُ ساھ ۾
 سمائي سوڀري سڄاڳ ٿياسين، زندگي جا هزارين ڏينهن جيڪي ڪجهه به
 نه ڪندي گذرن، اُنهن جو افسوس ڪرڻ گهرجي، زندگي انتهائي انمول
 تحفو آهي، پنهنجي پالڻهار پاران، اُن کي بلڪل سڃايو گذارجي، صبح
 جڏهن ننڊ مان پاڪر ڪڍي، اکيون مهتي اُتجي ته اهو لازم آهي صبح
 پهريون ڪم پنهنجي اُن پالڻهار اڳيان سجده ريز ٿي شڪر بجا آڻجي ته
 زندگيءَ جو هڪ ٻيو ڏينهن هن جهان ۾ جيئن لاءِ مليو آهي.
 نماز پڙهي، تلاوت ڪري تياري ڪيسين، وري اڃ سفر جي نيت ساڻ
 کڻي ڪجهه سماجي ذميوارين، به نڀائڻيون آهن، جن کي نڀائڻ بنا به جهان ۾
 جيئن جاڙ بڻجي پوي ٿو، اُن سان گڏ زندگيءَ جو حصو پڻ آهن. ۽ باقي پڇيل
 پهر زندگيءَ جا، اکين کي ڪجهه نئون جهان پسائڻ لاءِ پورا ڪرڻا آهن. ادا
 منظور ۽ آئون گاڏي کڻي آياسين سائين پروفيسر ڊاڪٽر عبدالجبار قاسم
 نظاماڻي کي ساڻ ڪري سفر جي دُعا پڙهي روانا ٿياسين.

اسان کي اڄ مرزا فارم گهمڻو آهي

ماٿلي کان گهنور جي ڪڙبي پهتاسين، مقبول ’حفي‘ بخاري سان رابطو ڪري سندس ڏنل ڏس تي گاڏي کي گهمائي اچي پهتاسين سندس اوطاق اڳيان. هن جي والد جي ڪجهه ڏينهن پهرين وفات ٿي هئي ان جي فاتح پڙهيسين، ڪجهه گهڙيون گڏ گذاري حال احوال اوري اُٿياسين. گولاڙجي پريس ڪلب پهتاسين سردار ڀٽي کي پاڪر پائڻ لاءِ پاڪ انٽرنيشنل جنرلسٽ رجسٽرڊ صوبي سنڌ جو صدر ٿيو آهي، مبارڪون ڏنيون، ڪچھري ڪئي، چانهه به گهرائي ورتائين، پي پوءِ گروپ فوٽو ڪڍي ڪائنس موڪلايوسين.

بدين جي شهر ۾ پهچي سڌو ڪرڪ هال تي پهتاسين، جتي دوست ظفر خاصخيلي جي پُٽ مُبشر جي شادي هئي، ان ۾ شريڪ ٿياسين، ظفر به مليو ڪچھري به ڪئي مانجهاندو به مليو. مَرڪي موڪلايوسين.

گورنمينٽ هاءِ اسڪول بدين جو گيت اُڪري اندر آياسين، سائين صديق سومري جي آفيس ۾ ساڻس ملياسين، ڪچھري ڪئي ۽ چانهه به پيئي. موڪلائڻ لاءِ آفيس کان ٻاهر گيت تائين آيو. گروپ فوٽو به ڪڍياسين، ۽ سامهون نئون رنگ ٿيل بنگلو نظر آيو. ان ڏانھن اشارو ڪندي ٻُڌايائين ته اهو بنگلو ڪنهن ماڻي (عورت) جو آهي، جنهن وٽ پنهنجي بدين جي 75 سيڪڙو ملازمن جا چيڪ بڪ پيل آهن، اسان سڀني حيرت جو اظهار ڪندي سوال ڪيو ’اهو وري ڪيئن؟‘، ’پئسا وياج تي هلائيندي آهي‘، ’توبه توبه ڪهڙو دؤر اچي ويو آهي. الله پناهه ۾ رڪجان‘. هاڻي اکين کي ڪجهه نئون ڏيکارڻ لاءِ مون اياز علي کي فون ڪئي، اياز علي رشتي ۾ ته منهنجو ڀائيڄو آهي، پر دوستيءَ جو هٿس ماڻهو آهي، سڄي سنڌ ۾ دوستن جون دعوتون کائي ۽ ڪارائي ٿو. اهو به وڏو ڏکيو ڪم آهي، ڪي ڪي نپائن ٿا. اياز انهن مان آهي.

چيائين: ’ماما اسلام عليڪم!‘، ’عليڪم اسلام‘

’ڪٿي آهين؟‘، ’ماما شهر ۾ آهيان‘

اسان کي اڄ مرزا فارم گهمڻو آهي.

’ها ماما، بلڪل، آئون دوست حاجي حمزي سان رابطو ڪريان ٿو.

مڙس ماڻھو جي خبر مشڪل گهڙين ۾ پوندي آهي

ڪڏهن ڪڏهن هفتو پهرين سفر جو سوچڻو پوندو آهي، سفر طئي ڪري رابطا ڪري پوءِ نڪريو آهي ۽ ڪڏهن ڪڏهن ايئن اوچتو به سفر ڪبا آهن، جن سرپرائيز هجي، توڻي جو اڳين ماڻھوءَ لاءِ جيڪو ميزباني ڪندڙ هوندو آهي، مشڪل به هوندو آهي، پر مڙس ماڻھوءَ جي خبر به مشڪل گهڙين ۾ ئي پوندي آهي، ڪڏهن ڪڏهن ته اڳ ۾ طئي ٿيل پروگرام تي به ڪو ميزبان نه ملي سگهندو آهي. ۽ پوءِ يا ته اڪيلو گهمڻو پوندو آهي يا وري ڪنهن ٻي دوست کي ساڻ ڪڻڻو پوندو آهي، سفر جو بهترين اصول اهو آهي ته اوهان دنيا جمان جي جنمن به جاءِ تي گهمڻ، ڏسڻ لاءِ وڃو ته اُتان جي رهندڙ مقامي ماڻھو کي ضرور گڏ ڪڻو جيئن انٽرنيشنل گهمڻ جي گامن تي گائيڊ پيا گڏبا آهن، پر پنهنجي سنڌ جي ڪنهن به ڳوٺ، پارڪ، اسڪول، دڙو، پٿر، ڍورا، ڍنڍون گهمڻ لاءِ گائيڊ ناهن ملندا، اُن ڪري اُتان جي رهندڙ واسي کي گڏ ڪڻي هلجي اُن سان سفر سٿائو سٺو ۽ لاپ ڏيندڙ ثابت ٿيندو آهي. موبائل جي رنگ وڳي.

’هلو، ماما اوهان ڊي سي او چوڪ تي اچو اسين به اچون پيا، پائيجي اياز علي جي فون هئي.‘ جي ماما اسين به منت ۾ پهتاسين پاسي ۾ ئي آهيون، گاڏي جو رُخ رکيوسين ڊي سي او چوڪ ڏانهن منت ۾ پهتاسين، اياز علي، سندس وڏو پُٽ سمير ۽ يوسي چيئرمين حمزو جت جيڪو اسان کي مرزا فارم گهمائيندو، هي مرزا گروپ جو ماڻھو آهي، هتي سڀ ڪنهن نه ڪنهن جي گروپ جا هوندا آهن، ڪو ڪنهن گروپ جو ته ڪو ڪنهن گروپ جو، ۽ جيڪا مخلوق گروپن کان بچي پوندي آهي، (اسان جھڙا) اُهي وري الله جي مخلوق ئي هوندا آهن، سڀ بار الله تي ڇڏي تنگ تنگ تي چاڙهي سنجهي مان سُمهي پوندا آهن. ۽ فجر جي ازان جي منڙي آواز تي اک کُلندي اٿن، ڏٺي در باڏائي، سجده ريز ٿي، سج جي ڪرڻن سان گڏ هي پالڻهار جي زمين ۾ پڪڙي ويندا آهن، پنهنجي پيت جو دوزخ ڀرڻ لاءِ، سُڪون صرف الله واري مخلوق کي هوندو آهي. حمزي جت ٻئي ٻانهون پڪڙي پاڪر پائي آجيان ڪئي، چيائين ’پهرين ڪجهه کائي پي پوءِ ٿا هلون، چيوسين، پهرين هلون ٿا پوءِ ڪجهه کائينداسين پينداسين‘.

مرزا فارم

ڊي سي آفيس کان ڪراچي وارو روڊ ورتوسين، ميرواهه جي موريءَ تي پهچي ڏکڻ طرف ميرواهه جو اولهندو ڪپ ورتوسين، بدين شهر کان ڏهه ڪلوميٽر جو پنڌ پتي اچي پهتاسين مرزا فارم تي، فارم ڏانهن ويندڙ رستي تي ٻنهي پاسن کان سفيدي جا وڏا وڻ لڳل آهن، ٻاهرين گيت وٽ هڪ گارڊ ويٺل هو، اسين اندر داخل ٿياسين، اندرينءَ گيت وٽ گچ همراہ ويٺل هئا، جنهن ۾ گارڊ به هئا ته فارم سنڀاليندڙ به. اسانجي اڳ ۾ حمزو جت هو تنهن ڪري سڀئي سلام ڪري ملڻ پيا، ڇو ته اسين مهمان هئاسين.

’پاءُ حمزه هن فارم بابت ڪجهه اسانکي معلومات به ڏيو جيئن معلومات ملڻ کانپوءِ جڏهن گهمنداسين ته اُهي شيون اسانجي ذهن نشين ٿي وڃن‘. مون يونين ڪائونسل فتح آباد جي چيئرمين ۽ مرزا گروپ جي ويجهي دوست حمزو جت کان سوال به ڪري ورتو.

’پاءُ! هي فارم 1995ع کان نهڻ شرع ڪيو ويو جيڪو تقريبن اٺ کان ڏهه سالن جي عرصي دوران تيار ٿيو هي فارم چار بلاڪن تي مشتمل آهي، يعني ڪُل ايراضي 64 ايڪڙن جي پکيڙ رکندي هي فارم‘ اندر نظرون چٽني پاسي وڃن پيون ته وڏو جهان نظر اچي پيو. ’هن فارم ۾ هي مسجد، پاسي ۾ اڏيل مسجد ڏانهن اشارو ڪندي ٻڌائي ٿو‘ چيم ’ترسو پهرين نماز ظهر پڙهي وٺون پوءِ ٿا فارم گهمون، فارم اندر گيت وٽ ٺهيل مسجد ۾ اسان ظهر نماز پڙهيسين.

چٽيا گهر ۽ واڳون جي بي وڙائي

جيئن ئي اندر داخل ٿياسين ته ساڄي هٿ تي چٽيا گهر آهي، جنهن ۾ ڪجهه پڪي هئا، مور، تتر، ولاٽي ڪڪڙ وغيره، ان کانپوءِ جانورن ۾ هرڻ ۽ روجه، روجه هن کان پهرين مون شيخ اياز جي ڪنهن شعر ۾ پڙهيو هو باقي روجه جي شڪل اڄ ڏني اٿم. پيا بندرا گهوڙا جنهن کي (برفاني گهوڙا) به چون ٿا، اُهي به موجود هئا، ۽ هڪڙو وڏو ڪڪڙ جاري سان جڙيل پنڃرو هو جنهن ۾ هيٺ زمين ۾ نانگ ور تي هڪ واٽر (گسي) جيڪا هن وقت بنا پاڻي جي شڪل هئي. حمزي جت ٻڌايو ته ’مرزا صاحب هن ۾ واڳون به رکيا هئا، نر ۽ مادي، اُهي ڍنڍ مان نڪري پوءِ انهيءَ ور وڪڙ ٺهيل پاڻي جي واٽر مان ٿيندا، هيستائين چڪر لڳائيندا هئا، کاڌو کائي وري واپس هليا ويندا هئا وڏي پاڻي (ڍنڍ) ۾ پر هڪ ڀيرو ايئن ٿيو جو واڳون کي حسبِ معمول

سنڀاليندڙ همراھ گوشت ڪارائي رهيو هو ته واڳو موقعو ڏسي بي وڙائي ڪندي هن کي کاڌو ڪارائيندڙ هٿ کي به کائي ويو. اُن ئي ڏينهن صاحب حڪم ڏنو ته هنن واڳوئن کي هٿان ڪڍو وڃي ٻي پاسي ڇڏي اچو ۽ پوءِ انهيءَ ڏينهن کان اهو واڳون وارو پيڇرو به خالي ته وائر به سُڪل ٿي رهيو آهي.

جانورن جو جهنگل

اسانجو ميزبان حمزو جت هلندي هڪڙي سيڙهي تان مٿي ڇت تي وٺي هليو. ڇت تي چيلم جيڏو ڪٽهڙو ڏنل آهي، اُتان کان بيهي اوڀر اُتر ڪُنڊ ڏانهن اسان کي اشاري سان ٻُڌايائين ته 'اهو جيڪو جهنگل نظر اچي پيو، اهو جانورن لاءِ پوکايل آهي، انهيءَ جهنگل ۾ هرڻ ۽ روجه رهندا آهن. اسان پنهنجي موبائل جي اک ۾ منظر کي ويجهو ويو ڪري ڏٺو ڪجهه هرڻ اسان کي ڊوڙندي نظر آيا. اهو جهنگل ڪيتري ايراضي ۾ آهي؟' مون عادت موجب سوال ڪيو حمزي ٻُڌايو 'ادا هي جهنگل به تقريبن ستن کان اٺن ايڪڙن جي ايراضي تي مشتمل آهي.

خوبصورت پارڪ مرزا جي ذوق کي داد

پارڪ به ڏاڍو خوبصورت رکيل آهي، اسين جنهن رستن يا پيچرن تان هلي رهيا آهيون، اُنهن رستن، پيچرن جي پاسي کان رنگ به رنگي گُل ٻوٽا ٿوري ٿوري فاصلي تي ڇپر جون ٻاريون، اُنهن ۾ ويهڻ لاءِ بينچون، گُرسیون، اسين گُلن ٻوٽن سان گڏ فوتو گرافي به ڪريون پيا ته پارڪن ۾ ٺهيل بئنچن ۽ گُرسین تي ويهي فوتوگرافي به ڪندا هليون پيا. هڪ هنڌ مور ڊڙائن تي پٿر جون گُرسیون/بئنچون پيل آهن، جنهن تي ويهي ماڻهو فوتو ٿو ڪڍائي جڻ مور سان گڏ ويٺو آهي.

جيئن جيئن آئون خوبصورتيون ڏسندو هلان ته مرزا جي ذوق کي داد به ڏيندو هلان ٿو. هي خوبصورتيون باذوق ماڻهو جو من ٿي پوکي سگهي ٿو.

ٻه ٽي نيرڳ ڍنڍ ڪپر تي ۽ ٻي تون

هاڻي اسين اڃان به ڪجهه وڌيڪ خوبصورتِي ڏسڻ لاءِ آياسين، پهرين هڪ رسيپشن نموني ٺهيل هال اُن ۾ به رکيل گُرسیون، ٽيبلون، اُن هال مان ٿي هيٺ رستو ڍنڍ ڪپر تي، ڍنڍ ڪپر تي وري ٻڌل ٻيڙو ٻڌل ٻيڙي

تي وري ٺهيل بنگلو اسين ته واقعي به هنن بدِين ضلعي ۾ هي همڙيون خوبصورتيون پهريون ڀيرو ڀسي رهيا هئاسين، اسان جو وڌيڪ من موھجڻ فطري هو. هن ڏنڊ ۽ ٻيڙي جو نظارو ڪندي مونکي منهنجي مرحوم دوست سائين نور محمد سومري جي غزل جون ستون ذهن پاتال مان تري ٻاهر آيون.

سانجهي سر تي چنڊ پڌر تي ۽ ٻي تون،

به تي نيرڳ ڏنڊ ڪپر تي ۽ ٻي تون.

اسين ان ٻيڙي ڏانهن ٺهيل تختن جي ٺهيل رستي تان گذري ٻيڙي تي پهتاسين، ٻيڙي ۾ اندر وڏو هال ان ۾ پيل صوفا سٺ، گرسين ٽيبلون، گرسين تي ويهي ڏنڊ جي وچ ۾ چاندوڪي رات هُجي ۽ محبوبه جو سات هُجي ته هي ماحول ۽ منظر جنت جو ڏيک ڏيڻ لڳندو. هن ٻيڙي جي پاسي کان وري مٿي سيڙهيون ٺهيل آهن، اُهي مٿي چڙهي ڇت تي وياسين ته واه، هتي به چار چار گرسين ٽيبلن جا سٺ پيا هئا، معنيٰ اٿ ڏه ماڻهو ننڍڙي پارٽي به هن ٻيڙي تي ملهائي سگهن ٿا، خاص ميٽنگون يا سالگره گهر پاتي هن ٻيڙي تي ڪري سگهن ٿا. يار ذوالفقار مرزا! سچ ته تنهنجي طبيعت تون ڄاڻ، پر تنهنجي ذوق ۽ شوق کي منهنجو سلام آهي.

سوئمنگ پول

هاڻي اسين ان طرف آياسين جنهن طرف سوئمنگ پول ٺهيل آهن، مختلف ڊزائنن جا ٿوري فاصلي تي به سوئمنگ پول ٺهيل آهن. سوئمنگ پول جي پاسي ۾ اڏيل ڪاٺ جو جهولو، ان جو به جواب ناهي، ۽ هتي به هڪڙو رسيپشن نموني هال ٺهيل آهي، جنهن ۾ ڪاٺ جون گرسينون ۽ ٽيبلون رکيل آهن، انهن گرسين جي پويان هاڻي جوئمن ٺهيل آهي، دُنيا جي خوبصورت عورتن جا مجسما (مورتيون) اُهي به رکيل آهن. هن پاسي ڪونوڪارپس وٽن جون ديوارون، دروازا ۽ مختلف گُل ٺهيل، واه واه. سڀ کان مختلف ڳالهه ۽ وڻندڙ ڳالهه اها به هئي ته هن ڏنڊ هنن سوئمنگ پول ۽ انهن رسيپشن نموني اڏيل هالن ۽ مختلف هنڌن تي اڏيل چترين ۾ موسيقي ٻُڌڻ لاءِ ايڪوسائونڊ لڳل آهن، جيڪي عام نظر به نٿا اچن پر سموري پارڪن ۽ جتي جتي ماڻهن جي ويهڻ لاءِ چتريون لڳل يا بئنجون رکيل آهن، اُتي اُهي موسيقي مان پُٺ لطف اندوز ٿي سگهن ٿا. واه واه

فروت فارم

حاجي حمزي ٻڌايو ته هن فروت فارم ۾ پنهنجي ملڪ جا ته سڀئي ميوا آهن، پر ٻاهران به ڪجهه قسم جا ميوا آڻي لڳايا آهن. اهو فروت فارم گهر واري پاسي هو ۽ گهر ۾ فيملي رهيل هئي ان پاسي اسين نه وياسين.

اعليٰ قسم جون گاڏيون

هن قسم جون عجيب و غريب گاڏيون مون اڳ ڪٿي نه ڏنيون، هڪ گاڏي ڪار جيڪي ڪنهن پس جيتري ڊيگهه رکندڙ هئي ان جي پاسي ۾ سيني واري سان تصويرون ڪڍرايون، بلڪل عجيب نموني جي آهي، جپيون، ۽ موٽر بائڪو جيڪي پاڻي ۾ هلنديون آهن، اسپورٽس واٽر موٽر بائڪ چئي سگهجي ٿو، اصل نالو ته الاهي ڇا اٿن. حاجي حمزي کان جڏهن اسان پڇو هي عجيب گاڏيون هلن به ٿيون يا ايئن سڃاڻي بيهاريل آهن، چيائين هي سڀئي هلندڙ آهن. پس ٻاهر نه ڪٿي ويندو آهي، باقي اتي ئي فارم اندر هلائي وري بيهاري ڇڏيندو آهي.

اڌ ۾ رهيل اسيمبلي هال

هاڻي اسان کي اڌوري نهيل بلڊنگ اندر وٺي آيو. پهرين مون سوچيو ته هتي ڇا ڏيکارڻ آيو آهي، جڏهن بلڊنگ اندر آياسين ته هي نقشو سنڌ اسيمبلي هال جو هو. اياز علي ٻڌايو ماما مرزا صاحب بلڪل سنڌ اسيمبلي هال جهڙي ساڳين بلڊنگ هتي نمرائي پي شايد ڪنهن وقت جي ضرورت مطابق استعمال ڪري سگهجي يا ايئن ئي شوق خاطر اها خبر انهن کي. پر هاڻي اها اڌ ۾ رهيل ڪنڊر بلڊنگ جي شڪل ۾ موجود آهي.

ڊاڪٽر ذوالفقار مرزا جي آفيس

آخر ۾ اسان کي وٺي آيو ڊاڪٽر ذوالفقار مرزا جي ويهڻ واري آفيس ۾ جنهن ۾ مرزا صاحب ويهي ماڻهن جا مسئلا ٻڌندو آهي، يا خاص ميٽنگس ٿينديون آهن. آفيس ۾ پتي فيملي جا وڏا فوتو فريم ٿيل ۽ سندس فيملي جا پڻ فريم ٿيل فوتو آفيس جي ڪنڊن ۽ ورائنڊي ۾ چيٽا، هرڻ، ببر شير جون مميون پيل آهن. هتي چانهه بسڪيٽن سان گڏ پياري وئي، هاڻي اسان مرزا فارم ۽ سندس سنياليندڙن کان موڪلائي موٽياسين پنهنجي ماڳ ڏانهن.

جيڪي سفر ۾ همسفر هئا:

پروفيسر ڊاڪٽر عبدالجبار 'قاسم' نظاماڻي: ماتلي سان تعلق رکندڙ معزز شخصيت. پيشي جي لحاظ تي ليڪچرار گورنمينٽ بوائز ڊگري ڪاليج ماتلي. پاڻ سٺا ليکڪ ۽ تاريخ سان دلچسپي رکندڙ تاريخ لکندڙ ماتلي جي تاريخ لکي اٿس. اُن کان علاوه حافظ نظاماڻي جي شاعري جا مجموعا "باغي آءُ عشق منهنجو"، "تاريخ آهي شاهد" پڻ هن جا سميتل آهن. نظاماڻي ذات تي "تذڪراءِ نظاماڻي" وڏو ڪتاب لکيو اٿس. جنهن ۾ پوري نظاماڻي قبيلي جا شجرا ڏنا اٿس. اُن کان علاوه ڪوڙ ٻيا به ڪتاب لکيل، سميتل، ترتيب ڪيا اٿس. پاڻ ڊاڪٽر جي ڊگري به حاصل ڪئي آهي.

منظور احمد چوڻيجو: ماتلي شهر سان تعلق رکندڙ: منهنجو ڀاءُ آهي، سٺي دل رکندڙ آهي، سندس حيدرآباد ۾ "الرزاق پرنٽرز" آهي، پنهنجي ڪاروبار ۾ ڪامياب آهي. گهمڻ جو شوق هوندو اٿس، ۽ هميشه چوندو آهي، گهمڻ جو پروگرام ناهيو گاڏي منهنجي حاضر آهي.

اياز علي: ڳوٺ ميهون ملوڪ جو رهندڙ. سنڌ لوڪل بورڊ ۾ سيڪريٽري يونين ڪائونسل، بهترين ۽ ٻڙدار شخصيت، يار ويس سندس سنگت سان گڏ سفر ۾ هوندو آهي، رشتي ۾ منهنجو سڳو ڀائيڄو آهي.

حاجي حمزو جت: جنهن جو تعلق ڳوٺ يونين ڪائونسل فتح آباد تعلقو گولاڙجي جو چيئرمين آهي سياست ۾ مرزا گروپ سان تعلق رکي ٿو.

سمير اياز: اياز علي جو وڏو ڀٽ جيڪو پرائمري ۾ پڙهي پيو

مور ساگر: 'ڪي جاڻا مين ڪوڻ ٿليا'

[9 ڊسمبر 2018ع]



ڊاڪٽر ذوالفقار علي مرزا ۽ آبا فهميده مرزا جي 'مرزا فارم' تي سنگت سان گڏ
اياز علي سيلفي ڪيندي، پروفيسر عبدالجبار 'قاسم' نظاماڻي، حمزو جت، منظور احمد ۽ سمير اياز جوڻيجو



مرزا فارم ۾ قائم ڍنڍ جنهن ۾ ترندڙ ۾ ماڙ ٻيڙو جنهن سان گڏ سيلفي



چيٽرمين حمزو جت سان مرزا فارم بابت گفتگو




مرزا فارم ۾ روجه سان گڏ سيلني



مرزا فارم ۾ قائم ڪاڻ جي خوبصورت جهولي (پينگهي) ۾ لٽندي



ٻه ماڙ ٻيٽي جو هڪڙو اندريون منظر ۽ آڏا



سمير اياز سان گڏ مرزا فارم جي پارڪ ۾



مرزا فارم ۾ قائم سوئمنگ پول جي پاسي ۾



مرزا فارم جي هڪڙي جڳهه جي ڀت تان
جانورن جي جهنگل جو ديدار ڪندي



مرزا فارم جي پارڪ ۾ ڪاڻ جي جهولي تي اياز علي ويٺل
پاسي کان چيٽرمين حمزو جت بيٺل آهن.

هيءَ دنيا رنگ برنگي نظارن، عجائبن،
ايجادن ۽ مختلف معلوماتن جي احوالن سان
پريل آهي، ۽ انهيءَ احوال کي معلوم ڪرڻ سان
وڏي عبرت پري ڄاڻ ملي ٿي. دنيا جي مختلف
هندن، ماڳن ۽ فلڪن جي جاگرافيائي، تاريخي،
موسيقياتي، اقتصادي، صنعتي، زراعتي، علمي،
ادبي ۽ سماجي حالتن جي ڄاڻ ملي ٿي.



سفر ڪرڻ ۽ سفرنامو لکڻ ٻه الڳ الڳ
لقاء آهن. دنيا ۾ هزارين، لکين ماڻهو پنهنجي
ڏيهه توڙي پرڏيهه سفر ڪندا رهن ٿا، پر اهي سڀ سفرناما نٿا لکين. سفر ڪرڻ ۽
اُن جون پوڳنائون ۽ گهرا مشاهدا ڪاغذن جي ڪينواس تي منتقل ڪرڻ سان
ڪتابي صورت ۾ سفرنامو وجود ۾ اچي ٿو. جنهن جو لکندڙ سفرناما نگار طور
مشهور ٿئي ٿو.

پهرين جنوري اوڻيه سئو اوڻااسي عيسوي تي محمد رمضان جوڻيجو جي
گهر بدين ضلعي جي ڳوٺ ميوڻ ملوڪ ۾ جنم وٺندڙ مور ساگر جي سماجي
شجاعت شاعر، مضمون نگار ۽ سفرناما نگار طور رهي آهي. هاڻي ته هو باقاعدي
سفرناما لکندڙ طور سامهون اچي رهيو آهي. ”حيدرآباد کان هنڌ تائين“ سندس
پهرين سفرنامو 2014ع ۾ ڇپيو انهيءَ کانپوءِ ملائيشيا ملڪ جو سفر ”موران
ملائيشيا“ 2018ع ۾ ڇپيو ٽيون سفر پنهنجي سنڌ وطن جو ”زندگي جا پل جي
مون گهاري پنڌ ۾“ 2021ع ۾ ڇپيو هاڻي هي، چوٿون سفرنامو ”سمنڙي منهنجي
سنڌ“ ڇپڪو اوهان جي هٿن ۾ آهي. اُهو به سنڌ جي سفر جو ڀاڱو ڀيو آهي، ۽ اڃا
وڌيڪ سنڌ جي سفر جا ڀاڱا اچڻا آهن. سندس لکيل سفرنامن کي پڙهندڙن پاران
سٺي موٽ ملي رهي آهي.

”سمنڙي منهنجي سنڌ“، عنوان مطابق سنڌ جي اهم جڳهين، گورک، منصوره،
هالا، سيوهڻ، اڇڙو ٿر ميرپورخاص، عمرڪوٽ، ماتلي، بدين جي ڪيترن اهم
ماڳن، مڪانن، مسجدن، درگاهن، لائبريرين، سان گڏ فلم هانگن ماڻهن سان
ملاقات ڪرائي ٿو. سندس انداز بيان دلچسپ، سادو ۽ روانيءَ وارو آهي. آئون
سمجهان ٿي مور ساگر جا سفرناما سنڌي سفرنامن ۾ سٺي جڳهه والاريندا.

ڊاڪٽر پروين موسلي ميمڻ
حيدرآباد

سنڌ سلامت

www.sindhsalamat.com

سنڌ سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباھو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمايي جي حفاظت ڪئي آهي. سنڌ سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻوڻوڊ ڪرڻ اسان هجي ۽ ايندڙائيد سميت آئي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي.

۽ اهو سڀ ”سنڌ سلامت ڪتاب گهر“ ذريعي ئي ممڪن ٿي سگهيو. اميد ته سنڌ سلامت ڪتاب گهر ذريعي سموري دنيا ۾ موجود سنڌي نه صرف پر پور لاڀ حاصل ڪندا پر سنڌ سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ نڀائيندا.

books.sindhsalamat.com

سنڌ سلامت ڪتاب گهر جي ايندڙائيد اپليڪيشن پلي اسٽور جي هن لنڪ تان ڏاڻوڻوڊ ڪريو:

<https://play.google.com/store/apps/details?id=com.sindhsalamat.book>